
1. கிறிஸ்தவ வாழ்க்கையின்‌ இலக்கு 
தியான வாசிப்பு: யோசுவா 1:1-10 


யோசுவாவின்‌ புத்தகத்தில்‌ யோசுவாவும்‌ அவனுடைய போர்‌ வீரரும்‌ கண்ட 
கானான்‌, போர்‌ வாழ்வின்‌ வெற்றிகள்‌ பொறிக்கப்பெற்றுள்ளன. இப்போர்‌ வெற்றி 
வரலாற்று ஏட்டுக்கு, ஏன்‌ பரிசுத்த வேதாகமத்தில்‌ இடம்‌ தரப்‌ பெற்றுள்ளது 
என்று வாசகர்கள்‌ கேள்வி எழுப்பலாம்‌. இப்‌ புத்தகத்திற்குள்‌ ஒரு புதை பொருள்‌ 
ஆழந்து கிடக்கத்தான்‌ வேண்டும்‌. மேலாட்டமாய்‌ வாசிப்பவர்களுக்கு முதலில்‌ 
அது வெட்ட வெளிச்சம்‌ ஆகாதிருக்கலாம்‌. 


இப்புத்தகத்தில்‌ அகத்தே புதைந்து கிடக்கும்‌ ஆன்மக்‌ கருத்தைத்‌ தேடித்‌ 
திரியுங்கால்‌, பாமாலை தரும்‌ சில உவமைகள்‌ நம்மைத்‌ தடூமாறச்‌ செய்து, 
பக்க வழிக்குட்படுத்தலாம்‌. காரணம்‌, சில ஞானப்பாக்களில்‌ யோர்தான்‌ 
மரணத்திற்கும்‌, கானான்‌ மோட்சத்திற்கும்‌ உவமிக்கப்பட்டுள்ளன. அவ்வாறே, 
இஸ்ரவேலரின்‌ கானான்‌ வாழ்வை மோட்ச வாழ்விற்கு நாம்‌ உவமித்துவிட்டால்‌, 
யோசுவாவின்‌ புத்தகத்தில்‌ தீட்டப்பெற்றுள்ள அநேக நிகழ்ச்சிகளுக்கு நாம்‌ 
சரியான ஆன்மப்‌ பொருளை அறியாது போய்விடுவோம்‌. மோட்ச வாழ்வு 
இளைப்பாறுதலான வாழ்வு. ஆனால்‌ இப்புத்தகத்தின்படி இஸ்ரவேலர்‌ கண்ட 
கானான்‌ வாழ்வோ ஆரம்பத்தில்‌ இளைப்பாறுதலான வாழ்வன்று, பெரும்‌ போர்‌ 
மேல்‌ போர்‌ தொடுத்த கானான்‌ வாழ்வுக்கும்‌ உவமை கூறுதல்‌ 
பொருந்தாததன்றோ! 


இஸ்ரவேலர்‌ கானான்‌ தேசத்தைச்‌ சுதந்தரித்து இளைப்பாறுமுன்‌, அவர்கள்‌ 
அந்நாட்டிலுள்ள பகைவர்களை எதிர்த்துப்‌ போராடிக்‌ கொன்றொழிக்க 
வேண்டியதாயிருந்தது. கானானின்‌ வெற்றியின்ப வாழ்வுக்கு முன்னர்‌ மாபெரும்‌ 
போர்‌ வாழ்வு காத்திருந்தது. ஆம்‌, நாமும்‌ வெற்றி, ஓய்வு, இன்பம்‌ 
பெறவேண்டின்‌, அதற்கு முன்‌ போர்‌, ஓயா விழிப்பு, யுத்த இன்னல்‌ 
அடைந்துதான்‌ தீரவேண்டும்‌. போர்‌ இன்றேல்‌ எவ்வாறு வெற்றி கிட்டும்‌? 


இம்மண்ணுலக வாழ்வு ஒரு மாண்புமிக்க கிறிஸ்தவனுக்கு ஓர்‌ உக்கிரமான 
யுத்த வாழ்வுதான்‌, யுத்தம்‌ என்றால்‌ கத்தியின்றி, ஈட்டியின்றி, முழங்காலில்‌ 
நின்று ஆன்மப்‌ பகைவரை எதிர்த்து போர்‌ புரிதல்‌ ஆகும்‌. யோசுவாவின்‌ 
புத்தகத்திலுள்ள 24 அதிகாரங்களும்‌ இஸ்ரவேலர்‌ ஆற்றிய எண்ணிறைந்த 
யுத்தங்களையும்‌, அவர்கள்‌ கண்ட இறுதி வெற்றியையும்‌ படம்‌ பிடித்துக்‌ 
காட்டுகின்றன. ஒவ்வொரு கிறிஸ்தவனும்‌ ஆற்றவேண்டிய ஆன்மப்‌ 
போராட்டங்களுக்கும்‌ அவன்‌ அடையப்போகும்‌ இறுதி வெற்றிக்கும்‌ 

மகத்தானதோர்‌ உவமையாகக்‌ காட்சியளித்து நிற்கிறது யோசுவாவின்‌ புத்தகம்‌. 
எபேசியர்‌ நிருபமும்‌, எபிரெயர்‌ நிருபமும்‌ இக்கருத்தை வலிறுயுத்தி நிற்கின்றன. 
தேவனுடைய ஜனங்களுக்கு இளைப்பாறுகிற காலம்‌ இனி வருகிறதாயிருக்கிறது. 
ஏனெனில்‌ அவருடைய இளைப்பாறுதலில்‌ பிரவேசித்தவன்‌, தேவன்‌ தம்முடைய 
கிரியைகளை முடித்து ஓய்ந்திருப்பான்‌ (எபி.4:9-10). 


கடைசியாக, என்‌ சகோதரரே, கர்த்தரிலும்‌ அவருடைய  சத்துவத்தின்‌ 
வல்லமையிலும்‌ பலப்படூங்கள்‌. நீங்கள்‌ பிசாசின்‌ தந்திரங்களோடூ எதிர்த்து 
நிற்கத்‌ திராணியுள்ளவர்களாகும்படி தேவனுடைய சர்வாயுத வர்க்கத்தையும்‌ 
தரித்துக்கொள்ளுங்கள்‌. ஏனெனில்‌, மாம்சத்தோடும்‌ இரத்தோடுமல்ல, 
துரைத்தனங்களோடும்‌, அதிகாரங்களோடூம்‌, இப்பிரபஞ்சத்தின்‌ அந்தகார 
லோகாதிபதிகளோடும்‌, வான மண்டலங்களிலுள்ள பொல்லாத ஆவிகளின்‌ 
சேனைகளோடும்‌ நமக்குப்‌ போராட்டம்‌ உண்டு. ஆகையால்‌, தீங்கு நாளிலே 
அவைகளை நீங்கள்‌ எதிர்க்கவும்‌, சகலத்தையும்‌ செய்து முடித்தவர்களாய்‌ 
நிற்கவும்‌ திராணியுள்ளவர்களாகும்படிக்கு, தேவனுடைய சர்வாயுத 
வர்க்கத்தையும்‌ எடூத்துக்கொள்ளுங்கள்‌. சத்தியம்‌ என்னும்‌ கச்சையை உங்கள்‌ 
அரையில்‌ கட்டினவர்களாயும்‌, சமாதானத்தின்‌ சுவிசேஷத்திற்குரிய ஆயத்தம்‌ 
என்னும்‌ பாதரட்சையை கால்களிலே தொடுத்தவர்களாயும்‌, பொல்லாங்கன்‌ 
எய்யும்‌ அக்கினியாஸ்திரங்களையெல்லாம்‌ அவித்தும்‌ போடத்தக்கதாய்‌ 


எல்லாவற்றிற்கும்‌ மேலாக விசுவாசமென்னும்‌ கேடகத்தைப்‌ 
பிடித்துக்கொண்டவர்களாயும்‌ நில்லுங்கள்‌. இரட்சண்யம்‌ என்னும்‌ 
தலைச்சீராவையும்‌, தேவவசனமாகிய ஆவியின்‌ பட்டயத்தையும்‌ 


எடூத்துக்கொள்ளுங்கள்‌. எந்தச்‌ சமயத்திலும்‌ சகலவிதமான வேண்டுதலோடும்‌ 
விண்ணப்பத்தோடும்‌ ஆவியினாலே ஜெபம்பண்ணி, அதன்‌ பொருட்டு மிகுந்த 
மனஉறுதியோடு சகல பரிசுத்தவான்களுக்காகவும்‌ பண்ணும்‌ வேண்டுதலோடும்‌ 
விழித்துக்கொண்டிருங்கள்‌ (எபேசி.6:10-18). 


பழைய ஏற்பாட்டிலுள்ள யோசுவாவின்‌ புத்தகம்‌ சுட்டிக்காட்டும்‌ ஆன்மநெறி, 
புதிய ஏற்பாட்டிலுள்ள எபேசியர்‌ நிருபத்தில்‌ எவ்வளவு ஆழகாக, எவ்வளவு 
தெளிவாக சித்தரிக்கப்பட்டூள்ளது பாருங்கள்‌. 


ஆகவே, இஸ்ரவேலரின்‌ கானான்‌ போர்‌ வெற்றி வாழ்வு ஒவ்வொரு 
கிறிஸ்தவனின்‌ இவ்வுலக இரண்சண்ய வெற்றி வாழ்வுக்கு நிழல்போல்‌ அமைந்து 
கிடக்கிறது. 


கர்த்தர்தாமே இஸ்ரவேலருக்கு கானான்‌ தேசத்தைக்‌ கொடுப்பதாக 


திருவாக்கருளியிருந்தார்‌ என்பதை நாம்‌ முதலாவது அறிந்துகொள்ளவேண்டும்‌. 
மோசேக்குக்‌ கர்த்தர்‌ முட்செடியில்‌ தரிசனம்‌ தந்தருளியபோது: நான்‌ என்‌ 

ஜனத்தை எகிப்தியரின்‌ கைக்கு விடுதலையாக்கவும்‌, அவர்கள்‌ அந்தத்‌ 
தேசத்திலிருந்து நீக்கி கானானியரும்‌ ஏத்தியரும்‌ எமோரியரும்‌ பெரிசியரும்‌ 
இருக்கிற இடமாகிய பாலும்‌ தேனும்‌ ஓடுகிற, நலமும்‌ விசாலமுமான தேசத்தில்‌ 
கொண்டு போய்ச்‌ சேர்க்கவும்‌ இறங்கினேன்‌ என்றார்‌ (யாத்‌.8:8). 


இஸ்ரவேல்‌ எகிப்தின்‌ அடிமைத்தனத்தினின்று விடுதலை பெறல்‌, பஸ்கா 
ஆசரித்தல்‌, இரத்தஞ்சிந்துதல்‌, சிவந்த சமுத்திரத்தைக்‌ கடத்தல்‌, பார்வோனின்‌ 
சேனைகளை அழித்தல்‌, கடும்‌ பிரயாணம்‌ செய்தல்‌ போன்ற அத்தனையும்‌, 
அவர்கள்‌ இறுதியில்‌ கானான்‌ சுதந்திரம்‌ அனுபவியாவிடின்‌ விருதாவாயிருக்குமே! 
இஸ்ரவேலர்‌ கடைசியில்‌ கானான்‌ நாட்டைச்‌ சுதந்தரித்தால்தானே கர்த்தர்‌ 
ஆபிரகாமுக்குக்‌ கொடுத்த வாக்கு நிறைவேறும்‌ (ஆதி.14:13-17). 


பாவி மனந்திரும்ப வேண்டும்‌ என்பது மாத்திரமன்று. அவன்‌ வெற்றியுள்ள 
பரிசுத்த ஜீவியம்‌ செய்யவேண்டும்‌ என்பதுவும்‌ பரிசுத்த வேதாகமம்‌ பறைசாற்றும்‌ 
சத்தியம்‌. நமது மனந்திரும்புதல்‌, மறுஜனனம்‌ இவற்றின்‌ நோக்கமே நாம்‌ 
பரிசுத்த வாழ்க்கையாற்ற வேண்டும்‌ என்பதுதான்‌. நாம்‌ பரிசுத்தத்திற்கென்றே 
அழைக்கப்பட்டிருக்கிறோம்‌. நாம்‌ துன்மார்க்க வாழ்வின்றி மனந்திரும்பியுள்ள 
காரணமே நாம்‌ இனிப்‌ பரிசுத்த வாழ்வு நடத்தவேண்டும்‌ என்ற 
தீர்மானத்தால்தான்‌ அல்லவா? பவுல்‌ ரோமர்‌ 8:30இல்‌ கூறியுள்ளபடி, தேவன்‌ 
எவர்களை முன்‌ குறித்தாரோ அவர்களை அழைத்துமிருக்கிறார்‌. எவர்களை 
அழைத்தாரோ அவர்களை நீதிமான்களாக்கியுமிருக்கிறார்‌. எவர்களை 
நீதிமான்களாக்கினாரோ அவர்களை மகிமைப்படுத்தியுமிருக்கிறார்‌. 


நாம்‌ மீட்கப்பட்டதினால்‌, அவருடைய கிரயப்‌ பொருள்‌ ஆகிறோம்‌. தமது சொந்த 
கிரயம்‌ கொடுத்து நம்மை அவர்‌ மீட்டுக்‌ கொண்டாரே. ஆகவே, நாம்‌ இனி 
அவருக்கே சொந்தம்‌. அவர்‌ தமக்குச்‌ சொந்தமான மீட்கப்பட்ட ஜனத்தைப்‌ 
பரிசுத்தமாக்குகிறார்‌. அவரைப்போல்‌ அவர்தம்‌ மக்களும்‌ 
பரிசுத்தமாயிருக்கவேண்டும்‌ என்பதே அவருடைய பேரவா, பெருஞ்சித்தம்‌. 


வெற்றியுள்ள தூய வாழ்க்கையாற்றவே ஒவ்வொரு கிறிஸ்தவனும்‌ 
அழைக்கப்பட்டிருக்கிறான்‌. ஆனால்‌ அநேகர்‌ இந்த அதிவுன்னத அழைப்பை 
இன்னும்‌ சரிவர அறிந்துகொள்ளவில்லை. இன்னும்‌ வனாந்தர தோல்வி 
வாழ்க்கையனுபவத்திலேயே காலங்கழிக்கின்றனர்‌. இஸ்ரவேலர்‌ வாழ்நாள்‌ 
முழுவதும்‌ வானந்தரத்திலேயே அலைந்து திரிந்து விட்டுக்‌ கானானைச்‌ 
சுதந்தரியாவிடில்‌, அவர்களின்‌ வாழ்க்கை இலட்சியம்‌ படுதோல்வியாகவன்றோ 
முடிந்திருக்கும்‌. இதை வாசிக்கும்‌ நண்பரே! நீர்‌ இன்னும்‌ வனாந்தரப்‌ பயண 
அனுபவத்தில்தான்‌ இருக்கிறீரா அல்லது கானான்‌ வெற்றி வாழ்க்கையை 

ருசித்துக்‌ கொண்டிருக்கிறீரா? உமது வாழ்க்கை இதுகாறும்‌ படுதோல்வியானதா 
அல்லது உயிர்த்தெழுந்த கிறிஸ்துவால்‌ பரிசுத்த ஜெய ஜீவியம்‌ செய்கிறீரா? 


யோசுவாவின்‌ புத்தகம்‌ முதல்‌ அதிகாரம்‌ முதலாம்‌ இரண்டாம்‌ வசனங்கள்‌ 
நமக்கு ஒரு மகத்தான சத்தியத்தை நினைவுறுத்துகின்றன. நியாயப்பிரமாணம்‌ 
நம்மைக்‌ கானானுக்குள்‌ அழைத்துச்‌ செல்லமுடியாது. என்‌ தாசனாகிய மோசே 
மரித்துப்‌ போனான்‌. இப்பொழுது நீயும்‌ இந்த ஜனங்கள்‌ எல்லாரும்‌ எழுந்து, 
இந்த யோர்தானைக்‌ கடந்து இஸ்ரவேல்‌ புத்திரருக்கு நான்‌ கொடுக்கும்‌ 
தேசத்திற்குப்‌ போங்கள்‌. 


மோசே நியாயப்பிரமாணத்தின்‌ பிரதிநிதி, ஆகவே அவன்‌ கண்கள்‌ 
இருளடையாதிருந்த போதிலும்‌, அவன்‌ பலம்‌ குறையாதிருந்தபோதிலும்‌, அவன்‌ 
இஸ்ரவேல்‌ புத்திரரைக்‌ கானான்‌ தேசத்திற்குள்‌ அழைத்துச்‌ செல்லக்கூடாது. 
அவன்‌ மரித்த பின்பு இரட்சகனாகிய யோசுவாதான்‌ இஸ்ரவேலரைக்‌ 
கானானுக்குள்‌ அழைத்துச்‌ செல்லக்கூடும்‌. 


மறுஜனனம்‌ அடைந்துள்ள ஒரு கிறிஸ்தவனின்‌ அனுபவம்‌ ரோமர்‌ 7ம்‌ 
அதிகாரத்தில்‌ வரையப்‌ பெற்றுள்ளது. அங்கு பவுலடிகள்‌ கூறுவதைக்‌ 
கேளுங்கள்‌. நியாயப்பிரமாணம்‌ பரிசுத்தமுள்ளதுதான்‌. கற்பனையும்‌ 
பரிசுத்தமாயும்‌ நீதியாயும்‌ நன்மையாயும்‌ இருக்கிறது. ஆகிலும்‌, என்‌ மனதின்‌ 
பிரமாணத்துக்கு விரோதமாய்ப்‌ போராடுகிற வேறொரு பிரமாணத்தை என்‌ 
அவயவங்களில்‌ உண்டாயிருக்கிற பாவப்பிரமாணத்துக்கு என்னைச்‌ 
சிறையாக்கிக்‌ கொள்ளுகிறது. ஆதலால்‌, நான்‌ விரும்புகிற நன்மையைச்‌ 
செய்யாமல்‌, விரும்பாத தீமையே செய்கிறேன்‌. நான்‌ அல்ல, எனக்குள்‌ 
வாசமாயிருக்கிற பாவமே அப்படிச்‌ செய்கிறது. ஆகவே, நமது சொந்தத்‌ 
தீர்மானத்தாலோ, முயற்சியாலோ, ஜெபத்தாலோ, உபவாசத்தாலோ, நாம்‌ 
பாவத்தின்மேல்‌ ஜெயம்‌ பெறாமல்‌, சிலுவைநாதர்‌ மூலமாகவே ஜெயம்‌ 
பெறுகிறோம்‌. கிறிஸ்துதான்‌ ஜெயம்‌. அவரை விசுவாசக்கரம்‌ நீட்டி நம்‌ 
சொந்தமாக ஏற்றுக்கொள்வோம்‌. அப்பொழுது ஜெயவேந்தர்‌ இயேசுநாதர்‌ தம்‌ 
பரிசுத்த ஜெயவாழ்வை நம்மில்‌ இன்றும்‌ நடத்துவார்‌. 


இஸ்ரவேலரைக்‌ கானானுக்கள்‌ அழைத்துச்‌ செல்லும்‌ பொறுப்பு ஒரு 
பிரதிநிதியிடம்‌ ஒப்புவிக்கப்பட்டது. கர்த்தர்‌ அடிக்கடி யோசுவாவுடன்‌ பேசி, அவன்‌ 
இன்னின்னவாறு செய்து, ஜனங்களைக்‌ கானானுக்குள்‌ வழி நடத்திச்‌ 
செல்லவேண்டூம்‌ என்று போதித்தார்‌. அவனைத்‌ திடப்படூத்தினார்‌. இப்பொழுது 
நீயும்‌ இந்த ஜனங்கள்‌ எல்லாரும்‌ எழுந்து, இந்த யோர்தானைக்‌ கடந்து, 
கானான்‌ தேசத்துக்குப்‌ போங்கள்‌ என்றார்‌ (யோசு.1:2). மேலும்‌ கர்த்தர்‌ 
யோசுவாவை நோக்கி: பலங்கொண்டு திடமனதாயிரு. இந்த ஜனத்தின்‌ 


Page | 6 


பிதாக்களுக்கு நான்‌ கொடுப்பேன்‌ என்று ஆணையிட்ட தேசத்தை நீ 
இவர்களுக்குப்‌ பங்கிடுவாய்‌ என்றார்‌. இவ்வாறு இஸ்ரவேலர்‌ கானான்‌ வாழ்வைப்‌ 
பெறுவதற்குக்‌ கருவியாயிருந்தவன்‌ யோசுவா. 


பாவிகள்‌ மோட்ச வாழ்விற்குள்‌ பிரவேசிக்கக்‌ கருவியாயிருந்தவர்‌ இயேசு 
கிறிஸ்து. பாழான பாலைவன வாழ்க்கையினின்று பாவிகளை பரமக்‌ கானான்‌ 
வாழ்க்கைக்கு அழைத்துச்‌ செல்கிறவர்‌ இயேசு கிறிஸ்து. மோட்சத்திற்கு இயேசு 
ஒருவரே வழியாயிருக்கிறார்‌. அதற்குரிய சகல அதிகாரமும்‌ அவருக்கு 
வழங்கப்பட்டிருக்கிறது. ஒரு பாவியின்‌ மோட்ச வாழ்வு இயேசு கிறிஸ்துதான்‌. 
அவரே அவனுக்கு நித்திய ஜீவனும்‌ பேரின்பமுமாயிருக்கிறார்‌. விசுவாசியின்‌ 
இதயத்தில்‌ இயேசு வந்தவுடனே, அவனுடைய பேரின்ப வாழ்வும்‌ 
ஆரம்பித்துவிடுகிறது. இயேசு யாருடைய இதயக்கமலத்தில்‌ வாழ்கிறாரோ அந்த 
இதயத்தில்‌ கானான்‌ வெற்றி வாழ்வு மலர்ந்துவிடுகிறது. பரிசுத்த ஜெய ஜீவியம்‌ 
வளரத்‌ தொடங்கிவிடுகிறது. பரிபூரண முக்தியின்பத்தின்‌ முன்‌ ருசியாகப்‌ பரிசுத்த 
ஆவியானவர்‌ அந்த இதயத்தில்‌ பொங்கி வழிகிறார்‌. 


யோசுவா முதல்‌ அதிகாரம்‌ மூன்றாம்‌ நான்காம்‌ வசனங்களைப்‌ பாருங்கள்‌. 
உங்கள்‌ காலடி மிதிக்கும்‌ எவ்விடத்தையும்‌ உங்களுக்குக்‌ கொடுத்தேன்‌. 
கானான்‌ தேசம்‌ முழுவதும்‌ இஸ்ரவேலருக்கு வாக்களிக்கப்பட்டுள்ளது. ஆனால்‌ 
அவர்கள்‌ எவ்விடத்திலெல்லாம்‌ காலடி மிதித்து அதைத்‌ தங்களுக்கு 
உரிமையாக்குகிறார்களோ அந்த இடமெல்லாம்‌ மட்டுமே அவர்கள்‌ சுதந்தரிக்க 
முடியும்‌. ஆண்டவர்‌ நமக்கருளியிருக்கும்‌ திருவாக்குகளை முழுவதும்‌ நாம்‌ 
அறிந்திருப்பது மாத்திரம்‌ போதாது. அவைகளையெல்லாம்‌ விசுவாசத்தால்‌ 
நமக்கு உரிமையாக்கி, சுதந்தரித்து, அனுபவிக்கவேண்டும்‌. இவ்வாறு யார்‌ யார்‌ 
அதிகம்‌ உரிமையாக்கி அனுபவிக்கிறார்களோ அந்த விசுவாசிகளே பெரும்‌ 
பாக்கியவான்கள்‌. விசுவாசக்‌ கரம்‌ நீட்டி யார்‌ அதிகம்‌ பெற்றுக்கொள்கிறார்களோ 
அவர்களே பெரும்‌ பரிசுத்தவான்‌௧ள்‌! பரபூரண பரிசுத்த வெற்றி வாழ்வு 
கிறிஸ்துவுக்குள்‌ நமக்கு ஆணைசெய்யப்பட்டூள்ளது. கிறிஸ்துவுக்குள்ளிருக்கும்‌ 
அந்த மகிமையான புனித வாழ்வை நாம்‌ ஒவ்வொருவரும்‌ விசுவாசத்தால்‌ 
பெற்றனுபவிக்கவேண்டும்‌. அதற்காகவே நாம்‌ கிறிஸ்தவர்களாக அழைக்கப்‌ 
பெற்றிருக்கிறோம்‌. நாம்‌ வெற்றியுள்ள தூய வாழ்க்கையாற்றாவிடின்‌, அது நமது 
விசுவாசக்‌ குறைவையே காட்டும்‌. ஒரு பாவி மனந்திரும்பி, கிறிஸ்துவைத்‌ தனது 
சொந்த இரட்சகராக ஏற்றுக்கொண்டவுடனே, இந்தப்‌ பரிபூரண தூய ஜெய 
ஜீவியம்‌ அவனுக்கு உரிமையாகிவிடுகிறது. ஆனால்‌ அதனை அவன்‌ எவ்வளவு 
தூரம்‌ விசுவாசத்தால்‌ தனதாக்கிக்‌ கொள்கிறானோ அவ்வளவு தூரமே அதன்‌ 
சுதந்தரவாளியாக முடியும்‌. ஆ, விசுவாசக்‌ குறைச்சல்‌ எவ்வளவு நம்மைக்‌ 
குன்றச்‌ செய்துவிடுகிறது. ஆனால்‌ பெரும்‌ விசுவாசம்‌ எவ்வளவு 

ஜசுவரியவான்களாக்கி விடுகிறது நம்மை! ஆண்டவரே! என்‌ விசுவாசத்தை 
வர்த்திக்கப்பண்ணும்‌. 


எகிப்தினின்று புறப்பட்ட எல்லாரும்‌ கானான்‌ நாட்டைக்‌ காணவில்லை. யோசுவா, 
காலேப்‌ என்ற இரண்டு பேரைத்‌ தவிர மற்றெல்லாரும்‌ அவிசுவாசத்தாலும்‌ 
முரட்டாட்டத்தாலும்‌ கானான்‌ வாழ்வைக்‌ கண்டு அனுபவியாது, இடையில்‌ 
வனாந்தரத்தில்‌ மாண்டொழிந்தார்கள்‌. தற்காலத்‌ திருச்சபையிலுள்ள 
பெரும்பாலான கிறிஸ்தவர்களின்‌ கதியும்‌ இப்படித்தானோ? சிலுவைநாதரின்‌ 
உள்ளம்‌ எவ்வளவு கொதிக்குமோ! கிறிஸ்துவின்‌ அவதார வாழ்வு, சிலுவை 
மரணம்‌, திறந்த கல்லறை, பரமேறுதல்‌, பரிசுத்த ஆவியானவர்‌ பொழியப்படல்‌ 
போன்ற கிருபையின்‌ மேல்‌ கிருபை பெற்றும்‌ தற்காலக்‌ கிறிஸ்தவர்கள்‌ 
பாவத்திலும்‌, சிற்றின்பத்திலும்‌, உலக ஆசாபாசங்களிலும்‌ பிசாசின்‌ 
தந்திரங்களிலும்‌ வீழ்ந்து மாய்ந்து போவார்களானால்‌, இயேசு நாதரின்‌ இதயம்‌ 
எவ்வளவாய்ப்‌ புண்பட்டூத்‌ துடிக்கும்‌! அன்று சிலுவையில்‌ நீர்‌ பட்டபாடு 
போதாதா? இன்றும்‌ உம்‌ உள்ளத்தை உடைக்கிறேனே, இந்த அவிசுவாசப்‌ 
பாவியாகிய நான்‌ ஆண்டவரே, எம்‌ மட்டும்‌ நான்‌ பன்றிபோல்‌ பாவச்‌ சேற்றில்‌ 
உழல்வேன்‌, நாதா நீர்‌ எனக்கு வாக்கருளியிருக்கும்‌ பரிசுத்த வெற்றி வாழ்வை 
நான்‌ இன்றே எனதாக்கி, அதில்‌ வளாந்தேறக்‌ கிருபை செய்யும்‌. 


இக்காலத்திலும்‌ நாம்‌ அங்கொரு யோசுவாவையும்‌, இங்கொரு காலேப்பையும்‌ 
காணலாம்‌. அவர்கள்‌ மனந்திரும்பின பின்பும்‌ நெடுநாட்களாக 
வனாந்தரத்திலேயே சுற்றி அலைந்து அங்குதானே மாண்டு போகாது, கானான்‌ 
நாட்டுக்குள்‌ கால்‌ மிதித்து, விரோதிகளை எதிர்த்துக்‌ கொன்றொழித்து, 
கானானைச்‌ சுதந்தரித்துக்‌ கொள்கிறார்கள்‌. கானான்‌ எவ்விதச்‌ 
சத்துருக்களுமில்லாத நாடு. அன்று அங்கு ஏழு பலத்த சாதியினர்‌ வாழ்ந்து 
வந்த அவர்களைக்‌ கூடாரவாசிகளாகிய இஸ்ரவேலர்‌ சங்காரம்‌ செய்தாலன்றி 
அந்நாட்டைக்‌ கைப்பற்றிச்‌ சமாதானமாக வாழமுடியாது. ஆகவே, கானானில்‌ 
சாந்தி தவழும்‌ பேரின்ப வாழ்வு நடத்த வேண்டுமெனின்‌, அதற்கு முன்னர்‌ 
அங்குள்ள பகைவர்களை ஒழிக்கப்‌ போர்‌ வாழ்வு நடத்தியே தீரவேண்டும்‌. 
அவ்வாறே இயேசுநாதர்‌ வாக்களித்துள்ள இரட்சண்ய கானான்‌ வாழ்விலும்‌ 
போராட்டம்‌ உண்டு. ஆனால்‌ போருக்குப்‌ பின்‌ வெற்றியின்பமும்‌ உண்டு 
என்பதை மறத்தல்‌ கூடாது. இஸ்ரவேலரைக்‌ கானானுக்குள்‌ வழிநடத்த ஒரு 
யோசுவா இருந்ததுபோல, விசுவாசிகளைப்‌ பரம கானானுக்குள்‌ வழிநடத்த 
இயேசுகிறிஸ்துவின்‌ தலைமையின்கீழ்‌ ஆன்ம விரோதிகளை எதிர்த்துப்‌ போராடி 
வாகைக்டும்‌ மாபெரும்‌ வாய்ப்புக்‌ பெற்றுள்ள நாம்‌ உண்மையாகவே 
பாக்கியவான்‌௧ளே! இவ்வுலகில்‌ நமக்குப்‌ போர்‌ வாழ்வுதான்‌. அனால்‌ இயேசு 
நம்மோடிருக்கிறார்‌. நாம்‌ எவ்வளவு கொடுத்து வைத்தவர்கள்‌. 

2. தேவன்‌ பயன்படுத்தும்‌ மனிதன்‌ 
தியான வாசிப்பு: யோசுவா1:10-18 


யோசுவாவின்‌ புத்தகம்‌ குறிப்பிடும்‌ உட்கருத்தைக்‌ கவனித்தோம்‌. நீயும்‌ இந்த 
ஜனங்கள்‌ எல்லாரும்‌ எழுந்து இந்த யோர்தானைக்‌ கடந்து, இஸ்ரவேல்‌ 
புத்திரருக்கு நான்‌ கொடுக்கும்‌ தேசத்துக்குப்‌ போங்கள்‌ என்பது தேவ கட்டளை. 
இதனால்‌ இதுகாறும்‌ இஸ்ரவேலர்‌ நடத்திவந்த வனாந்தர தோல்வி வாழ்வினின்று 
அவர்கள்‌ விடுதலை பெற்று கானான்‌ வெற்றி வாழ்வுக்குள்‌ 
பிரவேசிக்கப்போகிறார்கள்‌ என்ற நிச்சயம்‌ மலர்ந்தது. மேலான வாழ்வுக்குரிய 
ஒளி மிளிர்ந்தது. கானானில்‌ முதலில்‌ போர்புரியவேண்டியதிருந்தபோதிலும்‌, 
இறுதியில்‌ ஜெயமும்‌ இளைப்பாறுதலும்‌ கிடைப்பது திண்ணம்‌. 


தேவன்‌ பயன்படுத்தும்‌ மனிதன்‌ எப்படிப்பட்டவனாக இருக்கவேண்டும்‌ என்ற 
எண்ணம்‌ நம்‌ இதயத்தில்‌ எழலாம்‌. தேவன்‌ என்னை 
உபயோகிக்கவேண்டுூமெனின்‌, நான்‌ எத்தகைய பண்புகள்‌ 
படைத்தவனாயிருக்கவேண்டும்‌? நல்லது, கடவுள்‌ பயன்படுத்திய யோசுவா 
எத்தகைய மனிதனாக இருந்தான்‌ என்று ஆராய்வோம்‌. யோசுவாவுக்கு 
உண்டான கர்த்தருடைய வார்த்தை யாதெனில்‌ நான்‌ உனக்குக்‌ 
கட்டளையிடவில்லையா? பலங்கொண்டு திடமனதாயிரு. திகையாதே! 
கலங்காதே! ந போகும்‌ இடமெல்லாம்‌ உன்‌ தேவனாகிய கர்த்தர்‌ உன்னோடே 
இருக்கிறார்‌ என்றார்‌ (யோசு. 1:9). 


பலங்கொண்டவர்கள்‌ மாத்திரந்தான்‌ தேவனால்‌ பயன்படுத்தப்பட 
அருகதையுள்ளவர்களோ? அங்ஙனமாயின்‌, நம்மில்‌ அநேகர்‌ 
அருகதையற்றவர்களே. பவுல்‌ கூறியது போல, நாம்‌ எம்மாத்திரம்‌. ஆனால்‌ ஒரு 
தடவை மாத்திரமன்று, அநேக தடவைகளில்‌ கர்த்தர்‌ யோசுவாவோடூ பேசி, 
பலங்கொண்ட திடமனதாயிரு என்று தைரியம்‌ ஊட்டுகிறார்‌. ஏன்‌ யோசுவா 
தன்னுடைய பலவீனத்தையும்‌, தகுதியின்மையையும்‌ உணர்ந்து 
கலங்கியிருந்தான்‌. இவ்வளவு மகத்தான பொறுப்பை ஏற்க, கடவுள்‌ 
அபாத்திரனாகிய தன்னை அழைப்பார்‌ என்று அவன்‌ கிஞ்சித்தும்‌ 
நினைக்கவில்லை. ஆனால்‌ எல்லாம்‌ வல்ல தெய்வம்‌ தன்னை இம்‌ மாபெரும்‌ 
பதவிக்கு அழைத்தபோது, குருவித்‌ தலையில்‌ பனங்காயை ஏற்றியதுபோல்‌ 
அவனுக்குத்‌ தென்பட்டது. ஆகவே, அவன்‌ திகைத்தான்‌, கலங்கினான்‌. 
இதுகாறும்‌ மோசேக்குப்‌ பணிவிடை செய்யும்‌ ஊழியக்காரனாக இருந்ததே 
தனக்குக்‌ கிடைத்துள்ள அதிவுன்னத கெளரவம்‌ என்று எண்ணியிருந்தான்‌ 
யோசுவா. மோசேயின்‌ ஊழியக்காரனாய்‌ இருப்பதைவிட இன்னும்‌ ஒரு பதவியை 
அவன்‌ எதிர்பார்க்கவேயில்லை. அவன்‌ கர்த்தருடைய தாசனாகிய மோசேக்குப்‌ 

பணிவிடை செய்யும்‌ சேவையில்‌ பரமதிருப்தி கொண்டிருந்தான்‌. ஆனால்‌ 
ஒருநாள்‌ கர்த்தர்‌ ஒரு மகத்தான அழைப்பை யோசுவாவுக்கு விடுத்தார்‌. 
கர்த்தருடைய தாசனாகிய மோசே ஆற்றிவந்த திருப்பணியை அவனுடைய 
ஊழியக்காரனாகிய தான்‌ ஏற்று நடத்த எவ்வளவு தகுதியுடையவன்‌ அல்லன்‌ 
என்று உள்ளம்‌ நடுங்கினான்‌ யோசுவா. 


கர்த்தர்‌ அவனை நோக்கி: பலங்கொண்டு திடமனதாயிரு. திகையாதே, 
கலங்காதே என்று அவனைத்‌ தேற்றினார்‌. நம்மில்‌ அநேகர்‌ உள்ளபடியே பெரும்‌ 
பொறுப்புகளை ஏற்கக்கூடாதபடி பலவீனராயிருந்தும்‌, பலமுள்ளவர்கள்போல்‌ 
பாசாங்கு பண்ணுகிறோம்‌. நமது பலவீனத்தை நாம்‌ உணர்ந்துகொள்வதில்லை. 
நமது தகுதியின்மையை நாம்‌ ஒத்துக்கொள்வதில்லை. ஏதோ சில திட்டங்களை 
வகுத்து காரியங்களைச்‌ சாதித்துவிடலாம்‌ என்று வீண்‌ மமதை கொள்ளுகிறோம்‌. 


இவ்வாறு பலவீனராயிருந்து தங்களைப்‌ பலமுள்ளவகள்போல்‌ 
எண்ணிக்கொள்ளும்‌ இறுமாப்புள்ளவர்களைக்‌ கர்த்தர்‌ தமது வேலையில்‌ 
பயன்படூத்தமுடியாது. நான்‌ பலவீனன்‌ என்று உண்மையை 


ஒத்துக்கொண்டவர்களையே கடவுள்‌ பயன்படுத்தமுடியும்‌. கர்த்தர்‌ தாம்‌ 
பயன்படுத்தும்‌ மனிதனுடைய உள்ளத்தில்‌ உண்மையாயிருக்க விரும்புகிறார்‌. 


கர்த்தர்‌ ஒருவனைத்‌ தமது வேலைக்கு அழைக்கும்போது, அதற்கு வேண்டிய 
பலத்தையும்‌ அவனுக்குக்‌ கொடுக்கச்‌ சித்தமுள்ளவராயிருக்கிறார்‌. நமது 
பலவீனத்தில்‌ அவருடைய பலம்‌ நம்மைத்‌ தாங்கும்‌. அவருடைய கிருபையின்‌ 
பலம்‌ நமக்குப்‌ போதும்‌. ஆனால்‌ நாம்‌ நம்மைத்‌ தாழ்த்தி, விசுவாசக்கரம்‌ நீட்டி, 
அவருடைய பலத்தைப்‌ பெற்றுக்கொள்ளத்தக்கதாக 
மனத்தாழ்மையுள்ளவர்களாய்‌ இருக்கவேண்டும்‌. தாழ்மையுள்ளவர்களுக்குக்‌ 
கர்த்தர்‌ கிருபை அளிக்கிறார்‌. ஆனால்‌ பெருமையுள்ளவன்‌ அவருடைய 
கிருபையை ஏற்றுக்கொள்ளமாட்டான்‌. இவ்வுலகில்‌ இதுகாறும்‌ கடவுள்‌ 
பயன்படுத்திய மனிதர்‌ அத்தனைபேரும்‌ மனத்தாழ்மை படைத்தவர்களே ஆவர்‌. 


கர்த்தர்‌ பயன்படுத்த விரும்பிய இந்த யோசுவாவிடம்‌ காணப்பட்ட சிறந்ததொரு 
பண்பு யாதெனில்‌: அவன்‌ உண்மையுள்ள ஊழியக்காரனாயிருந்ததான்‌. 
மோசேயின்‌ ஊழியக்காரன்‌ என்று யோசுவாவைப்பற்றி முதல்‌ வசனம்‌ 
அறைகூவுகிறது. மோசேயாகிய ஒருவனுக்கு உண்மையாய்‌ ஊழியம்செய்த 
யோசுவா, இஸ்ரவேல்‌ புத்திரர்‌ அத்தனைபேருக்கும்‌ ஊழியம்‌ செய்யும்‌ 
மேலானபதவிக்குத்‌ தெரிந்துகொள்ளப்பட்டான்‌. கொஞ்சத்தில்‌ உண்மையாய்‌ 
இருந்த அவன்‌ அநேகருக்கு அதிகாரியாக நியமிக்கப்பட்டான்‌. 


யோசபஸ்‌ என்ற சரித்திர ஆசிரியர்‌ கூறுவது உண்மையானால்‌, யோசுவா 
எகிப்தின்‌ அடிமைத்தனத்தில்‌ 40 ஆண்டுகள்‌ வாழ்ந்திருந்தான்‌. ஆகவே, 

அவனுக்கு எகிப்தியர்‌ புரிந்த கொடுமைகள்‌, இம்சைகள்‌, அநியாயங்கள்‌ 
அத்தனையும்‌ தெரிந்திருக்கும்‌. அதினின்று இஸ்ரவேலருக்கு விடுதலை 
கொடுக்க, கர்த்தர்‌ ஆற்றிய அதிசயக்‌ கிரியைகளையும்‌, அவன்‌ கண்கூடாகக்‌ 
கண்டிருப்பான்‌. அவன்‌ மோசேயின்‌ உத்தம ஊழியக்காரனாய்‌ இருந்தபடியால்‌ 
ஆண்டவர்‌ செய்த எல்லா அற்புத செயல்களையும்‌ நேரில்‌ காணும்‌ பெரும்‌ 
பாக்கியம்‌ பெற்றிருந்தான்‌. வனாந்தரத்தில்‌ 40 ஆண்டுகளாக இஸ்ரவேலர்‌ 
தங்கள்‌ முரட்டாட்டத்தினிமித்தம்‌ அலைந்து திரிந்தபோது, யோசுவாவும்‌ கூட 
அவர்களோடு அலைந்துதிரிந்தான்‌. வனாந்தர வாழ்விலுள்ள 
தோல்விகளையெல்லாம்‌ அவன்‌ அறிந்திருந்தான்‌. மேலும்‌ இஸ்ரவேலர்‌ 
அடைந்த வெற்றியையும்‌ அவன்‌ கண்டிருந்தான்‌. இறுதியில்‌ கர்த்தரால்‌ 
வாக்களிக்கப்பட்ட பாலும்‌ தேனும்‌ ஓடும்‌ கானான்‌ தேசத்தை இரகசியமாக வேவு 
பார்க்கச்‌ சென்றிருந்த சிலருள்‌ அவனும்‌ ஒருவனாயிருந்தான்‌. கானான்‌ தேசத்தில்‌ 
குடியிருந்த இராட்சதர்‌ போன்ற பலசாலிகளையும்‌, அவர்கள்‌ கட்டி வாழ்ந்த 
கோட்டை கொத்தளங்களையும்‌ கண்டு மனம்‌ இளக்கரித்துப்போகவில்லை. 
காரணம்‌ அவன்‌ கர்த்தர்‌ பேரில்‌ கொண்டிருந்த அசைக்கமுடியாத 
நம்பிக்கைதான்‌. கானானிலுள்ள பலத்த பகைவர்களைப்‌ பார்க்கிலும்‌, தங்களை 
வழிநடத்திச்‌ செல்லும்‌ கர்த்தர்‌ பராக்கிரமமுள்ளவர்‌ என்று திட்டமாய்‌ நம்பினான்‌. 
இவ்வாறு 80 ஆண்டுகளாகத்‌ திரைக்குப்‌ பின்னால்‌, 
உத்தமத்திருத்தொண்டாற்றிய யோசுவாவை, தமது தாசனாகிய மோசே 
மரித்தபிறகு கர்த்தர்‌ அழைக்கச்‌ சித்தம்‌ கொண்டார்‌. இதுகாறும்‌ மோசேயின்‌ 
உண்மையுள்ள உத்தம ஊழியக்காரனாய்‌ சேவை செய்த யோசுவா இப்பொழுது 
இஸ்ரவேலின்‌ தளபதியாக உயர்த்தப்பட்டான்‌. 


எதற்காகக்‌ கர்த்தர்‌ நம்மை இப்பொழுது ஆயத்தம்‌ செய்துகொண்டிருக்கிறார்‌ 
என்பதை நாம்‌ அறியாதிருக்கலாம்‌. இப்போது நாம்‌ ஆற்றிவரும்‌ துன்பம்‌ மிகுந்த 
இன்னல்‌ நிறைந்த சுவையற்ற வேலையில்‌ திருப்தியில்லாது மனம்‌ 
நொந்திருக்கும்‌. ஆனால்‌ இந்த ஊழியம்‌ பின்னால்‌ நமக்குப்‌ பெரும்‌ பதவியைக்‌ 
கொணரும்‌ என்பதை நாம்‌ அறிந்தோமானால்‌ நமது அன்றாடக கடமையில்‌ 
அதிருப்தி கொள்ளமாட்டோம்‌. நம்மைப்‌ பொறுப்புள்ள ஒரு பெரிய பதவிக்குப்‌ 
பக்குவப்படூுத்தவே கடவுள்‌ இப்பொழுது நம்மை ஒரு சிறிய வேலையில்‌ 
அமர்த்தியுள்ளார்‌. இந்தக்‌ கொஞ்சத்தில்‌ நாம்‌ உண்மையாயிருந்தால்‌, பின்னர்‌ 
நம்மை மாபெரும்‌ பதவிக்கு உயர்த்த அவர்‌ சித்தம்‌ கொள்வார்‌. அதை அறிந்த 
விசுவாசி ஒருகாலும்‌ அன்றாடகக்‌ கடமை ஆற்றுவதில்‌ முறுமுறுப்பு கொள்ளவே 
மாட்டான்‌. இஸ்ரவேலரை வழிநடத்த மோசே அழைக்கப்படுமுன்‌, ஆடுமேய்க்கும்‌ 
தொழிலில்‌ ஈடுபடவேண்டியதிருந்தது என்பதை நாம்‌ நினைவில்‌ 
இருத்திக்கொள்ளவேண்டும்‌. கர்த்தரால்‌ பெரிய காரியத்திற்குப்‌ 
பயன்படூத்தப்படும்‌ மனிதன்‌ முதலாவது அவன்‌ வைக்கப்பட்டுள்ள சிறிய 
வேலையில்‌ உண்மையுள்ளவனாய்‌ இருக்கவேண்டும்‌. மேல்‌ மெத்தைக்கு 

ஏறவேண்டியவன்‌ ஒரே அடியாக மேலே பறந்துவிடமுடியாது. கீழே உள்ள 
ஏணியின்‌ அடிப்படியில்‌ கால்‌ வைத்து, படிப்படியாக மேலேறுகிறவன்தான்‌ 
மெத்தைக்குச்‌ செல்லமுடியும்‌. தாழ்ந்த அடிப்படையை அசட்டை செய்து, அதில்‌ 
கால்‌ மிதிக்க  அலங்காரங்கொள்ளுகிறவன்‌ எவ்வாறு மேல்மாடிக்குச்‌ 
செல்லமுடியும்‌. தாழ்ந்து நிற்பவனே உயர்ந்து நிற்பானன்றோ! 


அற்ப வேலையாயிருந்தாலும்‌ முதலில்‌ உண்மையுள்ள உத்தமத்‌ 
தொண்டாற்றியவர்களுக்கே பின்னர்‌ உயர்ந்த பதவி கிடைக்குமானால்‌, நான்‌ 
இதுகாறும்‌ என்‌ கடமையில்‌ உண்மையோடும்‌, உத்தமத்தோடும்‌, 
நடந்துகொள்ளவில்லையே, எனக்கு இனி நல்ல பதவி கிடையாது போய்விடுமே 
என்று அங்கலாய்க்கிறாயோ? உன்‌ பழைய வாழ்க்கை பாழாய்ப்‌ 
போயிருக்கலாம்‌. உன்‌ கடமையில்‌ நீ தவறியிருக்கலாம்‌. உனது தற்போதைய 
வேலையில்‌ அதிருப்தியும்‌ அசட்டையுமுள்ளவனாயிருக்கலாம்‌. 
கடமையுணர்ச்சியற்றவன்‌ என்ற கெட்ட பெயர்‌ வாங்கியிருக்கலாம்‌. ஆகவே, 
இனி எனக்கு உயர்வில்லை என்று உள்ளம்‌ உடைந்து போனாயோ? எனக்கேது 
உயர்வு என்று முகம்‌ தொய்ந்து போனாயோ? என்‌ வாழ்வில்‌ ஏது ஆசீர்வாதம்‌ 
என்று இதயம்‌ சோர்ந்துபோனாயோ? உண்மையில்‌ உயர்வைப்பெற நீ 
அருகதையற்றவன்தான்‌. ஆகவே, உனக்கு விமோசனம்‌ உண்டு. உன்கு ஒரே 
ஒருவர்தான்‌ அந்த விமோசனத்தை அளிப்பவர்‌. அவர்‌ அந்த விமோசனத்தை 
உனக்குத்‌ தர அவர்‌ காத்து நிற்கிறார்‌. அவர்தான்‌ இயேசு கிறிஸ்து. அவர்‌ 
உனக்குக்‌ கிருபையாகக்‌ கொடுக்கும்‌ அந்தவிமோசனத்தை விசுவாசக்கரம்‌ நீட்டி 
இப்பொழுதே நீ பெற்றுக்கொள்வாயாக. 


இயேசு கிறிஸ்து இந்த விமோசனத்தை உனக்காக எப்படிச்‌ சம்பாதிக்கச்‌ சித்தம்‌ 
கொண்டார்‌? இயேசு தெய்வமாய்‌ இருந்தும்‌, உனக்காகத்‌ தேவ மனிதனானார்‌. 
அவர்‌ மூன்றாண்டுகள்‌ பகிரங்க தெய்வ ஊழியத்தில்‌ முழுவதுமாய்‌ 
இறங்கிவிடூமுன்‌ 30 ஆண்டுகள்‌ அந்தரங்கமாக நாசரேத்தில்‌ தச்சு வேலையில்‌ 
ஈடுபட்டிருந்தார்‌. ஒருவரும்‌ அறியாத தச்சுவேலைதானே, இந்த அற்ப வேலையை 
யார்‌ கவனிக்கப்‌ போகிறார்கள்‌ என்று நினைக்காமல்‌, தச்சு வேலையை 
மனிதரும்‌ தெய்வமும்‌ மெச்சும்படியாக உண்மையோடு செய்தார்‌. கிராமத்தில்‌ 
வசித்த தம்‌ ஏழை பெற்றோருக்குக்‌ கீழ்ப்படிந்திருந்தார்‌. எல்லாவற்றையும்‌ 
படைத்து ஆண்டு நடத்தி வருகிற எல்லாம்‌ வல்ல அதிகாரம்‌ படைத்த 
ஆண்டவர்தாமே நமக்காகத்‌ தம்‌ பெற்றோருக்குக்‌ கீழ்ப்படிந்திருந்தார்‌. தம்‌ 
வீட்டுச்‌ சட்டத்‌ திட்டங்களுக்குக்‌ கட்டுப்பட்டு வாழ்ந்தார்‌. நாசரேத்‌ 
கிராமத்திலுள்ள தேவாலயத்திற்கு ஒழுங்காய்ப்‌ போய்‌ வந்தார்‌. ஓய்வுநாளைக்‌ 
கைக்கொண்டார்‌. இவ்வாறு தனது வீட்டார்‌, கிராமப்‌ பள்ளிக்கூடத்து 
ஆசிரியர்கள்‌, ஜெப ஆலயத்‌ தலைவர்கள்‌ அத்தனை பேருடனும்‌ 
ஒழுக்கத்தோடும்‌, கட்டூப்பாடுடனும்‌ அடங்கி நடந்து வந்தார்‌. இவ்விதம்‌ 30 

ஆண்டுகள்‌ அந்த கிராமத்து வாழ்க்கையில்‌ கடமை உணர்ச்சியுடன்‌ ஒழுக்கமாய்‌ 
நடந்து கொண்டார்‌. அவ்வாழ்வை அவர்‌ அற்பமாய்‌ எண்ணினதில்லை. அதில்‌ 
உண்மையோடும்‌, உத்தமத்தோடும்‌ நடந்து கொண்டார்‌. இத்தகைய 30 
ஆண்டுகள்‌ கட்டுப்பாட்டு வாழ்விற்குப்‌ பின்னர்‌ அவர்‌ ஒரு நாள்‌ தமது பகிரங்க 
தேவ ஊழியத்தை ஆரம்பிப்பதற்கு தொடக்கமாக ஞானஸ்நானம்‌ பெற்றார்‌. 
அப்பொழுது வானம்‌ அவருக்குத்‌ திறக்கப்பட்டது. தேவஆவியானவர்‌ 
புறாவைப்போல இறங்கித்‌ தம்மேல்‌ வருகிறதைக்‌ கண்டார்‌. அன்றியும்‌, 
வானத்திலிருந்து பிதாவின்‌ சத்தம்‌ உண்டாகி, இவர்‌ என்னுடைய நேசகுமாரன்‌, 
இவரில்‌ பிரியமாயிருக்கிறேன்‌ என்று உரைத்தது. ஆகவே, இயேசு கிறிஸ்து 
நாசரேத்தூரில்‌ 30 ஆண்டுகள்‌ அந்தரங்கமாக ஆற்றிய உண்மையுள்ள உத்தம 
ஊழியம்‌ பரமபிதாவால்‌ அங்கீகரிக்கப்பட்டது என்று ஐயம்‌ திரிபற அறிகிறோம்‌. 
அவரது கிராமக்‌ கட்டுப்பாட்டு வாழ்வில்‌ தெய்வ முத்திரை பொறிக்கப்பட்டூள்ளது. 
பிற்கால மூன்றாண்டுத்‌ தெய்வத்‌ திருப்பணியைச்‌ செய்ய அவர்‌ தீவிரமாக 
முனையுமுன்‌ 30 ஆண்டூகள்‌ ஒரு கிராமத்துத்‌ தச்சுப்‌ பட்டறையில்‌ அடங்கி, 
கட்டுப்பட்டு உண்மையான உத்தமப்‌ பணி ஆற்றினார்‌. இந்த 30 ஆண்டுக்‌ 
காலமாக அவர்‌ சம்பாதித்த புண்ணியத்தை நமக்கு இன்று இலவசமாக அருளக்‌ 
காத்து நிற்கிறார்‌. யார்‌ யார்‌ கடமையில்‌ தவறியுள்ளவர்களோ, 
அவர்களுக்கெல்லாம்‌ விமோசனம்‌ அளிப்பதற்குக்‌ கடமை தவறாத கிறிஸ்து 
ஒருவரே உரிமையுள்ளவர்‌. 


இன்று வீட்டு வாழ்விலும்‌, நாட்டு வாழ்விலும்‌, சபை வாழ்விலும்‌, சமூக 
வாழ்விலும்‌, யார்‌ யார்‌ கடமையில்‌ தவறியுள்ளவர்களோ, அவர்களுக்கெல்லாம்‌ 
ஈடேற்றம்‌ அளிக்க வல்லவர்‌ இயேசு கிறிஸ்து ஒருவரே. அவர்‌ தமது பரிசுத்த 
ஆவியின்மூலமாக நீ உயர்ந்து வாழ்வதற்கு வேண்டும்‌ புண்ணியத்தையெல்லாம்‌ 
உனக்கு வாரி வாரி வழங்க, இதோ உன்‌ இதய வாசல்‌ அருகே 
துடித்துக்கொண்டு நிற்கிறார்‌. சீர்கெட்ட பாழான பழைய வாழ்வை நினைத்து 
நினைத்து, மனம்‌ நைந்து, உள்ளம்‌ கலங்கி நிற்பவனே! இதோ ஆண்டவர்‌ 
உனக்கு இப்பொழுது சொல்லும்‌ ஆறுதலான வாக்கைக்‌ கேள்‌. பலங்கொண்டு 
திடமனதாயிரு. திகையாதே, கலங்காதே, நீ போகும்‌ இடமெல்லாம்‌ உன்‌ 
தேவனாகிய கர்த்தர்‌ உன்னோடே இருக்கிறார்‌. 


தேவன்‌ பயன்படுத்தும்‌ மனிதனுக்கு இருக்கவேண்டிய இரண்டாவது அதிமுக்கிய 
அம்சம்‌ யாதெனில்‌, அவன்‌ திட்டமாய்த்‌ தெய்வ அழைப்பைப்‌ பெற்றவனாய்‌ 
இருக்கவேண்டும்‌. மோசே இறந்தபின்‌ இஸ்ரவேலரை நடத்திச்‌ செல்லும்‌ 


பொறுப்பை யோசுவா தானாகச்‌ சென்று, துணிகரமாய்‌ அதை 
அபகரித்துக்கொள்ளவில்லை. அந்த உயர்‌ பதவியை அவன்தானே இச்சித்து, 
அதை ஆக்கிரமித்துக்கொள்ளவில்லை. அவன்‌ பதவிமோகத்தால்‌ 


தன்னைத்தானே உயர்த்திக்கொள்ளவில்லை. மோசே இறந்துபோனான்‌. ஆகவே, 

இனி நான்தான்‌ உங்கள்‌ அதிகாரி என்று யோசுவா தானே விளம்பரம்‌ 
செய்யவில்லை. அவன்‌ அந்த உன்னத பதிவிக்குத்‌ துணிகரமாய்‌ ஏறவில்லை. 
கர்த்தரே அவனை உயர்த்தினார்‌. கர்த்தரே அவ்வுன்னத பதவிக்கு அவனை 
அழைத்தார்‌. கர்த்தருடைய தாசனாகிய மோசே மரித்தபின்‌, கர்த்தர்‌ மோசேயின்‌ 
ஊழியக்காரனாகிய யோசுவாவை நோக்கி: என்‌ தாசனாகிய மோசே 
மரித்துப்போனான்‌. இப்பொழுது ந எழுந்து, இந்த யோர்தானைக்‌ கடந்து, 
இஸ்ரவேல்‌ புத்திரருக்கு நான்‌ கொடுக்கும்‌ தேசத்துக்கு இவர்களை 
அழைத்துக்கொண்டு போ. நீ உயிரோடிருக்கும்‌ நாளெல்லாம்‌ ஒருவனும்‌ 
உனக்கு முன்பாக எதிர்த்து நிற்பதில்லை. நான்‌ மோசேயோட இருந்ததுபோல 
உன்னோடும்‌ இருப்பேன்‌. நான்‌ உன்னைவிட்டு விலகுவதுமில்லை, உன்னைக்‌ 
கைவிடூவதுமில்லை. பலங்கொண்டு திடமனதாயிரு. இந்த ஜனத்தின்‌ 
பிதாக்களுக்கு நான்‌ கொடுப்பேன்‌ என்று ஆணையிட்ட தேசத்தை நீ 
இவர்களுக்குப்‌ பங்கிடுவாய்‌ என்றார்‌. 


கானான்‌ தேசத்திலே நூற்றுக்கணக்கான விரோதிகள்‌ உண்டென்று 
யோசுவாவுக்குத்‌ தெரியும்‌. தான்‌ காலெடுத்து வைக்கும்‌ ஒவ்வொரு அடி 
மண்ணுக்காகவும்‌ பகைவர்கள்‌ எதிர்த்துப்‌ போராடூவார்கள்‌ என்பதும்‌ அவன்‌ 
அறிந்ததே. தனக்கு எதிரே தான்‌ கடந்து செல்லவேண்டிய ஒரு பெரிய நதி 
இருக்கிறதென்பதையும்‌ அவன்‌ அறிவான்‌. எதிரிகள்‌ நகரங்களைச்‌ சுற்றிக்‌ கட்டி 
இருந்த பிரமாண்டமான மதில்‌ கோட்டைகளையும்‌ அறிவான்‌. இஸ்ரவேல்‌ புத்திரர்‌ 
எவ்வளவு முரட்டாட்டமானவர்கள்‌ என்பது அவனுக்குத்‌ தெரியும்‌. கானானியரைத்‌ 
தோற்கடித்து, கானானில்‌ குடியேறுமுன்‌ தனக்கு நேரிடவிருக்கும்‌ எதிர்ப்புக்கள்‌, 
இன்னல்கள்‌ எல்லாம்‌ அவன்‌ மனக்கண்‌ முன்‌ வந்து நின்றது. தானோ பலவீனன்‌. 
எனினும்‌ தன்னை அழைத்தவரோ கடவுள்‌. எல்லாம்‌ வல்ல கர்த்தர்‌. அவரால்‌ 
ஆகாதது ஒன்றுமில்லை. தேவனால்‌ எல்லாம்‌ கூடும்‌. கர்த்தரை நம்பினவன்‌ 
ஒருபோதும்‌ வெட்கப்பட்டூப்‌ போனதில்லை. ஆகவே, பலவீனனாகிய தன்னை 
அழைத்தவருக்கு தனக்கு வேண்டும்‌ பலத்தையும்‌ கொடுக்கமுடியும்‌ என்று 
நம்பினான்‌. தான்‌ அழைக்கப்பட்ட பெரிய பதவிக்கு வேண்டும்‌ பெரும்‌ 
வல்லமையையும்‌ தன்னை அழைத்த ஆண்டவர்‌ கொடுப்பார்‌ என்று திட்டமாய்‌ 
நம்பினான்‌. 


திருச்சபைக்கும்‌ இவ்வாறு திட்டமாகத்‌ தெய்வ அழைப்பைப்‌ பெற்ற 
தலைவர்களே வேண்டும்‌. தலைமைப்‌ பதவிக்குப்‌ போதிய குணாதிசயங்கள்‌ 
ஒருவரிடம்‌ இருக்கின்றனவா என்று சோதித்துப்‌ பார்க்குமுன்‌, அவர்‌ 
அத்தலைமைப்‌ பதிவிக்குத்‌ தேவனால்‌ நிச்சயமாய்‌ அழைக்கப்பட்டவரா என்று 
பார்க்கவேண்டும்‌. ஆள்‌ அம்சத்தைவிட ஆண்டவர்‌ அழைப்பே மேலானது. 
தேவனுடைய அழைப்பைப்‌ பெறாத ஒரு பலவானைவிட தேவ அழைப்பைப்‌ 
பெற்ற ஒரு பலவீனன்‌ உத்தமம்‌. அழைப்பவர்‌ உண்மையுள்ளவர்‌. 

வலலமையுள்ளவர்‌. அவர்‌ ஒருவனை ஒரு பதவிக்கு அழைக்கும்போது, அவன்‌ 
அப்பதவியைத்‌ திறம்பட வகிப்பதற்கு வேண்டும்‌ வல்லமையைக்‌ கிருபையாய்‌ 
அருளிச்‌ செய்வார்‌. இக்காலத்தில்‌ அநேகத்‌ தலைவர்களிடையே காணப்படும்‌ 
வலலமையின்மைக்குக்‌ காரணம்‌ அவர்கள்‌ தேவ அழைப்பைப்‌ பெறாது, 
தாங்களாகவே அப்பதவிக்கு வந்தவர்கள்‌. 


தேவ அழைப்பைப்பெற்ற ஒரு தலைவன்‌ முன்‌ மலைபோன்ற துன்பங்கள்‌ 
குறுக்கிட்டு ஓடலாம்‌. அணைக்க முடியா பெரும்‌ தீ அவன்முன்‌ கொழுந்துவிட்டு 
எரியலாம்‌. இராட்சதர்‌ போன்ற பகைவர்கள்‌ எதிர்த்து வரலாம்‌. வானளாவும்‌ 
கோட்டை கொந்தளங்கள்‌ அவன்‌ வழியை மறித்து நிற்கலாம்‌. கண்டனங்களும்‌ 
கேலி நையாண்டிகளும்‌ அவனுக்கு எதிராக நிற்கலாம்‌. இன்னல்கள்‌ 
இருள்படலம்போல்‌ அவன்‌ பாதையைக்‌ கவிந்து காணப்படலாம்‌. எனினும்‌, 
கர்த்தரால்‌ அழைக்கப்பட்ட மனிதனோடு கர்த்தர்‌ குடிகொண்டிருப்பதால்‌ 
மலைகள்‌ நகரும்‌. ஆறுகள்‌ விலகும்‌. தீ அணையும்‌. அரக்கர்‌ மடிவர்‌. பகைவர்‌ 
வீழ்வர்‌. கோட்டை கொந்தளங்கள்‌ இடிந்து நகர்ந்து விழும்‌. இன்னல்கள்‌ 
இறக்கை கட்டிப்‌ பறக்கும்‌. சூரியனைக்‌ கண்ட பனிபோல்‌ அல்லல்கள்‌ 
அகன்றுபோம்‌. காரணம்‌ கர்த்தர்‌ அவனோடூ இருக்கிறார்‌. தற்காலத்‌ திருச்சபை 
வாழவேண்டூமாயின்‌, கர்த்தருடைய அழைப்பைப்‌ பெற்ற கர்த்தருடைய மக்கள்‌ 
தலைவர்களாக வேண்டும்‌. 


காத்தர்‌ பயன்படுத்தும்‌ மனிதனிடம்‌ காணப்படவேண்டிய மூன்றாவது அம்சம்‌ 
யாதெனில்‌, அவன்‌ கர்த்தருடைய வேதத்தில்‌ இரவும்‌ பகலும்‌ தியானமுள்ள 
மனிதனாயிருக்க வேண்டும்‌. என்‌ தாசனாகிய மோசே உனக்குக்‌ கற்பித்த 
நியாயப்பிரமாணத்தின்படியெல்லாம்‌ செய்யக்‌ கவனமாயிருக்க மாத்திரம்‌ 
பலங்கொண்டு திடமனதாயிரு. நீ போகுமிடமெல்லாம்‌ புத்திமானாயும்‌ 
நடந்துகொள்ளும்படிக்கு, அதைவிட்டு வலது இடது புறம்‌ விலகாதிருப்பாயாக. 
இந்த நியாயப்பிரமாண புத்தகம்‌ உன்‌ வாயைவிட்டூப்‌ பிரியாதிருப்பதாக. இதில்‌ 
எழுதியிருக்கிறவைகளின்படியெல்லாம்‌ நீ செய்யக்‌ கவனமாயிக்கும்படி, இரவும்‌ 
பகலும்‌ அதைத்‌ தியானித்துக்கொண்டிருப்பாயாக. அப்பொழுது நீ உன்‌ வழியை 
வாய்க்கப்பண்ணுவாய்‌. அப்பொழுது புத்திமானாயும்‌ நடந்துகொள்ளுவாய்‌. நான்‌ 
உனக்குக்‌ கட்டளையிடவில்லையா? பலங்கொண்டு, திடமனதாயிரு. திகையாதே 
கலங்காதே, நீ போகுமிடமெல்லாம்‌ உன்‌ தேவனாகிய கர்த்தர்‌ உன்னோடே 
இருக்கிறார்‌ என்றார்‌. 


கர்த்தர்‌ தமது வசனத்தின்மூலம்‌ நம்மோடு பேசுகிறார்‌. தினந்தோறும்‌ 
பரிசுத்தாவியின்‌ மூலமாகக்‌ கர்த்தருடைய பேச்சைக்‌ கேட்கவிரும்புகிறவர்கள்‌, 
தினந்தோறும்‌ பரிசுத்த வேதாகமத்தைத்‌ தவறாது வாசித்துத்‌ 
தியானிக்கவேண்டும்‌. கர்த்தருடைய வேதத்தில்‌ பிரியமாயிருந்து, இரவும்‌ பகலும்‌ 

அவருடைய வேதத்தில்‌ தியானமாயிருக்கிற மனுஷன்‌ பாக்கியவான்‌. அவன்‌ 
நீர்க்கால்களின்‌ ஓரமாய்‌ நடப்பட்டு, தன்‌ காலத்தில்‌ தன்‌ கனியைத்‌ தந்து, 
இலையுதிராதிருக்கிற  மரத்தைப்போலிருப்பான்‌. அவன்‌ செய்வதெல்லாம்‌ 
வாய்க்கும்‌. உமது வேதத்தில்‌ நான்‌ எவ்வளவு பிரியமாயிருக்கிறேன்‌! நாள்‌ 
முழுவதும்‌ அது என்‌ தியானம்‌. அநேகமாயிரம்‌ பொன்‌ வெள்ளியைப்‌ 
பார்க்கிலும்‌, நீர்‌ விளம்பின வேதமே எனக்கு நலம்‌. உமது வேதம்‌ என்‌ 
கால்களுக்குத்‌ தீபம்‌. உமது வேதத்திலுள்ள அதிசயங்களை நான்‌ பார்க்கும்படி 
என்‌ கண்களைத்‌ திறந்தருளும்‌. 


வேத வாக்கியங்களை ஆராய்ந்து பாருங்கள்‌. அவைகளால்‌ உங்களுக்கு 
நித்தியஜீவன்‌ உண்டென்று எண்ணுகிறீர்களே. என்னைக்‌ குறித்து (இயேசுவைக்‌ 
குறித்து) சாட்சி கொடுக்கிறவைகளும்‌ அவைகளே. 


இதுகாறும்‌ தேவனால்‌ பயன்படுத்தப்பட்ட மனிதர்கள்‌ அத்தனை பேரும்‌ 
தினந்தோறும்‌ ஒழுங்காக வேதம்‌ வாசித்து, தியானம்‌ செய்தவர்களே ஆவர்‌. 
வேத வசனத்தின்மூலம்‌ கர்த்தர்‌ நாள்தோறும்‌ அவர்களோடு உறவாடினார்‌. 
அவர்களைப்‌ பலப்படுத்தினார்‌. அவர்களைத்‌ திருத்தினார்‌. அவர்களை 
வழிநடத்தினார்‌. அவர்களைத்‌ திடப்படுத்தினார்‌. அவர்கள்‌ 
வேததியானத்தின்மூலம்‌ அரிய பெரிய காரியங்களைச்‌ சாதிக்க முடிந்தது. 
இன்றோ, எங்கும்‌ தோல்வி, எங்கும்‌ அவமானம்‌, எங்கும்‌ இகழ்ச்சி, எங்கும்‌ 
குறைவு. செழிப்பில்லை, வெற்றி இல்லை. அற்புதச்சாதனையில்லை. காரணம்‌? 
கர்த்தருடைய வேதத்தில்‌ இரவும்‌ பகலும்‌ தியானமாயிருக்கும்‌ அரும்‌ பெரும்‌ 
பரம கலையைத்‌ தற்காலவாசிகளாகிய நாம்‌ இழந்துவிட்டோம்‌. என்னெல்லாமோ 
செய்கிறோம்‌. ஆனால்‌ அதிகாலையில்‌ கர்த்தருடைய வேதத்தில்‌ பிரியமாயிருக்க 
மறந்துவிடுகிறோம்‌. அல்லது அதற்கு நேரமில்லாது போய்விடுகிறது. அல்லது 
அசட்டையாய்ச்‌ சோம்பேறித்தனமாய்‌ இருந்துவிடுகிறோம்‌. வேதத்‌ தியானம்‌ 
இல்லாமலே கர்த்தருக்குப்‌ பிரியமாய்‌ வாழலாம்‌ என்று நினைக்கிறோம்‌. பரிசுத்த 
வேதாகமத்தை வாசித்து, பரிசுத்தாவியானவர்‌ நம்மோடு பேசும்‌ அமர்ந்த 
மெல்லிய சத்தத்தைப்‌ பக்தி விநயமாகக்‌ கேட்க நேரம்‌ செலவழியாதவர்கள்‌ 
எவ்வாறு பரிசுத்த வாழ்க்கை ஆற்றமுடியும்‌? பரிசுத்த வாழ்க்கை வாழ்வதற்குக்‌ 
குறுக்கு வழியே கிடையாது. அதற்கு ஒரே ஒரு வழிதான்‌ உண்டு. அந்த வழி 
கிறிஸ்துவே. அவருடைய வசனத்தைப்‌ பரிசுத்தாவியானவர்‌ ஒத்தாசையால்‌ 
கண்ணும்‌ கருத்துமாக வாசித்து, கேட்டு கற்றறிந்து உட்கொள்வதே, ஒரு 
பரிசுத்தவான்‌ கைக்‌ கொள்ளவேண்டிய நெறி. அதிகாலையில்‌ திறந்த 
வேதாகமத்தோடு முழங்காலில்‌ நிற்கப்‌ பழகாதவர்கள்‌ புனித வாழ்வில்‌ 
தோல்வியுறுவது திண்ணம்‌. தேவன்‌ பயன்படுத்திய பக்தர்கள்‌ அத்தனைபேரும்‌ 
அதிகாலையில்‌ வேதம்‌ வாசித்து, தியான ஜெபத்தில்‌ நெடூநேரத்தைச்‌ 
செலவழித்தவர்களேயாவர்‌. ஆனால்‌ தற்காலத்திலோ வேலை, ஓய்வு ஒழிவு 

இல்லாத வேலை என்று சொல்லி, மாபெரும்‌ மகத்தான வேலையாகிய 
வேதத்தியானத்திற்கு நேரமில்லாது போய்விடுகிறது. அதிகாலையில்‌ 
வேதத்தியானத்தில்‌ மூழ்கிவிடுவதே ஒரு கிறிஸ்தவனின்‌ அதிமுக்கிய 
வேலையாகும்‌. இப்பரம வேலைக்கு இடையூறாக இருக்கும்‌ வேறு எந்த 
வேலையையும்‌ நாம்‌ ஒழித்துக்கட்ட தயங்கவே கூடாது. வேததியானத்திற்கு 
முட்டுக்கட்டை போடும்‌ சாத்தானின்‌ சோதனைகள்‌ என்ன என்று இன்றே துருவி 
ஆராய்ந்து அச்சோதனைகளையெல்லாம்‌ மேற்கொள்ள நாம்‌ இயேசுவை 
நோக்கி  மன்றாடவேண்டும்‌. நமது தோல்விக்கு முதற்காரணம்‌ நாம்‌ 
அதிகாலையில்‌ வேதவாசிப்பையும்‌ தனி ஜெபத்தையும்‌ மறந்ததேயாகும்‌. பரிசுத்த 
வாழ்க்கை நடத்துவதற்குப்‌ பலம்‌ ஊட்டுவது, வேத வசனப்பாலேயாகும்‌. 
வேதத்தையும்‌ தனி ஜெபத்தையும்‌ அசட்டை செய்தவர்கள்‌ உடனே திரும்பி 
வேதத்தியானத்தில்‌ ஈடுபட கர்த்தர்‌ உங்களுக்கு உதவி செய்வாராக. 


இயேசு கிறிஸ்து சென்ற வழி இதுதான்‌. வேதநெறியே வேதநாயகன்‌ நெறி. 
அவரிடமிருந்து புறப்பட்ட வேதம்‌. அவர்‌ இதயத்தில்‌ எப்பொழுதும்‌ தங்கி 
இருந்தது. வேதம்‌, இயேசு கிறிஸ்து இதயத்தினின்று பொங்கி வழிந்தது. பரிசுத்த 
விவாக ஜக்கியத்தைக்‌ குறிப்பிடும்‌ இடத்து வேதத்தினின்று ஆதாரம்‌ தந்தார்‌. 
தாம்‌ மரித்து மூன்றாம்‌ நாளில்‌ உயிரோடு எழும்பும்‌ அற்புத நிகழ்ச்சியைக்‌ 
கூறுங்கால்‌, யோனாவின்‌ நிகழ்ச்சியை எடூத்துரைத்தார்‌. தான்‌ சாத்தானால்‌ 
சோதிக்கப்பட்டபொழுது வேத வசனப்‌ பட்டயத்தால்‌ அவனை வெட்டி 
வீழ்த்தினார்‌. வேதத்தில்‌ இவ்வாறு எழுதியிருக்கிறதே, வேதத்தில்‌ இவ்வாறு 
கூறியிருப்பதை நீங்கள்‌ வாசிக்கவில்லையா? என்று அடிக்கடி சத்திய 
வேதாகமத்தையே சுட்டிக்காட்டினார்‌ சத்தியபரன்‌. வேதமே அவருக்குப்‌ பலத்த 
ஆயதமாக இருந்தது. வேதத்தின்‌ முதலும்‌ அவர்‌, வேதத்தின்‌ பொருளும்‌ 
அவரேயாவார்‌. வேதத்தில்‌ பழுத்த செழுங்கனி கிறிஸ்துநாதரே. அவருடைய 
நெஞ்செல்லாம்‌ வேதம்‌ பொங்கியது. வாயெல்லாம்‌ இனித்தது. வேதத்தின்‌ 
மகிமை இயேசு கிறிஸ்துவே. 


இயேசு கிறிஸ்து மொழிந்த வேத வாக்கு. அவர்‌ வாயினின்று புறப்பட்ட 
ஒவ்வொரு வசனமும்‌ வேதவசனம்‌. இயேசு கிறிஸ்துவின்‌ வார்த்தை ஆவியாயும்‌ 
ஜீவனுள்ளதாயும்‌ இருக்கிறது. அவருடைய ஒரு சொல்லால்‌ செத்து நாறிப்போன 
மனிதனும்‌ உயிரோடு எழுந்தான்‌. அவருடைய சொல்லுக்கு கடல்‌ அடங்கியது. 
புயல்‌ அமர்ந்தது. நோய்‌ தீர்ந்தது. பேய்‌ பறந்தது. அவருடைய சொல்லுக்கு 
அவ்வளவு ஆற்றல்‌ உண்டு. அந்த ஜீவ வார்த்தைகளை வேதத்தின்‌ வாயிலாக 
இன்றும்‌ படிக்கலாம்‌. இன்றும்‌ தியானிக்கலாம்‌. அந்த வார்த்தையால்‌ இன்றும்‌ 
உயிர்பெறலாம்‌. ஊக்கம்‌ பெறலாம்‌, ஒளி பெறலாம்‌. திருத்தம்‌ பெறலாம்‌, 
மயக்கம்‌ தீரலாம்‌, ஆறுதல்‌ அடையலாம்‌, தூக்கம்‌ நீங்கலாம்‌, புத்துயிர்‌ 
பெறலாம்‌. புது புது சாதனைகளைச்‌ சாதிக்கலாம்‌. சாத்தனைக்‌ கொன்று 

வீழ்த்தலாம்‌. வெற்றி பெறலாம்‌. ஆகவே, வெற்றியுள்ள பரிசுத்த ஜீவியம்‌ 
செய்வதற்கு வேதத்‌ தியானம்‌ அத்தியாவசியம்‌. 


நீ ஒரு கால்‌ இதுகாறும்‌ கடமையில்‌ தவறியிருக்கலாம்‌. தெய்வ அழைப்பை 
அசட்டை செய்து துணிகரமாகச்‌ செயலாற்றியிருக்கலாம்‌. வேத வசனமாகிய 
பட்டயம்‌ இன்றிப்‌ போருக்குச்‌ சென்றிருக்கலாம்‌. தோல்விமேல்‌ தோல்வி 
அடைந்திருக்கலாம்‌. சோர்வுற்றிருக்கலாம்‌. வாடிப்போன வறண்ட என்‌ வாழ்விலே 
இனி ஒருக்காலும்‌ மலர்ச்சி மலராது என்று மயங்கி இருக்கலாம்‌. நீ இதுவரை 
உன்னையே பார்த்தாய்‌. இனிக்‌ கிறிஸ்துவை நோக்கிப்‌ பார்‌. அவர்‌ மறுமலர்ச்சி 
தருவார்‌. புத்துயிர்‌ ஊட்டுவார்‌. பரிசுத்தாவியானவர்‌ உன்‌ இருதயத்தில்‌ 
ஊற்றெடுப்பார்‌. கிறிஸ்து உன்னோடு இருப்பார்‌. ஆகவே கலங்காதே, 
திகையாதே. அவர்‌ உன்னை உயர்த்துவார்‌. சேறான உளையிலிருந்து 
உன்னைத்‌ தூக்கி எடுத்து, உன்னதமான கன்மலையிலே உன்னை 
உயர்த்துவார்‌. அவர்‌ உன்னை உயர்த்தும்பொழுது பிறிதார்‌ உன்னைத்‌ 
தாழ்த்தமுடியுமோ? ஒரு தலைவனுக்கு இருக்கவேண்டிய அத்தியாவசிய அம்சம்‌ 
அவன்‌ கிறிஸ்துவைத்‌ தன்‌ நாயகராக்கிக்‌ கொள்வதே. கிறிஸ்துவின்‌ ஆவி 
இல்லாதவன்‌ அவருடையவன்‌ அல்ல. தேவன்‌ பயன்படூத்தும்‌ மனிதனுக்கு 
இருக்கவேண்டிய மாசிறந்த பண்பு கிறிஸ்து அவனோடே இருப்பதே ஆகும்‌. 
யாருடைய உள்ளத்தில்‌ கிறிஸ்து உறைகிறாரோ, அவனே உத்தமன்‌. அவனே 
உயர்வுக்குத்‌ தகுதிபெற்றவன்‌. கிறிஸ்து இல்லாமல்‌ நீ கிறிஸ்துவின்‌ 
தொண்டனாக வாழ்க்கை ஆற்ற முடியாது. 


3. கிரயம்‌ எண்ணிப்‌ பார்த்தல்‌ 
தியான வாசிப்பு: யோசுவா 2:1-24 


கானான்தேசத்தை நியாயப்பிரமாணத்தின்‌ பிரதிநிதியாகிய மோசேயால்‌ 
சுதந்தரிக்க முடியாது. கிருபையின்‌ பிரதிநிதியாகிய யோசுவாவின்மூலமே 
கானான்‌ தேசத்தைச்‌ சுதந்தரிக்க முடியும்‌. அவ்வாறே பரம கானானையும்‌ 
நியாயப்‌ பிரமாணம்‌ அல்லது சன்மார்க்கம்‌ சுதந்தரித்தக்கொள்ளமுடியாது. 
கிருபையின்‌ கடவுளாகிய கிறிஸ்துவின்‌ மூலமாகத்தான்‌ பரம கானானைச்‌ 
சுதந்தரித்துக்‌ கொள்ளமுடியும்‌. கிறிஸ்து கொடுக்கும்‌ பேரின்பவாழ்வை நாம்‌ 
விசுவாசத்தால்‌ சுதந்தரிக்க வேண்டும்‌. பரம ஆசிர்வாதங்களைக்‌ கிறிஸ்து 
நமக்கு இலவசமாகக்‌ கொடுக்க, நாம்‌ அவைகளை விசுவாசக்‌ கரம்‌ நீட்டிப்‌ 
பெற்று அனுபவிக்க வேண்டும்‌. இவ்வதிகாரத்தில்‌ நாம்‌ ஒரு முக்கியமான 
அம்சத்தைத்‌ தியானத்தின்‌ பொருளாக்க வேண்டும்‌. இஸ்ரவேலர்‌ கானான்‌ 
தேசத்திற்குள்‌ பிரவேசிக்குமுன்‌, மூன்று நாள்‌ அமரிக்கையாய்க்‌ 
காத்திருக்கவேண்டும்‌. 

அப்பொழுது யோசுவா ஜனங்களின்‌ அதிபதிகளை நோக்கி: நீங்கள்‌ பாளயத்தை 
உருவ நடந்துபோய்‌, ஜனங்களைப்‌ பார்த்து, உங்களுக்குப்‌ போஜன 
பதார்த்தங்களை அஆயத்தம்பண்ணுங்கள்‌. உங்கள்‌ தேவனாகிய கர்த்தர்‌ 
உங்களுக்குச்‌ சுதந்தரிக்கக்‌ கொடுக்கும்‌ தேசத்தை நீங்கள்‌ சுதந்தரித்தக்‌ 
கொள்ளும்படிக்கு இன்னும்‌ மூன்று நாளைக்குள்ளே இந்த யோர்தானை கடந்து 
போவீர்கள்‌ என்று சொல்லச்‌ சொன்னான்‌ (யோசு.1:10-11). நமக்கு இருக்கிற 
வேலைகளில்‌ மிகக்‌ கடினமான வேலை அமர்ந்து காத்திருப்பதேயாகும்‌. ஆனால்‌ 
கர்த்தர்‌ நம்மைக்‌ காத்திருக்கச்‌ சொன்னால்‌, நாம்‌ கட்டாயம்‌ காத்திருக்கத்தான்‌ 
வேண்டும்‌. ஏனென்றால்‌ ஒரு காரணமுமின்றி வீணாக நம்மைக்‌ காத்திருக்கச்‌ 
சொல்லமாட்டார்‌. அவர்‌ ஒரு வேலையைச்‌ செய்‌ என்று சொல்லும்பொழுது 
எவ்வளவு ஆசீர்வாதம்‌ கிடைக்குமோ, அதைப்போலவே ஒரு வேலையைச்‌ 
செய்யாது அமரிக்கையாய்க்‌ காத்திரு என்று சொல்லும்பொழுதும்‌ அவருடைய 
ஆசீர்வாதம்‌ நிச்சயமாய்க்‌ கிட்டும்‌. காரணமின்றி, கடவுள்‌ ஒரு காரியத்தைச்‌ 
செய்யச்‌ சொல்லமாட்டார்‌. அங்கனமாயின்‌, கானானுக்குள்‌ பிரவேசிக்குமுன்‌ 
இஸ்ரவேல்‌ புத்திரரை மூன்றுநாள்‌ மட்டூம்‌ காத்திருக்கச்‌ சொல்கிறாரே, இதன்‌ 
இரகசியம்‌ என்ன? அதற்கு மூன்று காரணங்கள்‌ கூறலாம்‌. 


முதலாவது, எரிகோவில்‌ ஓர்‌ ஆத்துமா காப்பாற்றப்படவேண்டியதிருந்தது. எரிகோ 
கர்த்தரால்‌ முற்றிலும்‌ அழிக்கப்படப்‌ போகிறது. அவ்வாறு எரிகோ 
தரைமட்டடமாகுமுன்‌, அந்த அழிவினின்று ஓர்‌ ஆத்துமா 
இரட்சிக்கப்படவேண்டியதிருந்தது. 


எரிகோ பலத்த அரணால்‌ சூழப்பெற்ற மாபெரும்‌ நகரம்‌. எரிகோ நகருக்கும்‌ 
இஸ்ரவேல்‌ புத்திரருக்கும்‌ நடுவே எளிதில்‌ கடக்க முடியாத யோர்தான்‌ நதி 
ஓடினது. ஆகவே, எரிகோ மக்களுக்கு இன்னும்‌ அதிக நெஞ்சுத்‌ தைரியம்‌ 
ஏற்பட்டது. இந்த இஸ்ரவேலரின்‌ தெய்வம்‌ நம்மை என்ன செய்கிறது பார்ப்போம்‌ 
என்று மமதை கொண்டார்கள்‌. இஸ்ரவேலின்‌ தெய்வத்தைப்பற்றிய பயபக்தியோ 
அவர்கள்‌ நெஞ்சில்‌ எழவில்லை. 


ஆனால்‌, அந்த எரிகோ நகரத்தில்‌ இஸ்ரவேலின்‌ தேவனிடத்தில்‌ விசுவாசம்‌ 
கொண்ட ஓர்‌ ஆத்துமா இருந்தது. பிற எரிகோ வாசிகளுக்கு யுத்தம்‌ வந்தால்‌ 
அழிந்துபோவோமே என்ற அச்சம்‌ இருந்தபோதிலும்‌, இஸ்ரவேலின்‌ 
தேவனிடத்தில்‌ விசுவாசம்‌ ஏற்படவில்லை. தங்கள்‌ உயிருக்குப்‌ பயந்தவர்களே 
தவிர, இஸ்ரவேலின்‌ தேவனாகிய கர்த்தருக்கு அவர்கள்‌ பயப்படவில்லை. 
ஆனால்‌, அந்தநகரிலுள்ள ராகாப்‌ என்னும்‌ பெயர்கொண்ட வேசிக்கு 
இஸ்ரவேலின்‌ தேவனாகிய கர்த்தரைப்பற்றிய பயபக்தியும்‌ விசுவாசமும்‌ 
இருந்தது. இஸ்ரவேலின்‌ தேவனாகிய கர்த்தரின்‌ வல்லமைக்கு முன்பாக தனது 

நகரத்தின்‌ பலத்த அரண்நிலைநிற்க முடியாது என்று நம்பினாள்‌. இஸ்ரவேலின்‌ 
தேவனுக்கு முன்பாக யாரும்‌ எதிர்த்து நிற்கமுடியாது என்று விசுவாசித்தாள்‌. 


இஸ்ரவேலர்‌ எகிப்திலிருந்து புறப்பட்டபொழுது, கர்த்தர்‌ அவர்களுக்கு முன்பாகச்‌ 
சிவந்த சமுத்திரத்தின்‌ தண்ணீரை வற்றிப்‌ போகப்பண்ணினதையும்‌, 
யோர்தானுக்கு அப்புறத்தில்‌ சங்காரம்பண்ணின எமோரியரின்‌ இரண்டு 
இராஜாக்களாகிய சீகோனுக்கும்‌, ஓகுக்கும்‌ நடந்ததையும்‌ அவள்‌ 
கேள்விப்பட்டிருந்தாள்‌. இதை  அந்நகரத்தாரும்‌ கேள்விப்பட்டிருந்தார்கள்‌. 
அவர்களுடைய உள்ளம்‌ கரைந்து போயிற்று. எனினும்‌, இஸ்ரவேலின்‌ 
தேவனிடத்தில்‌ அவர்கள்‌ விசுவாசமும்‌, பக்தியும்‌ கொள்ளவில்லை. ஆனால்‌ 
இதையெல்லாம்‌ கேள்விப்பட்ட ராகாப்‌ என்னும்‌ வேசியோ, இஸ்ரவேலின்‌ 
தேவனாகிய கர்த்தரே உயர வானத்திலும்‌, கீழே பூமியிலும்‌, தேவன்‌ ஆனவர்‌ 
என்று சாட்சி பகர்ந்தாள்‌. 


ராகாபுடைய விசுவாசம்‌ பரிபூரணப்பட்டதாய்‌ இல்லாதிருந்தபோதிலும்‌, அவளுக்கு 
இஸ்ரவேலின்‌ தேவனைப்‌ பற்றிய விசுவாசம்‌ நிச்சயமாய்‌ இருந்தது என்பதற்கு 
மேற்கண்ட அறிக்கையே போதுமான சான்றாகும்‌. எபிரெயருக்கு எழுதின 
நிருபத்தில்‌ 11ம்‌ அதிகாரம்‌ 31ம்‌ வசனம்‌ இதற்கு ஆதாரம்‌ தருகிறது. 
விசுவாசத்தினாலே ராகாப்‌ என்னும்‌ வேசி வேவுகாரரைச்‌ சமாதானத்தோடே 
ஏற்றுக்கொண்டு, கீழ்ப்படியாதவர்களோடே கூடச்‌ சேதம்‌ ஆகாதிருந்தாள்‌. 


இவற்றால்‌ இஸ்ரவேலின்‌ தேவனாகிய கர்த்தரிடத்தில்‌ ராகாபுக்கு விசுவாசம்‌ 
இருந்ததுமன்றி, அவரே உயர வானத்திலும்‌ கீழே பூமிலும்‌, தேவனானவர்‌ என்று 
பகிரங்கமாக அறிக்கையிடவும்‌ அவள்‌ தயங்கவில்லை. மேலும்‌ தனது 
விசுவாசத்தைக்‌ கிரியைகளின்‌ மூலமாகவும்‌ ரூபித்தக்‌ காண்பித்துவிட்டாள்‌. 
ஆகவே, கிரியைகளில்லாத விசுவாசம்‌ செத்ததாயிருக்கும்‌ என்பதற்குப்‌ புதிய 
ஏற்பாட்டில்‌, அப்போஸ்தலானகிய யாக்கோபு குறிப்பிடும்‌ உதாரணங்களுள்‌ 
ராகாப்‌ என்னும்‌ வேசியும்‌ வேவுகாரர்களை ஏற்றுக்கொண்டு, வேறு வழியாய்‌ 
அனுப்பிவிட்டபோது, கிரியைகளினாலே அல்லவோ நீதியுள்ளவள்‌ 
ஆக்கப்பட்டாள்‌ (யாக்‌.2:25). 


எபிரெயர்‌ 11ம்‌ அதிகாரத்தில்‌ வரும்‌ விசுவாச வீரர்களின்‌ அட்டவணையில்‌ ராகாப்‌ 
பெயரும்‌ சேர்க்கப்பட்டிருப்பது குறிப்பிடத்தக்கது. 


ராகாப்‌ விசுவாசத்தினாலே வேவுகாரரைத்‌ தனது வீட்டில்‌ ஏற்றுக்கொண்டு, 
அவர்களை ஒளித்து வைத்துக்‌ காப்பாற்றி, பின்னர்‌ அவர்களை இரகசியமாய்‌ 
கயிற்றினாலே ஜன்னல்‌ வழியாய்‌ இறக்கிவிட்டாள்‌. மேலும்‌, தேடூகிறவர்கள்‌ 
உங்களைக்‌ காணாதபடிக்கு நீங்கள்‌ மலையிலே போய்‌, அவர்கள்‌ திரும்பி 


Page | 20 


வருமட்டூம்‌ அங்கே மூன்றுநாள்‌ ஒளித்திருந்து, பின்பு உங்கள்‌ வழியே போங்கள்‌ 
என்று வேவுகாரர்‌ உயிர்‌ தப்புவதற்குப்‌ புத்திமதியும்‌ சொல்லி அனுப்பினாள்‌. 
இவ்வாறு விசுவாசத்தினாலே தேவனுடைய மக்களை ராகாப்‌ ஏற்றுக்கொண்டு 
காப்பாற்றியதால்‌, தேவ மக்களுக்கு கிடைத்த ஆசீர்வாதத்திலும்‌ அவளுக்குப்‌ 
பங்கு கிடைத்தது. அவள்‌ இஸ்ரவேலருடன்‌ கானானில்‌ வாழும்‌ பாக்கியம்‌ 
பெற்றாள்‌. இயேசு கிறிஸ்துவின்‌ வம்ச வரலாற்றில்‌ ராகாபுடைய பெயரும்‌ 
வருவது குறிப்பிடத்தக்கதன்றோ (மத்‌.1:5). 


கடவுள்‌ மங்கி எரிகிற தீயை அணையாது, மேற்கொண்டும்‌ அது கொழுந்து 
விட்டு எரியச்‌ செய்கிறவராவார்‌. அவர்‌ நெரிந்த நாணலை முறியாது, அது 
இன்னும்‌ அதிகப்‌ பலம்‌ அடையுமாறு செய்கிறவர்‌. அவர்‌ அற்ப விசுவாசத்தையும்‌ 
அசட்டை செய்யாது, அதை ஆசீர்வதிக்கிறவர்‌. விசுவாசம்‌ கொண்ட ராகாபை 
எரிகோவின்‌ அழிவினின்று இரட்சிக்குமுன்‌, அவர்‌ எரிகோவைச்‌ சங்காரம்‌ 
செய்யப்போவதில்லை. அதற்காக அவர்கள்‌ மூன்று நாட்கள்‌ காத்திருக்க 
வேண்டியதாயிருந்தது. சோதோம்‌ நகரில்‌ வாழ்ந்த ஒரு தேவ மனிதனைக்‌ 
காப்பாற்றுமுன்‌, அவர்‌ சோதோமை அழிக்கமாட்டார்‌. ஒரு பெரும்பாடூள்ள 
ஸ்திரியைச்‌ சுகமாக்குமுன்‌ அவர்‌ விரைந்து சென்று மறைந்துபோகமாட்டார்‌. 
இயேசுவே, எனக்கு இரங்கும்‌ என்று கூப்பிட்ட ஒரு குருடனுக்குக்‌ பார்வை 
அளிக்குமுன்‌ அவர்‌ ஓடிவிடமாட்டார்‌. நின்று சுகப்படுத்துமுன்‌ அவர்‌ பிரயாணம்‌ 
செய்யார்‌. தன்னிடத்தில்‌ வேண்டிக்கொண்ட ஒரு கள்ளனுக்குப்‌ பரதீசை 
வாக்களிக்குமுன்‌ அவர்‌ மரிக்கமாட்டார்‌. இந்தச்‌ சிறியரில்‌ ஒருவராவது 
கெட்டுப்போவது அவருக்குச்‌ சித்தம்‌ அன்று. தன்னிடத்தில்‌ வருகிற 
ஒருவனையும்‌, ஒருத்தியையும்‌ அவர்‌ புறம்பே தள்ளமாட்டார்‌. அவர்‌ இப்பொழுது 
தமது இரண்டாம்‌ வருகையைப்‌ பிந்த வைப்பதின்‌ காரணமும்‌ இதுதான்‌. தன்னை 
விசுவாசிக்கும்‌ ஓர்‌ அற்ப ஆத்துமா இரட்சிக்கப்படுமுன்‌, அவர்‌ நியாயத்தீர்ப்பைத்‌ 
துரிதப்படுத்தமாட்டார்‌. நாம்‌ ஒவ்வொருவரும்‌ இரட்சிக்கப்படும்படிக்கே அவர்‌ 
காத்திருக்கிறார்‌. நாம்‌ ஒருவராவது நரக ஆக்கினையிலே அழிந்துபோவது 
அவருக்கு சிறிதும்‌ பிரியம்‌ அன்று. ஆ! இயேசுவின்‌ அன்பு எத்துணை 
ஆழமானது. அவரது கிருபைக்கும்‌ எல்லையுண்டோ? அவருடைய 
இரக்கங்களுக்கு முடிவில்லை. அவர்‌ நீடிய சாந்தமும்‌ பொறுமையுமுள்ளவர்‌. 
நாம்‌ ஆக்கினை அடையாது இரட்சிப்பை அடைவதற்கே அவர்‌ இவ்வளவு 
பொறுமையோடூ நமக்காக காத்து நிற்கிறார்‌. 


இரண்டாவது, மீண்டும்‌ அவர்கள்‌ கானானை நோக்கிப்‌ புறப்படூமுன்‌ ஒரு பாகப்‌ 
பிரிவினை நிச்சய உறுதி பெறவேண்டியதாயிருந்தது. 


வனாந்தரப்‌ பிரயாணக்‌ காலத்தில்‌ ரூபனியரும்‌ காத்தியருமான மனாசேயின்‌ 
பாதிக்கோத்திரத்தாரும்‌ யாசேர்‌ தேசத்தையும்‌, கீலேயாத்‌ தேசத்தையும்‌ 

பார்த்தபோது, அது ஆடூமாடுகளுக்குத்‌ தகுந்த செழிப்பான மேய்ச்சல்‌ பூமி என்று 
கண்டார்கள்‌. இந்த இரண்டரைக்‌ கோத்திரத்தாருக்கு ஆடுமாடுகள்‌ மிகத்‌ 
திரளாயிருந்தன. ஆகவே, அவர்கள்‌ மோசேயையும்‌,  ஆசாரியனாகிய 
எலெயாசாரையும்‌ சபையின்‌ பிரபுக்களையும்‌ நோக்கி: இந்த யாசேர்‌ தேசமும்‌ 
கீலேயாத்‌ தேசமும்‌ வளம்‌ மிக்க பூமி. சிறந்த மேய்ச்சல்‌ நிலம்‌ இங்குண்டு. 
எங்கள்‌ ஆடு மாடுகளுக்கு ஏற்ற Vழெிப்பான இப்புல்வெளிப்‌ பிரதேசத்தை 
எங்களுக்குக்‌ காணிக்கையாகக்‌ கொடுக்கவேண்டும்‌. எங்களை யோர்தான்‌ 
நதிக்கு அப்புறம்‌ கடந்து போகப்பண்ணீராக என்று வேண்டிக்கொண்டார்கள்‌. 
மோசே விசனம்‌ கொண்டு உங்கள்‌ சகோதரர்‌ யுத்தத்திற்குப்‌ போகையில்‌ 
நீங்கள்‌ இங்கே இருப்பீர்களோ? கர்த்தர்‌ இஸ்ரவேல்‌ புத்திரருக்குக்‌ கொடுத்த 
தேசத்திற்கு அவர்கள்‌ போகாதபடிக்கு, நீங்கள்‌ அவர்கள்‌ இருதயங்களைத்‌ 
திடனற்றப்‌ போகப்‌ பண்ணுகிறதென்ன? உங்கள்‌ கீழ்ப்படியாமையால்‌ இந்த 
ஜனங்களையெல்லாம்‌ அழியப்பண்ணுவீர்களோ? என்று சினந்து 
கண்டித்துரைத்தான்‌. 


அப்பொழுது அவர்கள்‌ அவன்‌ சமீபத்தில்‌ வந்து: எங்கள்‌ ஆடுமாடுகளுக்காகத்‌ 
தொழுவங்களையும்‌, எங்கள்‌ பிள்ளைகளுக்காகப்‌ பட்டணங்களையும்‌ இங்கு 
கட்டுவோம்‌. நாங்களோ இஸ்ரவேல்‌ புத்திரரை அவர்கள்‌ ஸ்தானத்திலே 
கொண்டு போய்ச்‌ சேர்க்குமளவும்‌, யுத்த சன்னத்தாராய்த்‌ தீவிரத்தோடே 
அவர்களுக்கு முன்பாக நடப்போம்‌. எங்கள்‌ பிள்ளைகள்‌ இத்‌ தேசத்துக்‌ 
குடிகளினிமித்தம்‌ அரணான பட்டணங்களிலே குடியிருக்கக்‌ 
கேட்டுக்கொள்ளுகிறோம்‌. இஸ்ரவேல்‌ புத்திரர்‌ யாவரும்‌ தங்கள்‌ தங்கள்‌ 
சுதந்திரத்தைச்‌ சுதந்தரித்துக்கொள்ளும்வரைக்கும்‌ நாங்கள்‌ எங்கள்‌ 
வீடுகளுக்குத்‌ திரும்புவதில்லை. யோர்தானுக்கு இப்புறத்தில்‌ கிழக்கே 
எங்களுக்குச்‌ சுதந்திரம்‌ உண்டானபடியினாலே, நாங்கள்‌ அவர்களோடேகூட 
யோர்தானுக்கு அக்கரையிலும்‌, அதற்கு அப்புறத்திலும்‌ சுதந்திரம்‌ 
வாங்கமாட்டோம்‌ என்றார்கள்‌. 


அப்பொழுது மோசே அவர்கள்‌ பிடிவாத்தைக்‌ கண்டு அவர்கள்‌ 
சொல்லுக்கிணங்கினான்‌. ஆனால்‌ அவர்கள்‌ சொற்படி அவர்கள்‌ 
நடந்துகொள்ளாவிட்டால்‌, கர்த்தருக்கு விரோதமாக அவர்கள்‌ 
பாவஞ்செய்தவர்களாயிருப்பார்கள்‌ என்றும்‌, அவர்கள்‌ பாவம்‌ அவர்களைத்‌ 
தொடர்ந்து பிடிக்கும்‌ என்றும்‌ மிக மிகக்‌ கண்டிப்பாய்‌ எச்சரித்தான்‌. அவர்கள்‌ 
தங்கள்‌ வாக்கைக்‌ காத்துக்கொள்வதாக வாக்குக்‌ கொடுத்தார்கள்‌. 

அப்பொழுது மோசே அவர்களுக்காக ஆசாரியனாகிய எலெயாசாருக்கும்‌, 


நூனின்‌ குமாரனாகிய யோசுவாவுக்கும்‌, இஸ்ரவேல்‌ புத்திரரின்‌ கோத்திரத்‌ 
தலைவர்களுக்கும்‌ கட்டளையிட்டு: ரூபன்‌ புத்திரரும்‌ காத்‌ புத்திருரம்‌, 

மனாசேயின்‌ பாதிக்‌ கோத்திரத்தாரும்‌ கர்த்தருடைய சமூகத்தில்‌ 
யுத்தசன்னத்தராய்‌ உங்களோடேகூட யோர்தானைக்‌ கடந்து போனால்‌, கானான்‌ 
தேசம்‌ உங்களுக்கு வசப்பட்ட பின்பு, அவர்களுக்கு யாசேர்‌ தேசத்தையும்‌ 
கீலேயாத்‌ தேசத்தையும்‌, அதாவது யோர்தானுக்குக்‌ கீழ்ப்புறத்திலிருக்கிற 
செழிப்பான தேசத்தைச்‌ சுதந்திரமாகக்‌ கொடுக்கக்கடவீர்கள்‌. ஆனால்‌, 
உங்களோடேகூட யுத்த சன்னத்தராய்‌ அவர்கள்‌ புறப்பட்டு வராவிட்டால்‌, 
அவர்கள்‌ உங்கள்‌ நடூவே கானான்‌ தேசத்திலே சுதந்தரம்‌ அடையக்கடவர்கள்‌ 
என்றான்‌. 


மோசே கொடுத்த இக்கட்டளையை யோசுவா நிறைவேற்ற வேண்டியதிருந்தது. 
அவர்கள்‌ யோர்தானைக்‌ கடந்து கானானுக்குள்‌ பிரவேசிக்குமுன்‌ இந்த 
இரண்டரைக்‌ கோத்திரத்தாரின்‌ பாகப்‌ பிரிவினையையும்‌, வாக்குறுதியையும்‌ 
யோசுவா மீண்டும்‌ ஞாபகப்படுத்த வேண்டியதிருந்தது. இஸ்ரவேல்‌ புத்திரர்‌ 
அனைவருக்கும்‌ பாலும்‌ தேனும்‌ ஓடுகிற கானான்‌ தேசம்‌ 
வாக்களிக்கப்பட்டிருந்தபோதிலும்‌, அவர்களுக்கு விருப்பமான இடத்தைத்‌ 
தெரிந்துகொள்ளும்‌ சுதந்திர உரிமையும்‌ அவர்களுக்கு இல்லாமலில்லை. இந்த 
இரண்டரைக்‌ கோத்திரத்தாரோ யோர்தானுக்கு மேற்புறத்திலுள்ள கானான்‌ 
பூமியை விரும்பாமல்‌, யோர்தானுக்கு கிழக்காயுள்ள வனாந்தரத்தின்‌ ஒரு 
செழிப்பான பகுதியையே தெரிந்து கொண்டார்கள்‌. தங்களுக்குப்‌ பிரியமான 
இடத்தைச்‌ சுதந்தரிக்கும்‌ உரிமையை மோசேயும்‌ யோசுவாவும்‌ மறுக்க 
முடியவில்லை. 


அவ்வாறே, ஆன்ம சுதந்திரத்தையும்‌ தெரிந்து கொள்ளும்‌ உரிமை ஒவ்வொரு 
ஆன்மாவுக்கும்‌ உண்டு. இயேசு கிறிஸ்துவை விசுவாசிக்கிற ஒவ்வொரு 
ஆத்துமாவுக்கும்‌ இரண்சண்ய பூமியின்‌ ஆசீர்வாதம்‌ வாக்களிக்கப்பட்டூள்ளது. 
கிறிஸ்துவுக்குள்‌ வெற்றியுள்ள பரிசுத்த வாழ்வு நடத்த ஒவ்வொரு ஆத்துமாவும்‌ 
அழைக்கப்பட்டூள்ளது. அவர்‌ பரிசுத்தராய்‌ இருக்கிறதுபோல, அவருடைய 
அடியாரும்‌ பரிசுத்தராயிருக்க அழைக்கப்பட்டிருக்கிறார்கள்‌. ஒவ்வொரு 
கிறிஸ்தவனுக்கும்‌ வெற்றி சிறக்கும்‌ புனித வாழ்வு கிறிஸ்துவால்‌ 
வாக்களிக்கப்பட்டூள்ளது. ஒவ்வொரு கிறிஸ்தவனுக்கும்‌ இவ்வுலகில்‌ 
இருக்கும்பொழுதே தூய பேரின்ப வாழ்வு அனுபவிக்க உரிமையும்‌ பலமும்‌ 
கிறிஸ்துவால்‌ வழங்கப்படுகிறது. இவ்வையகத்தில்‌ பரம கானான்‌ வாழ்வு நடத்த 
ஒவ்வொரு கிறிஸ்தவனுக்கும்‌ உரிமை தரப்பட்டுள்ளது. ஆனால்‌ அந்தப்‌ பரம 
கானான்‌ வாழ்வைத்‌ தெரிந்துகொள்ளும்‌ உரிமை நமக்கு அருளப்பட்டூள்ளது. 
நாம்‌ எத்தகைய கிறிஸ்த வாழ்க்கை தரத்தைத்‌ தெரிந்து கொண்டுள்ளோம்‌ 
என்பதைச்‌ சிந்திப்போமாக. 

அந்த இரண்டரைக்‌ கோத்திரத்தாருக்கும்‌ பூரண கானான்‌ வாழ்வைத்‌ தெரிந்து 
கொள்ள உரிமையிருந்த போதிலும்‌, யோர்தானுக்கு கிழக்கேயுள்ள 
வனாந்தரத்தின்‌ ஒரு செழிப்பான பாகத்தைத்‌ தங்கள்‌ சுதந்திர பூமியாகத்‌ 
தெரிந்து கொண்டார்கள்‌. இஸ்ரவேல்‌ படையின்‌ முன்னணியில்‌ நின்று 
படைத்தலைவர்களாய்‌ பகைவர்களை வென்று கானான்‌ நாட்டில்‌ முதலாவது 
வெற்றிப்‌ பெருமிதத்தோடு கோத்திரத்தார்‌ பெற்றிருந்த போதிலும்‌, அவர்கள்‌ 
தங்கள்‌ காணியாட்சியாகத்‌ தெரிந்து கொண்ட பூமி வனாந்தரப்‌ பகுதியேயாகும்‌. 
படைக்குத்‌ தலைமை தாங்கி, போரிட்டு, விரதீரர்களாகப்‌ பாலும்‌ தேனும்‌ ஓடும்‌ 
கானான்‌ தேசத்தின்‌ பெரும்‌ வளத்தையும்‌, செழிப்பையும்‌ கண்கூடாக முதலாவது 
கண்டு பூரிக்கும்‌ பாக்கியம்‌ பெற்றிருந்த போதிலும்‌, அவர்கள்‌ வனாந்தரப்‌ 
பூமியைத்‌ தங்கள்‌ காணியாட்சியாக விரும்பிக்‌ கேட்டுக்கொண்டு அங்கேயே 
நிலைவரமாக குடிகொள்ள ஆசித்தார்கள்‌. 


இவ்வாறே, ஒவ்வொரு கிறிஸ்தவனும்‌ கிறிஸ்துவுக்குள்‌ கிருபையாக அருளப்பட்ட 
பேரின்ப பாக்கியங்களை ஒரு கால்‌ ருசித்தபோதிலும்‌ அநேகர்‌ பூரண பரம 
கானான்‌ வாழ்வில்‌ நிலைத்திராது, வனாந்தர வாழ்வுக்கே திரும்பி விடுகின்றனர்‌. 
அவர்கள்‌ சிலுவைப்‌ புண்ணியங்களை அறிந்திருந்தும்‌, இன்னும்‌ கீழ்‌ நிலையான 
கிறிஸ்தவ வாழ்விலேயே தங்கி இருக்கத்‌ துணிந்து விடுகிறார்கள்‌. 


அவர்கள்‌ அடிக்கடி உலகம்‌, மாம்சம்‌, பிசாசு பழைய இரகசியப்‌ பாவம்‌ போன்ற 
தீய சக்தியால்‌ மீண்டும்‌ மீண்டும்‌ பாதிக்கப்பட்டவர்களாய்‌, தாழ்ந்த ரகமான 
கிறிஸ்தவர்களாகவே நிலைத்துவிடூகிறார்கள்‌. ஒருகால்‌ பரிசுத்த வாழ்வின்‌ 
பேரின்ப ருசியைச்‌ சுவைத்தபோதிலும்‌ மீண்டும்‌ மட்ட ரகமான கிறிஸ்தவ 
வாழ்வில்‌ தங்கி விடுவதையே தெரிந்து கொள்கிறார்கள்‌. இதை வாசிக்கும்‌ 
நண்பரே, உமது கிறிஸ்தவ வாழ்க்கைத்‌ தரம்‌ எத்திறத்தது? இன்னும்‌ 
போலியான வாழ்வையே தெரிந்துகொண்டு அதிலேயே காலம்‌ கடத்த மனம்‌ 
இசைந்துவிட்டிரோ? வேண்டாம்‌. இன்னும்‌ வானாந்தர வாழ்வு உமக்கு 
வேண்டாம்‌. நீர்‌ பரம கானான்‌ வாழ்வுக்கென்றே தெரிந்துகொள்ளளப்பட்டீர்‌. 
முதல்‌ தரமான வெற்றிமிக்க பரிசுத்த வாழ்க்கை நடத்த அன்றோ நீர்‌ 
கிறிஸ்துவால்‌ அழைக்கப்பட்டூள்ளீர்‌. அதிவுன்னதமான மேம்பட்ட 
வாழ்க்கைத்தரத்தை அல்லா நீர்‌ தெரிந்துகொண்டு நிலைத்திருக்கவேண்டும்‌. 
கீழானவைகளையல்ல மேலானவைகளையே நாடூங்கள்‌. தாழ்வானவைகளை 
அல்ல உயர்ந்தவைகளையே தேடுங்கள்‌. மட்டமான ரகத்தை அல்ல, 
மகத்தானதையே தெரிந்து கொள்ளுங்கள்‌. இயேசு கிறிஸ்து வாழ்ந்த ஒப்பற்ற 
முதல்தர வாழ்க்கை நெறியில்‌ நீங்களும்‌ நிலைத்திருங்கள்‌. அவர்‌ பூரண 
சற்குணராயிருக்கிறதுபோல, நீங்களும்‌ பூரண சற்குணராயிருங்கள்‌. 

இந்த இரண்டரைக்‌ கோத்திரத்தாரும்‌, கானானுக்காகப்‌ போராடி, கானானை 
வென்ற போதிலும்‌ அவர்கள்‌ திரும்பி, தாங்கள்‌ விட்டுவந்த வனாந்தரப்‌ 
பிரதேசத்தில்‌ குடிகொண்டு வாழத்‌ தீர்மானித்தது அவர்களுக்குள்ளே 
கண்ணியாக முடிந்தது. ரூபனின்‌ பிரிவினைகளால்‌ மனோவிசாரங்கள்‌ 
மிகுதியாயின (நியா.5:16). அவர்கள்‌ நாளடைவில்‌ தங்கள்‌ பிதாக்களின்‌ 
தேவனுக்குத்‌ துரோகம்பண்ணி, தேவன்‌ அவர்களுக்கு முன்பாக அழிந்திருந்த 
பகைவர்களின்‌ தேவர்களைப்‌ பின்பற்றிச்‌ சோரம்‌ போனார்கள்‌. ஆகையால்‌ 
இஸ்ரவேலின்‌ தேவன்‌ ஆசீரியா இராஜாவின்‌ கையில்‌ அவர்களை 
ஒப்புக்கொடூத்தார்‌. இந்த இரண்டரைக்‌ கோத்திரத்தாரையும்‌ அசீரியர்‌ 
சிறைபிடித்துக்கொண்டு போனார்கள்‌ (1.நாளா.5:25-26). இவ்வாறு இஸ்ரவேலருள்‌ 
முதன்‌ முதலாவது சோரம்போய்‌ சிறைபிடிக்கப்பட்டவர்கள்‌, இந்த இரண்டரைக்‌ 
கோத்திரத்தார்தாம்‌. அவர்களுடைய தவறான தெரிந்து கொள்ளுதலினால்‌ 
எவ்வளவு துயரத்திற்குள்ளாகிவிட்டார்கள்‌. பாருங்கள்‌! நாம்‌ தெரிந்து கொள்ளும்‌ 
கிறிஸ்தவ  வாழ்க்கைத்தரத்தைப்பற்றி எச்சரிக்கையாய்‌ இருக்கவேண்டூும:. 
பரமகானான்‌ வாழ்வை விட்டுவிட்டு, பாவமான பழைய வனாந்தர வாழ்வில்‌ 
மீண்டும்‌ ஈடுபடக்கூடாது. அதிசிறந்த பரிசுத்தமான ஜெயஜீவியத்தையே நாம்‌ 
தெரிந்துகொண்டு, அதில்தானே நிலைத்திருக்கவேண்டும்‌. 


ஆரம்பம்‌ மாத்திரமன்று, முடிவும்‌ முக்கியமானதல்லவா? முடிவு பரியந்தமும்‌ 
நிலைத்திருக்கிறவனே  இரட்சிக்கப்படூவான்‌. நாம்‌ நல்ல ஆரம்பத்தை 
ஆரம்பித்திருக்கலாம்‌. ஆனால்‌, நாம்‌ இன்று எந்நிலையில்‌ இருக்கிறோம்‌? நாய்‌ 
தான்‌ கக்கினதைத்‌ தின்னுவதுபோல்‌ மீண்டும்‌ அருவருப்பான கீழ்த்தர வாழ்வில்‌ 
இன்னும்‌ இருக்கிறோமா? அல்லது நமது கிறிஸ்தவ வாழ்க்கை நெறி 
உயர்ந்துள்ளதா? ஓர்‌ எழுப்புதல்‌ கூட்டத்தில்‌ ஒரு சுவிசேஷகரின்‌ உருக்கமான 
பிரசங்கத்தினால்‌ அசைக்கப்பட்டவர்களாய்‌ மனந்திரும்பி, பல்லாயிரக்காணக்கான 
மக்கள்‌ முன்னுக்கு வந்து நிற்கலாம்‌ அல்லது இருந்த இடத்திலே தங்கள்‌ 
கையை உயர்த்தி, தங்கள்‌ வாழ்க்கைத்‌ திருப்பத்தைச்‌ சயையாருக்குத்‌ 
தெரிவித்திருக்கலாம்‌. அல்லது மனந்திரும்புதல்‌ பிரதிக்கினைச்‌ சீட்டில்‌ 
கையொப்பமிட்டு வாழ்க்கை மாறுதலை  அறிவித்திருக்கலாம்‌. அல்லது 
தன்னந்தனியாகக்‌ கிறிஸ்துவின்‌ பாதத்தில்‌ வீழ்ந்து கண்ணீர்‌ உதிர்த்து 
மனந்திரும்புதல்‌ வாழ்க்கையை ஆரம்பித்திருக்கலாம்‌. எப்படியோ ஒரு புனித 
வாழ்க்கைத்‌ திருப்பம்‌ உன்‌ வாழ்வில்‌ ஒரு காலத்தில்‌ நிகழ்ந்திருக்கலாம்‌. 
ஆனால்‌ இன்று உன்‌ வாழ்வில்‌ வளர்ச்சி எந்த அளவில்‌ இருக்கிறது. சிந்தித்துப்‌ 
பார்த்தாயா? 


ஒருவேளை ந பல சமயங்களில்‌ பாவ ஆசையில்‌ மீண்டும்‌ சிக்கியிருக்கலாம்‌. 


அல்லது பாவத்தில்‌ வீழ்ந்திருக்கலாம்‌. ஆனால்‌ நீ வீழ்ந்த இடத்திலேயே 
சோர்ந்து கிடக்க வேண்டாம்‌. மீண்டும்‌ எழும்பிப்‌ பிரகாசி. நீ ஏழு தடவை 

மாத்திரமல்ல, ஏழு ஆயிரம்‌ தடவை விழுந்துவிட்டாலும்‌ மீண்டும்‌ எழுந்து நிற்க, 
சிலுவைப்‌ புண்ணியத்தால்‌ உரிமை பெற்றுள்ளாய்‌ என்பதை ஒருகாலும்‌ 
மறந்துவிடாதே. விழுந்த பாவச்சேற்றை இன்னும்‌ கவ்விக்கொண்டிருப்பதற்கு 
அல்ல, எழுந்து ஓடி கன்மலையில்‌ வீற்றிருப்பதற்கே நீ அழைகக்கப்பட்டுள்ளாய்‌. 
பரிசுத்த ஜெய வாழ்வாகிய உயர்‌ கன்மலை வாழ்வே உன்‌ கிறிஸ்தவப்‌ 
பிறப்புரிமை. ந ஏன்‌ இன்னும்‌ பள்ளத்தாக்கில்‌ விழுந்து கிடக்கிறாய்‌? உடனே 
சீக்கிரமாக எழுந்து மேலே ஓடிச்செல்‌. வனாந்தரத்தை எட்டிப்‌ பாராதே. 
பரமகானானுக்குள்‌ விரைந்துசெல்‌. பரிசுத்த வாழ்வில்‌ முனைந்து நில்‌. பூரண 
வெற்றியுள்ள பரிசுத்த வாழ்வே உன்‌ இலட்சியமாயிருப்பதாக. 


மூன்று நாட்கள்‌ காத்திருக்க வேண்டியதின்‌ மூன்றாம்‌ காரணம்‌: இஸ்ரவேலர்‌ 
மீண்டும்‌ புறப்படூுமுன்‌ தங்களைப்‌ பரிசுத்தம்‌ பண்ணிக்கொள்ளவேண்டும்‌. 
இஸ்ரவேலருக்குள்‌ அசுத்தம்‌ இருந்தால்‌, யோர்தான்‌ அற்புதம்‌ தடைபட்டுப்போம்‌. 
ஆகவே, யோசுவா ஜனங்களை நோக்கி: உங்களைப்‌ பரிசுத்தம்‌ 
பண்ணிக்கொள்ளுங்கள்‌. நாளைக்குக்‌ கர்த்தர்‌ உங்கள்‌ நடுவிலே 
அற்புதங்களைச்‌ செய்வார்‌ என்றான்‌ (யோசு.3:5). 


அற்புதம்‌ வேண்டுமென்று ஆசிக்கிறோம்‌. ஆனால்‌ அற்புதம்‌ நம்மிடம்‌ 
நிகழவேண்டுமாயின்‌, நம்மிடம்‌ பரிசுத்தம்‌ இருக்கவேண்டும்‌ என்பதை 
ஒருக்காலும்‌ மறக்கவேண்டாம்‌. நமது திருச்சபைகளிலும்‌, உலகம்‌ எங்கும்‌ 
ஆன்ம எழுப்புதல்‌ வேண்டும்‌, பரிசுத்தாவியானவர்‌ பொழியப்பட வேண்டும்‌. 
கிறிஸ்தவம்‌ எங்கும்‌ தழைக்கவேண்டும்‌ என்று ஊக்கமாய்‌ ஜெபித்து வருகிறோம்‌. 
கிறிஸ்தவர்களிடையே பரிசுத்த வாழ்வும்‌, பரிசுத்தாவியின்‌ கனிகளும்‌ 
செழிக்கவேண்டும்‌ என்று விரும்பி ஜெபிக்கிறோம்‌. ஆனால்‌ நமது சொந்த 
வாழ்வை உற்று நோக்க மறந்துவிடுகிறோம்‌. நமது சொந்தக்‌ குடும்பத்தின்‌ 
வாழ்வைச்‌ சீர்படூுத்தத்‌ தயங்குகிறோம்‌. நமது வாழ்வில்‌ கிறிஸ்தவக்‌ கனிகள்‌ 
அறவே அற்றுப்போயிருக்க, பிறர்‌ வாழ்வில்‌ மட்டும்‌ கனிகளை எதிர்பார்ப்பது 
விபரீதமன்றோ! அயலகத்தார்‌ வாழ்க்கையில்‌ காணப்படும்‌ அசுத்தம்‌ நமக்கு 
அருவருப்பாயிருக்கிறது. அவ்வாறே நமது சொந்த ஜீவியத்தில்‌ காணப்படும்‌ 
அசுத்தம்‌ நமக்கு அருவருப்பைத்‌ தருகிறதா? நம்மிடம்‌ அசுத்தம்‌ இருந்தும்‌, 
அசுத்தம்‌ இல்லையென்போமானால்‌ நம்மை நாமே 
வஞ்சிக்கிறவர்களாயிருப்போம்‌. சத்தியம்‌ நமக்குள்‌ இராது. நம்முடைய 
பாவங்களை நாம்‌ அறிக்கையிட்டால்‌, பாவங்களை மன்னித்து, எல்லா 
அநியாயத்தையும்‌ நீக்கி, நம்மைச்‌ சுத்திகரிப்பதற்கு அவர்‌ உண்மையும்‌ 
நீதியுமுள்ளவராயிருக்கிறார்‌. இயேசு கிறிஸ்துவின்‌ இரத்தம்‌ சகல 
பாவங்களையும்‌ நீக்கி நம்மைச்‌ சுத்திகரிக்கும்‌. 

பரிசுத்தம்‌ இயேசு கிறிஸ்துவால்‌ மாத்திரம்‌ நமக்குக்‌ கிட்டும்‌. அவரே தேவனால்‌ 
நமக்குப்‌ பரிசுத்தம்‌ ஆனார்‌ (1.கொரி.1:31). விசுவாசத்தால்‌ இயேசு கிறிஸ்துவை 
நம்‌ சொந்த இரட்சகராக ஏற்றுக்கொள்ளுகிறோம்‌. பரிசுத்தாவியானவர்‌ மூலமாக 
இயேசு கிறிஸ்து நமது உள்ளங்களில்‌ வாசம்பண்ணும்பொழுது மட்டூமே, 
பரிசுத்தம்‌ நமது உள்ளங்களில்‌ குடிகொண்டிருக்கும்‌. இயேசுவே பரிசுத்தம்‌. 
இயேசுவே பரிசுத்தர்‌. இயேசுவே பரிசுத்தத்‌ தெய்வ இரட்சகர்‌. இயேசு 
இல்லாதவன்‌ பரிசுத்தம்‌ இல்லாதவன்‌. இயேசுவால்‌ அன்றி ஒருவனும்‌ பரிசுத்தம்‌ 
ஆகமாட்டான்‌. இயேசு கிறிஸ்துவின்‌ இரத்தத்தால்‌ கழுவப்பட்டாலன்றி ஒருவனும்‌ 
சுத்திகரிக்கப்படான்‌. நாம்‌ பரிசுத்த ஜீவியம்‌ செய்யவேண்டுமென்றால்‌, ஒன்றான 
பரிசுத்தராகிய இயேசு கிறிஸ்து தமது ஜீவியத்தை இப்பொழுது நம்மில்‌ 
ஜீவித்தருள வேண்டுமென்பதே அதன்‌ கருத்தாகும்‌. ஆகவே, நீ பரிசுத்த ஜீவியம்‌ 
செய்கிறாயா என்பதை அறிய வேண்டுமாயின்‌, இயேசு கிறிஸ்து உன்‌ இதயத்தில்‌ 
ஜீவிக்கிறாரா என்று பரிசோதித்தறிய வேண்டும்‌. கிறிஸ்து இல்லாத எவனும்‌ 
அசுத்தனே ஆவான்‌. கிறிஸ்துவே பரிசுத்தத்தின்‌ ஊற்றும்‌ காரணருமாவார்‌. 
இயேசு எங்கிருக்கிறாரோ அங்கு பரிசுத்தம்‌ நிலவும்‌. ஆதலின்‌ பரிசுத்த ஜெய 
ஜீவியத்தின்‌ இரகசியம்‌, கிறிஸ்து, உன்னில்‌ ஜீவிப்பதே ஆகும்‌. உன்‌ இதயத்தை 
ஆராய்ந்து பார்‌. இயேசு உனக்குள்‌ இருக்கிறாரா? 


பரிசுத்தாவியானவர்‌ உன்னகத்தே வாழுங்கால்‌, அவர்‌ உன்‌ பாவங்களைக்‌ 
குறித்து உன்னைக்‌ கண்டித்துணர்த்துவார்‌. நீ ஆண்டவருக்கு அதிகப்‌ பிரியம்‌. 
ஆனால்‌ உனது அசுத்தம்‌ அவருக்குச்‌ சற்றேனும்‌ பிடிக்காது. அவர்‌ பாவத்தைப்‌ 
பாராத பரிசுத்தக்‌ கண்ணர்‌. ந களைந்தெறிய வேண்டிய பாவங்கள்‌ இவை 
இவை என்று அவர்‌ சுட்டிக்காட்டும்பொழுது, உடனே அச்சத்திற்குக்‌ கீழ்ப்படிந்து 
அவற்றை விட்டு ஒழிக்கவேண்டும்‌. கிறிஸ்துவின்‌ ஆவியானவரும்‌ நாமும்‌ 
ஒத்துழைத்த்தால்தான்‌ பரிசுத்த வாழ்க்கை  ஆற்றமுடியும்‌. பரிசுத்த 
ஆவியினாவரின்‌ ஆலோசனைகளுக்கு நாம்‌ கீழ்ப்படியாமற்போனால்‌, எங்கனம்‌ 
பரிசுத்தம்‌ நம்‌ வாழ்வில்‌ பலிதப்படும்‌? இருதயம்‌ கடினமும்‌, கீழ்ப்படியாமையும்‌ 
நம்மை அசுத்தத்தில்‌ ஆழ்த்திவிடும்‌. அவரது அமர்ந்த மெல்லிய சத்தத்தைப்‌ 
பக்தி விநயத்தோ௫ ஜெபத்தின்‌ மூலமாக கேட்கத்‌ தவறக்கூடாது. அவரது 
சொல்லைக்‌ கேட்பதோடு நின்றுவிடாது, அதன்படி செய்யவும்‌ நாம்‌ 
ஜாக்கிரதையுள்ளவராய்‌ இருக்கவேண்டும்‌. கிறிஸ்துவின்‌ ஆவியானவர்‌ 
சொல்லும்‌ வார்த்தைகளைக்‌ கேட்டு, அவைகளின்படி செய்யாதிருக்கிறவன்‌ 
எவனோ அவன்‌ தன்‌ வீட்டை மணலின்மேல்‌ கட்டின புத்தியில்லாத மனிதனுக்கு 
ஒப்பிடப்படுவான்‌. அவனது ஜீவியம்‌ முழுவதும்‌ விழுந்து முற்றிலும்‌ 
அழிந்துவிடும்‌. பரலோகத்திலிருக்கிற தேவனுடைய சித்தப்படி செய்கிறவனே 
பரலோக இராஜ்யத்தில்‌  பிரவேசிப்பானேயல்லாமல்‌, என்னை நோக்கி 
கர்த்த்தாவே என்று சொல்லுகிறவன்‌ அதில்‌ பிரவேசிப்பதில்லை. 

ஆகவே பரிசுத்தாவியானவர்‌ கண்டித்துணர்த்தும்‌ பாவத்தையெல்லாம்‌ விட்டுவிடத்‌ 
தயங்கவே கூடாது. பரிசுத்த வாழ்வில்‌ நாம்‌ பரிசுத்தாவியானவரோடூ கண்ணும்‌ 
கருத்துமாய்‌ ஒத்துழைக்‌ வேண்டும்‌. அவர்‌ சொல்லுகிறபடி நாம்‌ செய்யவேண்டும்‌. 
இதைச்‌ செய்வதற்குரிய ஆற்றலையும்‌ அவர்‌ நமக்கு அருள்கிறார்‌. அவரால்தான்‌ 
பாவத்தைக்‌ களைவதற்குச்‌ சக்தி பெறுகிறோம்‌. ஆனால்‌ அவரோடுகூட 
ஒன்றுபட்டு ஒத்துழைப்பது நம்‌ கடமையாகும்‌. அவர்‌ இன்று உன்னைப்‌ பார்த்து 
உன்னிடம்‌ இன்னின்ன இரகசியப்‌ பாவங்கள்‌ உண்டு என்று சுட்டுகிறார்‌. உடனே, 
அப்பாவத்தை அவர்‌ சகாயத்தால்‌ விட்டுவிடுவோமாக. இனிப்‌ பாவம்‌ செய்யாதே 
என்பது நமக்கு எப்பொழுதும்‌ ஓர்‌ எச்சரிக்கை வசனமாய்‌ இருக்கட்டும்‌. நம்‌ 
வாழ்வில்‌ அற்புதங்களும்‌, பரிசுத்த கனிகளும்‌ காணப்பட வேண்டுமாயின்‌, 
கிறிஸ்துவின்‌ இரத்தத்தால்‌ இன்று நம்மைப்‌ பரிசுத்தம்‌ பண்ணிக்கொள்வோமாக. 
யோசுவா ஜனங்களை நோக்கி: உங்களைப்‌ பரிசுத்தம்‌ பண்ணிக்கொள்ளுங்கள்‌. 
நாளைக்கு கர்த்தர்‌ உங்கள்‌ நட௫ூவிலே அற்புதங்களைச்‌ செய்வார்‌ என்றான்‌ 
(யோசு.3:5). 


இயேசுதான்‌ பரிசுத்தம்‌. அவர்தான்‌ பரிசுத்தர்‌. அந்தப்‌ பரிசுத்தம்‌ உன்னில்‌ 
திகழவேண்டுமாயின்‌, அவரை உன்‌ சொந்தமாக்கிக்‌ கொள்ள வேண்டியது 
உன்மீது விழுந்த பெரும்‌ பொறுப்பு அல்லவா? அவரை விட்டூ 
நீங்காதிருக்கவேண்டுவது உன்‌ கடமையன்றோ! அவர்‌ உன்னையும்‌, நீ 
அவரையும்‌ விடாப்பிடியாய்ப்‌ பிடித்துக்கொள்ளும்போது, அவரது பரிசுத்தம்‌ உன்‌ 
வாழ்வில்‌ பொங்கிப்‌ பெருக்கெடுக்கும்‌ அல்லவா? ஆ! இயேசுவோடூ இசைந்து, 
உறைந்து ஒன்றுபட்டூ, அன்புற்று, இன்புற்று வாழ்பவன்‌ எத்துணை பரிசுத்தவான்‌! 
இயேசுவே என்னைப்‌ பரிசுத்தமாக்கமாட்டீரா? 


4. ஆசீர்வாதம்‌ அடைவதற்கு ஒரே வழி 
தியான வாசிப்பு: யோசுவா 3:1-17 


இஸ்ரவேலரின்‌ வனாந்தர வாழ்விற்கும்‌ கானான்‌ வாழ்விற்கும்‌ நடுவே நின்றது 
யோர்தான்‌ நதி. வனாந்தரத்தில்‌ இருந்த அவர்கள்‌ கானானுக்குள்‌ பிரவேசிக்க 
வேண்டுமாயின்‌ குறுக்கே நின்ற யோர்தான்‌ நதியைக்‌ கடந்துதான்‌ 
ஆகவேண்டும்‌. யோர்தான்‌ நதியைக்‌ கடப்பதற்குமுன்‌ கானான்‌ வாழ்வுக்குள்‌ 
காலெடுத்துக்கூட வைக்கமுடியாது. 


யோர்தானைக்‌ கடத்தலென்றால்‌, ஆன்ம பிரகாரமாக மரணத்தைக்‌ 
கடப்பதாகாது. யோர்தான்‌ நதியானது மரணத்தைக்‌ குறிக்காதென்றால்‌ பின்‌ 
எதனைக்‌ காட்டுகிறது? ஆன்ம வளர்ச்சியிலுள்ள பல்வேறு படிகளையே அல்லது 
பல்வேறு உயர்நிலைகளையே அது குறித்து நிற்கிறது. யோர்தான்‌ நதியைக்‌ 

கடத்தல்‌, வனாந்தர வாழ்வின்‌ முடிவைக்‌ காட்டுகிறது. அதுபோல்‌ ஒருவனது 
அசுத்த வாழ்வின்‌ இறுதியைக்‌ காட்டும்‌ சின்னமாக அமைந்து நிற்கிறது 
யோர்தான்‌. அங்ஙனமே ஒருவன்‌ யோர்தானைக்‌ கடந்து தனது சுயமுயற்சி 
வாழ்விற்கு ஒரு முடிவு கட்டிவிட்டுக்‌ கிறிஸ்தவ வாழ்வுக்குள்‌ பிரவேசிக்கிறான்‌. 
சுயநீதி வாழ்க்கை தொலைந்து போய்‌, விசுவாச வாழ்க்கை ஆரம்பித்துவிட்டது 
என்பதற்கு, யோர்தானைக்‌ கடந்து செல்லுதல்‌ காட்டி நிற்கும்‌. மாம்ச 
வாழ்வுக்கும்‌ ஆன்ம வாழ்வுக்கும்‌ இடையே கிடப்பதுதான்‌ யோர்தான்‌. 
கிறிஸ்துவையே ந௫ மையமாகக்‌ கொண்ட தூய வாழ்க்கை ஆரம்பிக்கும்‌ 
முன்னர்‌ யோர்தானைத்‌ தாண்டிச்‌ செல்லவேண்டும்‌. நரக வாழ்வக்கும்‌ 
மோட்சவாழ்வக்கும்‌ இடைச்சுவராகிய யோர்தானை வென்றேறிச்‌ செல்ல 
வேண்டும்‌. 


சிற்றின்ப வாழ்வு நடத்துகிறவன்‌ எப்படி பேரின்ப வாழ்வுக்குள்‌ பிரவேசிக்கமுடியும்‌. 
மாம்சச்‌ சிந்தையுள்ள மனிதன்‌ எவ்வாறு கிறிஸ்துவின்‌ சிந்தையுள்ளவனாக 
முடியும்‌? துர்க்குணத்தில்‌ தாயின்‌ கர்ப்பதில்‌ உருவாக்கப்பட்டவன்‌ எப்படி 
நற்குணத்தில்‌ வளரமுடியும்‌? சாத்தானுக்கு அடிமையானவன்‌ எவ்வாறு 
கிறிஸ்துவுக்கு அடிமையாக முடியும்‌? பாவ வாழ்வில்‌ அமிழ்ந்தவன்‌ எங்ஙனம்‌ 
பரிசுத்த வாழ்வு நடத்த முடியும்‌? மனிதனால்‌ இது கூடாதுதான்‌. ஒரு 
மனிதனாலும்‌ இது இயலாததுதான்‌. இந்த இடர்கட்டையைக்‌ கடந்து 
செல்வதற்குக்‌ கிறிஸ்துவின்மீது விசுவாசம்‌ வேண்டும்‌. விசுவாசக்‌ கப்பலாலன்றி 
இப்பாழுங்கடலைக்‌ கடக்க எவராலும்‌ முடியாது. 


உடன்படிக்கைப்‌ பெட்டியைச்‌ சுமந்த ஆசாரியர்கள்‌ கால்பட்டவுடனே யோர்தான்‌ 
தண்ணீர்‌ நின்று, இஸ்ரவேலர்‌ கடந்து செல்லத்தக்கதாக ஒரு வறண்ட பாதை 
ஏற்பட்டது. ஆசாரியர்கள்‌ உடன்படிக்கைப்‌ பெட்டியை சுமந்து கொண்டு 
நிற்காமல்‌, உடன்படிக்கைப்‌ பெட்டியின்றி யோர்தான்‌ ஓரத்தில்‌ நின்றிருந்தால்‌, 
நிச்சயமாக யோர்தானின்‌ தண்ணீர்‌ நின்றிருக்காது. 


இன்று நம்மொவ்வருவருக்கும்‌ பரிசுத்த வாழ்வாகிய பரம கானான்‌ வாழ்வுக்குள்‌ 
பிரவேசிக்க அளவற்ற ஆசையுண்டு. ஆனால்‌ அதன்‌ குறுக்கே 
முட்டுக்கட்டைபோல்‌ முண்டிக்‌ கிடக்கிறது யோர்தான்‌. அந்த யோர்தானைக்‌ 
கடப்பதற்கு நாம்‌ இதுகாறும்‌ வெறுமனே தனியே சென்றோம்‌. ஆகவே 
தோல்வியுற்றோம்‌. இன்றோ, உடன்படிக்கைப்‌ பெட்டியைச்‌ சுமந்து செல்வோம்‌. 
உடன்படிக்கைப்‌ பெட்டி தெய்வ சமூகத்தைக்‌ குறிக்கும்‌. ஆகவே, நாம்‌ இன்று 
கிறிஸ்துவோடுகூடச்‌ சென்றால்‌, கரை புரண்டு வரும்‌ யோர்தானைக்‌ கடந்து 
செல்வதற்கோர்‌ வழியைக்‌ காண்போம்‌. மனிதனால்‌ கூடாததுதான்‌. ஆனால்‌ 
தேவனால்‌ எல்லாம்‌ கூடும்‌ அல்லவா! என்னைப்‌ பலப்படூத்துகிற 
கிறிஸ்துவினாலே எல்லாவற்றையுஞ்‌ செய்ய எனக்குப்‌ பலமுண்டு என்று 

யோர்தானைக்‌ கடந்து சென்ற பவுலடிகள்‌ வீரமுழக்கம்‌ செய்கிறார்‌. கிறிஸ்துவின்‌ 
மீதுள்ள விசுவாசமே யோர்தானை ஜெயிக்கிற ஜெயம்‌. இயேசு கிறிஸ்துவை 
விசுவாசிக்கிறவனே பாக்கியவான்‌. இயேசுவை விசுவாசிக்கிறவன்‌ எவனோ 
அவன்‌ கடந்து செல்ல முடியாத யோர்தான்‌ இவ்வுலகில்‌ இல்லை. நிர்ப்பந்தமான 
மனுஷன்‌ நான்‌! இந்த யோர்தானிலிருந்து யார்‌ என்னை விடூதலையாக்குவார்‌? 
இதோ, உன்னை விடுதலையாக்கக்கூடிய ஒரு கடவுள்‌ உன்முன்‌ நிற்கிறார்‌. 
அவர்தாம்‌ இயேசு சுவாமி. அவராலேயன்றி வேறு எவராலும்‌ நமக்கு விடுதலை 
இல்லை. இயேசுவின்‌ அருளால்‌, அவருடைய சிலுவை புண்ணியத்தால்‌ நாம்‌ 
வனாந்தர பாவ வாழ்வை நீத்து, முட்டுக்கட்டையாகிய யோர்தானை 
உடைத்தெறிந்துவிட்டு, பரிசுத்த ஜெயவாழ்க்கைக்குள்‌ பிரவேசிப்போமாக. 


நீ தற்பொழுது ஆற்றுகிற மட்டரகமான கிறிஸ்தவ வாழ்வை உதறிவிட்டு 
அதிவுன்னத தூய வெற்றி வாழ்வு கிறிஸ்துவுக்குள்‌ நீ அனுபவியாதபடி 
உன்னைத்‌ தடுத்து நிற்கும்‌ இரகசிய பாவமாகிய முட்டுக்கட்டை எது என்று 
உடனே சிந்தித்துப்பார்‌. இந்த யோர்தானைக்‌ கடந்து நீ உடனே முதல்‌ ரகமான 
கிறிஸ்தவ பரிசுத்த ஜெய ஜீவியம்‌ செய்ய முற்படுவாயாக. அதற்கு இயேசு 
உனக்குத்‌ துணை செய்கிறார்‌. உன்னைத்‌ தட்டி எழுப்புகிறார்‌. உன்னைத்‌ 
தூக்கிச்‌ செல்கிறார்‌. உன்னைக்‌ கானானுக்குள்‌ கால்‌ மிதிக்கக்‌ கிருபை 
செய்கிறார்‌. நாம்‌ நாளுக்குநாள்‌ பரிசுத்த ஜீவியத்தில்‌ முன்னேற வேண்டும்‌. 
அதற்குத்‌ தடையாக நிற்கும்‌ யோர்தானை ஒவ்வொரு நாளும்‌ கடந்து செல்ல 
வேண்டும்‌. அதற்கு உடன்படிக்கைப்‌ பெட்டியைச்‌ சுமந்து செல்ல வேண்டும்‌. 
அதாவது இயேசு கிறிஸ்துவோடுகூடச்‌ செல்ல வேண்டும்‌. இயேசு கிறிஸ்து நம்‌ 
சொந்தத்‌ தெய்வமாக, நம்‌ சொந்த இரட்சகராக நம்‌ இதயத்தில்‌ தங்கி 
வாழவேண்டும்‌. 


ஒரு முக்கியமான கேள்வி. கடவுள்‌ எல்லா மனிதருக்கும்‌ பொதுவான 
தெய்வமாக இருக்க வேண்டியவர்‌. அவரிடம்‌ பாராபட்சம்‌ காணப்படக்கூடாது 
அல்லவா? அப்படியிருக்க அவர்‌ ஏன்‌ கானானியரைப்‌ பகைத்தார்‌? 
இஸ்ரவேலரோடுகூடச்‌ சேர்ந்துகொண்டு ஏன்‌ கானானியரை எதிர்த்துப்‌ போராடிக்‌ 
கொன்றொழித்தார்‌? இஸ்ரவேலருக்கும்‌ கானானியருக்கும்‌ பகை, போர்‌, ஏன்‌ 
மூளவேண்டும்‌? 


இஸ்ரவேலருக்கும்‌ கானானியருக்கும்‌ நடந்த சண்டையை இருவேறு 
சாதியினரிடையே நடந்த சண்டையாகக்‌ கருதக்கூடாது. அதை நீதிக்கும்‌ 
அந்திக்கும்‌ பரிசுத்தத்திற்கும்‌ அசுத்தத்திற்கும்‌, பரிசுத்தத்திற்கும்‌ அசுத்த 
ஆவிகளுக்கும்‌, ஒன்றான மெய்த்‌ தெய்வத்திற்கும்‌ சாத்தானுக்கும்‌ இடையே 
நிகழ்ந்த யுத்தமாகவே கருதவேண்டும்‌. கானானியர்‌ அசுத்த வாழ்வில்‌ 
மூழ்கியிருந்தார்கள்‌. சிற்றின்பத்தில்‌ புதைந்து போனார்கள்‌. அசுத்த ஆவிகளைத்‌ 

தொழுது அவைகளுக்குப்‌ பலியிட்டூுத்‌ தொண்டாற்றி வந்தார்கள்‌. பாகாலைச்‌ 
சேவித்தார்கள்‌. ஒன்றான மெய்த்தெய்வத்தையோ மறந்து விட்டார்கள்‌. 


ஆனால்‌ இஸ்ரவேலரோ தங்கள்‌ குறைவுகள்‌ மத்தியிலும்‌ ஒன்றான மெய்த்‌ 
தெய்வத்தை மறக்கவில்லை. அவர்களின்‌ முற்பிதாக்களாகிய ஆபிரகாம்‌ ஈசாக்கு 
யாக்கோபு போன்றவர்கள்‌ மெய்த்தேவனிடத்தில்‌ விசுவாசம்‌ வைத்து அவரையே 
வழிபட்டார்கள்‌. ஆகவே, இஸ்ரவேலரோடுகூட தெய்வசமுகத்தின்‌ சின்னமாக 
உடன்படிக்கைப்‌ பெட்டி இருந்தது. இத்தகைய தெய்வ மக்களுக்கே பாலும்‌ 
தேனும்‌ ஓடுகிற கானான்‌ தேசம்‌ உரித்தானது. கானானியரோ தங்கட்குப்‌ 
பிறப்புரிமையாக இருந்த கானான்‌ தேசத்தை இழந்துவிட நேரிட்டது. அதற்கு 
ஆணித்தரமான முதற்காரணம்‌ அவர்கள்‌ ஒன்றான மெய்த்‌ தெய்வத்தை 
மறந்துவிட்டுத்‌ தங்கள்‌ மனம்போனபடி அசுத்த வாழ்க்கை ஆற்றி, சாத்தனை 
வழிபட்டு வந்ததுதான்‌. அவர்களுக்குள்‌ ஓர்‌ அற்ப விசுவாசி இருந்தாள்‌. அவள்‌ 
பெயர்‌ ராகாப்‌. அவள்‌ ஒன்றான மெய்க்‌ கடவுளை விசுவாசிக்கவே, அந்த 
விசுவாசமே அவளுக்கு நீதியாக எண்ணப்பட்டது. அந்த ராகாப்‌ என்னும்‌ 
விசுவாசிக்கு, மெய்க்‌ கர்த்தரை நம்பினவளுக்கு, கானான்‌  சுத்தரம்‌ 
நிலைத்திருக்கவில்லையோ? 


அதே சமயத்தில்‌ இஸ்ரவேலராக இருந்த போதிலும்‌, மெய்த தெய்வத்திற்கு 
விரோதமாக அவிசுவாசம்‌ காட்டின ஒருவரேனும்‌ கானானில்‌ கால்‌ 
மிதிக்கவில்லையே. எகிப்திலிருந்து புறப்பட்டவர்களில்‌ கடைசிவரை 
கர்த்தரிடத்தில்‌ விசுவாசம்‌ கொண்ட காலேபும்‌ யோசுவாவும்தான்‌ கானானுக்குள்‌ 
பிரவேசித்தார்கள்‌. இதிலிருந்து நாம்‌ அறியக்கிடக்கிற ஒரு சத்தியம்‌ யாதெனில்‌, 
யாரென்றாலும்‌ சரி, இஸ்ரவேலரோ, கானானியரோ, மோசேயோ, யாரானாலும்‌ 
யாரொருவர்‌ ஒன்றான மெய்த்தேவனிடம்‌ விசுவாசம்‌ கொள்கிறார்களோ 
அவர்களுக்கே கானான்‌ வாழ்வு கிட்டூம்‌. விசுவாசியாதவர்கள்‌ வனாந்தரத்திலே 
மாண்டு ஒழிவார்கள்‌. ஒரு கால்‌ கானானைத்‌ தங்கள்‌ பிறப்புரிமையாகக்‌ கொண்ட 
கானானியரும்‌ தேவனை மறந்தால்‌ அழிவது திண்ணம்‌. ராகாப்‌ போன்ற அற்ப 
விசுவாசிகள்‌ கானானைச்‌ சுதந்தரிப்பார்கள்‌. அந்த விசுவாசிகளின்‌ வம்சத்தில்‌ 
கிறிஸ்து பிறப்பார்‌. விசுவாசிகளின்‌ இருதயங்களில்‌ கிறிஸ்து தங்குவார்‌. கீழ்‌ 
நாட்டாரோ மேல்நாட்டாரோ யாரொருவர்‌ இயேசுவை விசுவாசிக்கிறார்களோ 
அவர்கள்‌ பரம கானானைச்‌ சுதந்தரிப்பார்கள்‌. 


அவன்‌ கள்ளன்தான்‌. வாழ்க்கை முழுவதையும்‌ கள்ளங்கபட்டில்‌ 
கழித்தவன்தான்‌. அதுவும்‌ கடைசி நேரந்தான்‌. எனினும்‌ அவன்‌ இயேசுவை 
விசுவாசித்தான்‌. ஆகையால்‌ இயேசுவுடன்‌ பரதீசுக்கள்‌ செல்லும்‌ பெரும்‌ 
பாக்கியம்‌ பெற்றான்‌ அல்லவா? 

பலஸ்தீனா நாட்டைக்‌ கடவுள்‌ இஸ்ரவேலருக்குக்‌ கொடுத்ததில்‌ ஒரு பெரிய 
இரகசியம்‌ அடங்கியுள்ளது. இஸ்ரவேலர்‌ தங்கள்‌ பலவீனங்கள்‌ மத்தியிலும்‌, 
ஒன்றான மெய்த்‌ தேவனிடம்‌ விசுவாசம்‌ கொண்டனர்‌. ஆனால்‌ கானானியருக்கோ 
உண்மையான தெய்வ விசுவாசம்‌ இல்லை. அவர்கள்‌ பிசாசை வழிபட்டனர்‌. 
இந்த அவிசுவாசிகள்‌ பலஸ்தீனாவில்‌ பரிசுத்த தெய்வம்‌, தெய்வமனிதனாக 
அவதரித்துப்‌ பிறக்கமுடியாது. கண்‌ கண்ட தெய்வத்திற்காக அதாவது 
மேசியாவுக்காகக்‌ காத்திருந்து, வழி வகைகளைச்‌ செவ்வைப்‌ பண்ணிக்‌ 
கொண்டிருக்கும்‌ விசுவாசிகள்‌ வாழும்‌ நாட்டில்தான்‌ தெய்வம்‌ கிறிஸ்துவாகப்‌ 
பிறக்க முடியும்‌. ஆகவே, விழுந்துபோன மனுக்குலத்தை இரட்சிப்பதற்குத்‌ 
தேவன்‌ மனித அவதாரம்‌ எடூப்பதற்கு முன்னர்‌, அவர்‌ பிறக்கப்போகும்‌ கானான்‌ 
நாட்டில்‌ விசுவாசிகளின்‌ வம்சம்‌ குடியிருக்கவேண்டும்‌. ஆகையால்தான்‌ 
அண்டவர்‌ எத்தனையோ ஆண்டுகளுக்கு முன்பு விசுவாசிகளின்‌ தந்தையாகிய 
ஆபிரகாமின்‌ பிற்‌ சந்ததியாருக்குக்‌ கானான்‌ நாட்டை வாக்களித்திருந்தார்‌. தாம்‌ 
செய்த வாக்கைப்‌ பின்னர்‌ நிறைவேற்றியும்‌ விட்டார்‌. ஆனால்‌ கானான்‌ 
நாட்டிலுள்ள பூர்வீகக்‌ குடிகளான கானானியரும்‌, ஏத்தியரும்‌, ஏவியரும்‌, 
கிர்காசியரும்‌, எமோரியரும்‌ எபூசியரும்‌ பெர்சியரும்‌ ஒன்றான 
மெய்த்தெய்வத்தின்மீது விசுவாசம்‌ வைத்து அவர்‌ ஒருவரையே வணங்கி 
வந்திருந்தால்‌ இந்த யுத்தமெல்லாம்‌ நடந்திருக்க அவசியம்‌ ஏற்பட்டிருக்காது 
அன்றோ? ஆனால்‌, இப்பொழுதோ கானானின்‌ பூர்வீகக்‌ குடிகள்‌ சோரம்‌ 
போய்விட்டார்கள்‌. ஆகையால்‌ அவர்களை அழித்து விட்டு, கானான்‌ தேசம்‌ 
ஆபிரகாமின்‌ விசுவாசச்‌ சந்ததியார்‌ வசம்‌ ஒப்பவிக்கப்பட்டது. 


இந்த விசுவாசப்‌ பரம்பரையில்‌ வந்த பலத்த உண்மையான விசுவாசியாகிய 
மரியாளின்‌ வயிற்றில்‌ கானான்‌ நாட்டில்‌ தெய்வம்‌ மனிதனாக அவதரித்தார்‌. 
தெய்வ மனிதன்‌ பெத்லகேமிலே பிறந்தார்‌. மானிடரை மீட்பான்‌ வேண்டி, 
கானானிலுள்ள எருசலேமில்‌ சிலுவை மரணமுற்றார்‌. அதே கானான்‌ நாட்டின்‌ 
ஒரு புதுக்‌ கல்லறையில்‌ அவர்‌ அடக்கம்‌ பண்ணப்பட்டார்‌. ஆனால்‌ மரணம்‌ 
அவரை ஆண்டு கொள்ள முடியவில்லை. அவர்‌ நித்திய ஜீவனுள்ள தெய்வம்‌ 
அன்றோ! அவர்‌ மூன்றாம்‌ நாளில்‌ உயிர்த்தெழுந்துவிட்டார்‌. மரித்தேன்‌, 
அனாலும்‌ இதோ, சதாகாலங்களிலும்‌ உயிரோடிருக்கிறேன்‌ என்று வெற்றி முரசு 
கொட்டுகிறார்‌ இயேசு கிறிஸ்து. ஆமென்‌, அல்லேலூயா! இயேசுநாதர்‌ 
மரணத்திற்கும்‌ பாதாளத்திற்கும்‌ உரிய திறவுகோல்களை 
உடையவராயிருக்கிறார்‌. இதோ, உலகத்தின்‌ முடிவு பரியந்தம்‌ சகல 
நாட்களிலும்‌ நான்‌ உங்களுடனேகூட இருக்கிறேன்‌ என்கிறார்‌. வானத்திலும்‌ 
பூமியிலும்‌ சகல அதிகாரமும்‌ அவருக்குக்‌ கொடுக்கப்பட்டிருக்கிறது என்பதை 
ஒருக்காலும்‌ மறக்கவேண்டாம்‌. அந்த இயேசு பெந்தெகொஸ்தே நாளிலே 
பரிசுத்த ஆவியைத்‌ தமது விசுவாசிகள்மீது பொழிந்தருளி அவர்களுக்குள்‌ 

வாசம்பண்ணினார்‌. ஆகவே, அவர்கள்‌ பலபல முட்டுக்கட்டைகளாகிய 
யோர்தானைக்‌ கடந்து பரிசுத்த ஜெயஜீவியம்‌ செய்தார்கள்‌. 


தாங்கள்‌ பெற்ற இப்பேரின்ப வாழ்வு இவ்வையகமும்‌ பெறவேண்டும்‌ என்று 
துடித்தார்கள்‌. அதற்குக்‌ காரணராகிய கிறிஸ்துவைப்‌ பிறருக்குச்‌ சுவிசேஷமாக 
அறிவித்தார்கள்‌. 


இச்சுவிசேஷ வாழ்க்கையில்‌ எத்தனையோ இன்னல்கள்‌ சோதனைகளாகிய 
யோர்தான்‌ குறுக்கிட்டு நின்றன. கிறிஸ்துவால்‌ அந்த யோர்தானையெல்லாம்‌ 
கடந்து சென்றார்கள்‌. கிறிஸ்துவால்‌ யோர்தானின்‌ மீது வெற்றிகொண்டார்கள்‌. 
நீ தண்ணீரையும்‌ நதிகளையும்‌ கடந்துபோவாய்‌. நதி வெள்ளம்‌ உன்மேல்‌ 
புரளுவதில்லை. காரணம்‌, ந தண்ணீர்களைக்‌ கடக்கும்போது உன்‌ தேவனாகிய 
நான்‌ உன்னோடேகூட இருப்பேன்‌. நீ அக்கினியில்‌ நடக்கும்போது 
வேகாதிருப்பாய்‌. அக்கினி ஜுவாலை உன்பேரில்‌ பற்றாது. பயப்படாதே. 
உன்னை மீட்டுக்கொண்டேன்‌. உன்னைப்‌ பேர்‌ சொல்லி அழைத்தேன்‌. நீ 
என்னுடையவன்‌ என்று தேவன்‌ இன்று உன்னைப்‌ பார்த்து சொல்லுகிறார்‌ 
(ஏசா.43:1-2). 


ஆம்‌, தேவன்‌ உன்னோடுகூட இருந்தால்‌ மாத்திரமே ந யோர்தானைக்‌ கடந்து 
கானானுக்குள்‌ பிரவேசிக்க முடியும்‌. இஸ்ரவேலர்‌ யோர்தானைக்‌ கடந்ததின்‌ 
இரகசியம்‌ யாதெனில்‌, தேவப்‌ பிரசன்னத்தின்‌ சின்னமாகிய உடன்படிக்கைப்‌ 
பெட்டி அவர்களோடு கூடச்‌ சென்றது. இதோ, சர்வ பூமிக்கும்‌ 
ஆண்டவராயிருக்கிறவருடைய உடன்படிக்கைப்‌ பெட்டி உங்கள்‌ முன்னே 
யோர்தானிலே போகிறது, என்று யோசுவா இயம்புகிறான்‌ (யோசு.3:11). ஆகவே 
யோர்தான்‌ வெற்றிச்‌ சின்னம்‌ உடன்படிக்கைப்‌ பெட்டிதான்‌ என்பது 
அறியக்கிடக்கிறது. இந்த ஓர்‌ அதிகாரத்திலயே உடன்படிக்கைப்‌ பெட்டி என்ற 
பதம்‌ பத்து தடவை வருகிறது. தேவ பிரசன்னம்‌ அவர்களோடுகூடச்‌ செல்ல 
வில்லையானால்‌, அவர்கள்‌ யோர்தானில்‌ படுதோல்வி அடைந்திருப்பர்‌. நம்‌ 
வாழ்வின்‌ தோல்விக்கு மூலகாரணம்‌ தேவன்‌ நம்மோடுகூட இராமையே ஆகும்‌. 
யோர்தானைக்‌ கண்டு மயங்கி நிற்கும்‌ கிறிஸ்தவனே, கேள்‌. இந்த யோர்தான்‌ 
உனக்கு முன்பாக எதிர்படூமுன்‌ கிறிஸ்துவின்மேல்‌ கெத்சமனேயில்‌ புரண்டு 
போனது என்பதை மறவாதே. கொல்கொதா மலையில்‌ இந்த யோர்தான்‌ அவரை 
மூழ்கடித்தது, கல்லறையில்‌ அவரை ஆழ்த்தி விட்டது. எனினும்‌ மூன்றாம்‌ நாள்‌ 
இந்த யோர்தானை விட்டூ வெற்றி வேந்தராக வெளியேறினார்‌ இயேசு கிறிஸ்து. 
உனக்காகவே, உன்னுடைய யோர்தானையே தாம்‌ ஏற்றுக்கொண்டு, அதில்‌ 
அப்படியே ஆழ்ந்து விடாமல்‌ கரையேறி விட்டார்‌ கிறிஸ்து. ஆகையால்‌ இன்று 
அந்த யோர்தானுக்கு உன்மேல்‌ அதிகாரம்‌ இல்லை. யோர்தானில்‌ ஒரு 
வழியைத்‌ திறந்துவிட்டார்‌ இயேசு கிறிஸ்து. அவரை விசுவாசித்து அவர்‌ வழியே 

செல்பவர்கட்கு யோர்தான்‌ மேல்‌ வெற்றியும்‌ கானான்‌ சுதந்திரமும்‌ கிட்டும்‌. 
கிறிஸ்துவே நமக்கு வழியும்‌ சத்தியமும்‌ ஜீவனுமாயிருக்கிறார்‌. அவரை நம்பி 
அவர்‌ வழி சென்றவர்கள்‌ இதுவரை ஒருவரும்‌ ஒருக்காலும்‌ 
ஏமாற்றமடைந்ததில்லை. அவரை விசுவாசித்து அவர்‌ சென்ற வழி சென்ற 
அத்தனை பேர்களும்‌ யோர்தானைக்‌ கடந்து நித்திய ஜீவகரை 
சேர்ந்துள்ளார்கள்‌. 


நமது அன்றாட வாழ்வில்‌, தினந்தோறும்‌ யோர்தானைக்‌ கடந்து செல்ல 
வேண்டியதிருக்கிறது. இத்தகைய யோர்தான்‌ எங்கே உள்ளது? சாப வாழ்வை 
விட்டு ஆசீர்வாதங்களுக்குள்‌ செல்ல விரும்பின்‌, இரண்டும்‌ இடையே குறுக்கிட்டு 
நிற்பது அவிசுவாசம்‌ எனும்‌ யோர்தான்‌. பாவ வாழ்வைிட்டு, பரிசுத்த 
வாழ்வுக்குள்‌ நுழைய ஆசிப்பின்‌, இரண்டுக்கும்‌ குறுக்கே இருதயக்‌ கடினமாகிய 
யோர்தான்‌ எழும்பிவிடுகிறது. இவ்வாறே இருள்‌ வாழ்வுக்கும்‌ பேரொளி 
வாழ்வுக்கும்‌ ஊடேயிருப்பது யோர்தான்‌ என்னும்‌ இரும்புத்திரை. சாத்தானின்‌ 
அடிமை வாழ்வை உதறிவிட்டூக்‌ கிறிஸ்துவின்‌ ஆட்சிக்குள்‌ பிரவேசிக்க 
முற்படின்‌, அவநம்பிக்கை இடையே முட்டுக்கட்டையாக எழுந்து நிற்கிறது. 
கிறிஸ்தவ வட்டரக வாழ்வை நீத்து, உலர்‌ பரிசுத்த வெற்றி வாழ்வில்‌ 
ஈடுபடுவதை, இரகசிய பாவமாகிய யோர்தான்‌ இடை மறித்து நிற்கிறது. ஆகவே 
யோர்தானைக்‌ கடக்காவிட்டால்‌ நமக்கு ஆசீர்வாத வாழ்வு கிட்டாது. 


ஆனால்‌, ஆசீர்வாதம்‌ என்றால்‌ என்ன? கிறிஸ்துதான்‌ நமது ஆசீர்வாதம்‌. 
இம்மைக்கும்‌ மறுமைக்கும்‌ போதுமான பேராசீர்வாதம்‌ இயேசுதான்‌. வெற்றி 
வேந்தராகிய இயேசுகிறிஸ்த்துவை நாடு. அப்பொழுது அவரால்‌ உனக்கு வெற்றி 
வாய்க்கும்‌. கிறிஸ்துவே நமது வெற்றியன்றோ! நமது இலட்சியம்‌ மோட்சம்‌ 
அன்று, இயேசுதான்‌ நமது இலட்சியம்‌. இயேசுவை அடைந்தவன்‌ மோட்சம்‌ 
அடைந்தவன்‌ ஆவான்‌. பரிசுத்தராகிய இயேசுவை நாடூ. இயேசு அடைந்தவன்‌ 
பரிசுத்தம்‌ அடைந்தவன்‌ ஆவான்‌. நமது இலக்கு இரட்சிப்பு அன்று, 
இரட்சகராகிய இயேசுவே நமது இலக்காக இருக்கவேண்டும்‌. இயேசுவை 
அடைந்தவன்‌ இரட்சிப்பு அடைந்தவன்‌ ஆவான்‌. சாந்தி, சமாதானம்‌ அல்ல, 
சமாதானப்‌ பிரபுவாகிய இயேசுவையே தேடு. இயேசுவை அடைந்தவன்‌ சாந்தி, 
சமாதானம்‌ அடைந்தவன்‌ ஆவான்‌. நாம்‌ வாழ்வதெல்லாம்‌ இயேசுவை 
அடைவதற்கே. நமது ஆசையெல்லாம்‌ இயேசுவே, நமது பேரின்பமெல்லாம்‌ 
இயேசுவே. அவரை அடையாதபடி தடூப்பதெல்லாம்‌ யோர்தானே. நமது ஆத்ம 
நேசராகிய இயேசுவையும்‌ நம்மையும்‌ பிரித்து வைக்கும்‌ எப்பாவ 
யோர்தானையும்‌ தாண்டிச்‌ செல்ல அவரே வழி வகுத்துள்ளார்‌. அவர்‌ அருளால்‌ 
எந்த யோர்தானையும்‌ நாம்‌ கடந்து செல்லலாம்‌. அவர்‌ சிலுவைப்‌ 
புண்ணியத்தால்‌ நாம்‌ கடக்க முடியாத யோர்தான்‌ ஒன்றுளதோ! ஆசீர்வாதம்‌ 
வேண்டுமா? யோர்தானைக்‌ கடந்து செல்‌. எத்தகைய ஆசீர்வாதம்‌ வேண்டும்‌? 

எது பேராசீர்வாதம்‌? அழியாப்‌ பேரின்பப்‌ பேராசீர்வாதம்‌ கிறிஸ்து ஒருவரே. அந்த 
ஆசீர்வாதத்தை அடைவதற்கு ஒரே வழியும்‌ அவரே. 


5. கிறிஸ்தவனும்‌ சிலுவையும்‌ 
தியான வாசிப்பு: யோசுவா 4:1-24 


பழைய ஏற்பாட்டிலுள்ள யோசுவாவின்‌ ஆகமத்திற்கும்‌ புதிய ஏற்பாட்டிலுள்ள 
எபேசியர்‌ நிருபத்திற்கும்‌ அதிக ஒற்றுமை உண்டு. தெய்வமக்கள்‌ வெற்றியுள்ள 
வாழ்க்கை எவ்வாறு நடத்தவேண்டும்‌ என்பது இந்த யோசுவாவின்‌ புத்தகத்தில்‌ 
சொல்வோவியமாகச்‌ சிறப்புடன்‌ சித்தரிக்கப்பட்டுள்ளது. முதல்‌ நான்கு 
அதிகாரங்களில்‌ இஸ்ரவேல்‌ புத்திரர்‌ யோர்தான்‌ நதியை அடைந்த விதத்தையும்‌, 
அதனை அற்புதமாகக்‌ கடந்த முறையையும்‌ அதிவிவரமாகக்‌ காணலாம்‌. 
கர்த்தரின்‌ கிருபையால்‌ யோர்தான்‌ நதியை அதிசயமாய்க்‌ கடந்தார்கள்‌. பாலும்‌ 
தேனும்‌ ஓடுகிற கானான்‌ தேசத்தில்‌ கால்‌ வைத்தார்கள்‌. அவர்கள்‌ அவ்வாறு 
யோர்தானுக்கு அக்கரையில்‌ பெருமிதத்துடன்‌ பாளயம்‌ இறங்கின முதல்‌ இடம்‌ 
கில்கால்‌ ஆகும்‌. இந்தக்‌ கில்கால்‌ அவர்களுக்கு மாபெரும்‌ முக்கிய 
அதிஉன்னதமான பாளயம்‌ ஆயிற்று. அவர்கள்‌ சரித்திர ஏட்டில்‌ பெருமையுடன்‌ 
குறிப்பிடத்தக்க புனிதமான இடம்‌ கில்கால்‌. கானான்‌ வாசிகளான பண்டைக்‌ 
குடிமக்களோடு போரிடுவதற்கு இந்தக்‌ கில்கால்‌ ஒரு சிறந்த தளமாகப்‌ 
பயன்படூத்தப்பட்டது. அவர்கள்‌ வெற்றிமேல்‌ வெற்றி கண்ட காலத்திலும்‌, 
தோல்வி கண்ட வேளைகளிலும்‌ மீண்டும்‌ மீண்டும்‌ இளைப்பாறுதலுக்காக வந்து, 
தங்கின இடம்‌ கில்கால்‌. 


கில்கால்தான்‌ அவர்கள்‌ அடிக்கடி போய்‌ வந்து தங்கி, பதிவிருந்து, ஆலோசித்து, 
இளைப்பாறி, திட்டமிட்டு, சத்துருக்களை மடங்கடிக்க பயன்பட்ட கேந்திர 
ஸ்தானமாகும்‌. போர்க்களத்திற்குச்‌ செய்தி அனுப்ப உதவும்‌ மாபெரும்‌ 
போக்குவரவு தலைமைக்‌ காரியாலயமாகத்‌ திகழ்ந்தது. 


அவர்களுக்கு முன்னால்‌ எரிகோவும்‌ இதர நாடுகளும்‌ இருந்தன, கானானில்‌ 
வாழ்ந்த பூர்வீக பகை அரசுகளையெல்லாம்‌ அவர்கள்‌ வெல்லவேண்டும்‌. 
பகைவரை வென்றால்தான்‌ அவர்கள்‌ நாட்டைச்‌ சுதந்தரித்துக்‌ கொள்ள முடியும்‌. 
ஆகவே, கானான்‌ சுதந்திரத்திற்கு முன்னால்‌ பெரும்போர்‌ நிகழ்த்தியே 
தீரவேண்டும்‌. பேரின்ப வாழ்வு பெற போர்‌ வாழ்வு அத்தியாவசியம்‌. இவ்விதி 
கிறிஸ்தவ வாழ்க்கைக்குப்‌ பொருந்தும்‌. வெற்றியுள்ள கிறிஸ்தவ வாழ்வு நடத்த 
விரும்புகிறவன்‌ போர்‌ வாழ்வு நடத்தித்தான்‌ ஆகவேண்டும்‌. போர்‌ இன்றேல்‌ 
வெற்றி இல்லை. போரும்‌ வெற்றியும்‌ இணைந்த வாழ்வே கிறிஸ்தவ வாழ்வு. 
பெரும்‌ வெற்றியடைய, பெரும்‌ போர்‌ புரிந்தே ஆகவேண்டும்‌. ஆனால்‌ 

போருக்குப்‌ புறப்படுமுன்‌, எரிகோவைத்‌ தாக்க தீவிரமாகச்‌ சாடூமுன்‌, 
இஸ்ரவேலர்கள்‌ கில்காலில்‌ காத்திருந்து கர்த்தரிடமிருந்து பெறவேண்டிய 
ஆற்றலும்‌ யோசனையும்‌ பல உண்டு. கர்த்தருக்கு காத்திருத்தலே பெரிய 
காரியம்‌. கர்த்தரோடு ஜெபத்தில்‌ தனித்திருந்து அவரிடமிருந்து சக்தியைப்‌ 
பெறாவிட்டால்‌ போரில்‌ தோல்வியுறுவது திண்ணம்‌. 


நம்மில்‌ அநேகர்‌ கிறிஸ்துவின்‌ சிலுவைப்‌ புண்ணியத்தால்‌ பாவத்தின்‌ 
சம்பளமாகிய மரணத்தை, அதாவது யோர்தானைக்‌ கடந்து நித்திய ஜீவகரை 
ஏறியிருக்கலாம்‌. கானானில்‌ கால்மதித்து, கில்காலில்‌ பாளயம்‌ 
இறங்கியிருக்கலாம்‌. விசுவாசப்‌ பெருக்கால்‌ பொங்கியெழுந்து, எரிகோ என்னும்‌ 
பகை அரண்களைத்‌ தகர்த்தெறிய பாய்ந்து சாடத்‌ துடிக்கலாம்‌. எதிரே இருக்கும்‌ 
சாத்தானின்‌ கோட்டைகளை நொறுக்கித்‌ தூளாக்க விறுவிறுப்புக்‌ கொள்ளலாம்‌. 
ஆனால்‌ போருக்கு பொங்கியெழுமுன்‌, கில்காலில்‌ தங்கியிருக்கவேண்டும்‌. 
கர்த்தருடைய பாதத்தில்‌ பக்தி விநயமாய்க்‌ காத்திருக்கவேண்டும்‌. அவர்‌ 
கூறுவதைக்‌ கூர்ந்து கவனிக்கவேண்டும்‌. அவர்‌ சொல்லுகிறபடி நடக்க 
வேண்டும்‌. 


கில்காலில்‌ ஒவ்வொரு கிறிஸ்தவனும்‌ கற்க வேண்டிய ஆறு அதிமுக்கியமான 
பாடங்கள்‌ உள்ளன. அவைகளுள்‌ மிகமிக முக்கியமான இரண்டு பாடங்களைப்‌ 
பற்றி இந்த அதிகாரத்தில்‌ ஆராயலாம்‌. வெற்றியுள்ள கிறிஸ்தவ வாழ்வு நடத்த 
விரும்புகிற அனைவருக்கும்‌ இந்த இருவிதிகளும்‌, இரு கண்கள்‌ 
போன்றவையாகும்‌. ஒவ்வொரு கிறிஸ்தவனும்‌ இந்நெறியில்‌ சென்றுதான்‌ 
ஆகவேண்டும்‌. இதைத்‌ தவிர்த்து வேறொரு நெறியில்லை என்றே திட்டவட்டமாக 
அறைகூவுகிறேன்‌. நாம்‌ எல்லாரும்‌ செல்லவேண்டிய வழி ஒன்றுதான்‌. அவ்வழி 
கிறிஸ்துவே. நானே வழியென்று அவர்‌ பறைசாற்றவில்லையா ! 


(1) முதலாவது கில்கால்‌ ஒரு நினைவுப்‌ பாளையமாகத்‌ திகழ்ந்தது 


கர்த்தர்‌ யோசுவாவை நோக்கி: நீங்கள்‌ ஒவ்வொரு கோத்திரத்திற்கு 
ஒவ்வொருவராக ஜனங்களுக்குள்‌ பன்னிரண்டு பேரைத்‌ தெரிந்துகொண்டு, 
இங்கே யோர்தானின்‌ நடுவிலே ஆசாரியர்களின்‌ கால்கள்‌ நிலையாய்‌ நின்ற 
இடத்திலே பன்னிரண்டு கற்களை எடுத்து, அவைகளை உங்களோடே 
அக்கரைக்குக்‌ கொண்டுபோய்‌, நீங்கள்‌ இன்று இரவில்‌ தங்கும்‌ ஸ்தானத்தில்‌ 
அவைகளை வையுங்கள்‌ என்று அவர்களுக்குக்‌ கட்டளையிடுங்கள்‌ என்றார்‌. 
அப்பொழுது யோசுவா இஸ்ரவேல்‌ புத்திரரில்‌ ஒவ்வொரு கோத்திரத்துக்கு 
ஒவ்வொருவராக  ஆயத்தப்படுத்தியிருந்த பன்னிரண்டு பேரை அழைத்து, 
அவர்களை நோக்கி: நீங்கள்‌ யோர்தானின்‌ மத்தியில்‌ உங்கள்‌ தேவனாகிய 
கர்த்தரின்‌ பெட்டிக்கு முன்பாக கடந்துபோய்‌, உங்களுக்குள்ளே ஓர்‌ 


Page | 36 


அடையாளமாய்‌ இருக்கும்படிக்கு, இஸ்ரவேல்‌ புத்திரருடைய கோத்திரங்களின்‌ 
இலக்கத்திற்குச்‌ சரியாக, உங்களில்‌ ஒவ்வொருவன்‌ ஒவ்வொரு கல்லைத்‌ தன்‌ 
தோளின்‌ மேல்‌ எடுத்துக்கொண்டு போங்கள்‌. 


நாளை இந்தக்‌ கற்கள்‌ ஏதென்று உங்கள்‌ பிள்ளைகள்‌ உங்களைக்‌ 
கேட்கும்போது, நீங்கள்‌ கர்த்தருடைய உடன்படிக்கைப்‌ பெட்டிக்கு முன்பாக 
யோர்தானின்‌ தண்ணீர்‌ பிரிந்து போனதினால்‌ அவைகள்‌ வைக்கப்பட்டிருக்கிறது. 
யோர்தான்‌ கடந்துபோகிறபோது, யோர்தானின்‌ தண்ணீர்‌ பிரிந்துபோயிற்று. 
ஆகையால்‌ இந்தக்‌ கற்கள்‌ இஸ்ரவேல்‌ புத்திரருக்கு என்றைக்கும்‌ நினைப்பூட்டூும்‌ 
அடையாளம்‌ என்று சொல்லுங்கள்‌ என்றான்‌. யோசுவா கட்டளையிட்டபடி 
இஸ்ரவேல்‌ புத்திரர்‌ செய்து, கர்த்தர்‌ யோசுவாவோடே சொன்னபடியே 
இஸ்ரவேல்‌ புத்திரருடைய கோத்திரங்களின்‌ இலக்கத்திற்குச்‌ சரியாகப்‌ 
பன்னிரண்டு கற்களை யோர்தானின்‌ நடூவில்‌ எடுத்து, அவைகளைத்‌ 
தங்களோடேகூட அக்கரைக்குக்‌ கொண்டுபோய்‌, தாங்கள்‌ தங்கின இடத்திலே 
வைத்தார்கள்‌. யோர்தானின்‌ நடுவிலும்‌ உடன்படிக்கைப்‌ பெட்டியைச்‌ சுமந்த 
ஆசாரியரின்‌ கால்கள்‌ நின்ற இடத்திலே யோசுவா பன்னிரண்டு கற்களை 
நாட்டினான்‌. 


மோசே யோசுவாவுக்கு கட்டளையிட்டிருந்த எல்லாவற்றின்படியும்‌ 
ஜனங்களுக்குச்‌ சொல்லும்படி, கர்த்தர்‌ யோசுவாவுக்கு 
கட்டளையிட்டவையெல்லாம்‌ செய்து முடியுமட்டும்‌, பெட்டியைச்‌ சுமக்கிற 
ஆசாரியர்‌ யோர்தானின்‌ நடுவே நின்றார்கள்‌. ஜனங்கள்‌ தீவிரித்துக்‌ கடந்து 
போனார்கள்‌. ஜனமெல்லாம்‌ கடந்து போன பின்பு, கர்த்தருடைய பெட்டியும்‌ 
கடந்தது. ஆசாரியர்‌ ஜனத்துக்கு முன்பாகப்‌ போனார்கள்‌. 


இந்தப்‌ பிரகாரமாக முதல்‌ மாதம்‌ பத்தாம்‌ தேதியிலே ஜனங்கள்‌ 
யோர்தானிலிருந்து கரையேறி, எரிகோவுக்கு கீழெல்லையான கில்காலிலே 
பாளயமிறங்கினார்கள்‌. அவர்கள்‌ யோர்தானில்‌ எடூத்தக்கொண்டூ வந்த அந்தப்‌ 
பன்னிரண்டு கற்களையும்‌ யோசுவா கில்காலிலே நாட்டி, இஸ்ரவேல்‌ புத்திரரை 
நோக்கி: நாளை உங்கள்‌ பிள்ளைகள்‌ இந்தக்‌ கற்கள்‌ ஏதென்று தங்கள்‌ 
பிதாக்களைக்‌ கேட்கும்போது, நீங்கள்‌ உங்கள்‌ பிள்ளைகளுக்கு 
அறிவிக்கவேண்டியது என்னவென்றால்‌: இஸ்ரவேலர்‌ வெட்டாந்தரை வழியாய்‌ 
இந்த யோர்தானைக்‌ கடந்து வந்தார்கள்‌. பூமியின்‌ சகல ஜனங்களும்‌ 
கர்த்தருடைய கரம்‌ பலத்ததென்று அறியும்படிக்கு, நீங்கள்‌ சகல நாளும்‌ 
உங்கள்‌ தேவனாகிய கர்த்தருக்குப்‌ பயப்படும்படிக்கு, உங்கள்‌ தேவனாகிய 
கர்த்தர்‌ யோர்தானின்‌ தண்ணீருக்கும்‌ செய்து, அதை உங்களுக்கு முன்பாக 
நீங்கள்‌ கடந்து தீருமளவும்‌ வற்றிப்போகப்பண்ணினார்‌ என்று 
அறிவிக்கக்கடவீர்கள்‌ என்றான்‌. 

ஆம்‌ ஐயா, இதெல்லாம்‌ பழைய ஏற்பாட்டிலுள்ள பழங்கதை. இந்தப்‌ பண்டைக்‌ 
காலத்து வரலாற்றால்‌ என்ன பயன்‌? இந்த இஸ்ரவேலருடைய வாழ்க்கை 
வரலாற்றுக்கும்‌ என்னுடைய தற்கால கிறிஸ்தவ வாழ்க்கைக்கும்‌ என்ன 
சம்பந்தம்‌? என்று ஒருவர்‌ வினவலாம்‌. 


இஸ்ரவேலரின்‌ வாழ்க்கை ஒரு கிறிஸ்தவனின்‌ வாழ்க்கைப்‌ போக்கைச்‌ 
சித்தரித்துக்‌ காட்டுகிறது. புதிய ஏற்பாட்டு வரலாற்றிற்கும்‌ பழைய ஏற்பாடு 
வித்திடுகிறது. பரிசுத்த வேதாகமம்‌ பழைய ஏற்பாட்டில்‌ துளிர்த்து, புதிய 
ஏற்பாட்டில்‌ கனிந்து முற்றுகிறது. பழைய ஏற்பாடும்‌ புதிய ஏற்பாடும்‌ சேர்ந்தே 
பரிசுத்த வேதாகமமாக பூரணப்படுகிறது. பரிசுத்த வேதாகமத்தைச்‌ சரிவர 
கற்பதற்கு உதவும்‌ மாசிறந்த வியாக்கியானப்‌ புத்தகம்‌ பரிசுத்த வேதாகமம்தான்‌. 
புதிய ஏற்பாட்டில்‌ பொங்கி எழும்‌ ஒளிச்‌ சுடரைப்‌ பழைய ஏற்பாட்டில்‌ வீசி 
மிளிரச்செய்தால்‌, வேதாகமத்தின்‌ திரண்ட கருத்து பழைய எற்பாட்டிலும்‌ 
புதைந்து கிடப்பதைக்‌ கண்டூுணரலாம்‌. இயேசு சுவாமியின்‌ சிலுவை 
மரணத்தையும்‌ உயிர்த்தெழுதலையும்‌ பழைய ஏற்பாட்டுக்‌ கண்ணாடிக்குள்‌ 
கண்டு களிக்கலாம்‌. கல்வாரிச்‌ சிலுவையில்‌ தொங்கி இயேசு நாதர்‌ மரித்தார்‌. 
பிதாவாகிய தேவன்‌ தமக்கு நியமித்த ஓட்டத்தை இயேசுநாதர்‌ வெற்றியுடன்‌ ஓடி 
முடித்தார்‌. மனுக்குல இரட்சிப்புக்காகச்‌ செய்யவேண்டியது எல்லாம்‌ தனது 
அவதார காலத்தில்‌ செய்துமுடித்துவிட்டேன்‌ என்பதற்கு அறிகுறியாக முடிந்தது 
என்று சொல்லி, வீரவெற்றி முரசுகொட்டினார்‌. பாவ இரட்சிப்பின்‌ பூரண வெற்றி 
சிலுவையில்‌ நிறைவேறிவிட்டது. பாவத்தின்‌ கூர்‌ ஓடிந்தது. மரணத்தை 
இயேசுநாதர்‌ ஜெயமாக்கினார்‌. மரணம்‌ ஜெயமாக விழுங்கப்பட்டது. 
பாதாளத்தின்மீது வெற்றிகொண்டார்‌ இயேசுநாதர்‌. நம்முடைய கர்த்தராகிய 
இயேசு கிறிஸ்துவினாலே நமக்கு ஜெயங்கொடுக்கிற தேவனுக்கு ஸ்தோத்திரம்‌. 
இஸ்ரவேலர்‌ யோர்தானைக்‌ கடந்த நிகழ்ச்சி கிறிஸ்தவர்கள்‌ பாவ மரணத்தைக்‌ 
கடக்கவேண்டிய நிகழ்ச்சியைச்‌ சுட்டிக்காட்டி நிற்கிறது. ஆசாரியர்‌ மாத்திரமன்று, 
இஸ்ரவேல்‌ புத்திரர்‌ எல்லாரும்‌ யோர்தானைக்‌ கடந்தார்கள்‌. ஆசாரியர்‌ முன்‌ 
சென்றார்கள்‌. இஸ்ரவேலர்‌ பின்‌ சென்றார்கள்‌. நமது பிரதான ஆசாரியராகிய 
இயேசுநாதர்‌ முன்‌ சென்ற வழியே நாமும்‌ பின்செல்லவேண்டும்‌. இயேசுநாதர்‌ 
மரணத்தைக்‌ கடந்தார்‌. அவருடைய அடியார்களும்‌ மரணத்தைக்‌ கடந்தே 
தீரவேண்டும்‌. இயேசுநாதர்‌ எனக்காகச்‌ சிலுவையில்‌ மரித்தார்‌ என்றால்‌ நானும்‌ 
அவரோடு கூடச்‌ சிலுவையில்‌ மரித்துவிட்டேன்‌ என்பதுதான்‌ அதன்‌ உட்பொருள்‌. 
இயேசுநாதர்‌ என்‌ பாவத்திற்காக மரித்தார்‌. நானும்‌ பாவத்துக்காக 
மரிக்காவிட்டால்‌, ஒருக்காலும்‌ வெற்றியுள்ள பரிசுத்த வாழ்க்கை நடத்த 
முடியாது. 

பரிசுத்த பவுல்‌ அப்போஸ்தலன்‌ கலாத்தியருக்கு எழுதின நிருபம்‌ இரண்டாம்‌ 
அதிகாரம்‌ இருபதாம்‌ வசனத்தில்‌ கூறுவதைக்‌ கேளுங்கள்‌. கிறிஸ்துவுடனேகூடச்‌ 
சிலுவையில்‌ அறையப்பட்டேன்‌. ஆயினும்‌, பிழைத்திருக்கிறேன்‌. இனி நான்‌ 
அல்ல, கிறிஸ்துவே என்னுள்‌ பிழைத்திருக்கிறார்‌. நான்‌ இப்பொழுது மாம்சத்தில்‌ 
பிழைத்திருக்கிறதோ, என்னில்‌ அன்புகூர்ந்து எனக்காகத்‌ தம்மைத்தாமே 
ஒப்புக்கொடுத்த தேவனுடைய குமாரனைப்‌ பற்றும்‌ விசுவாசத்தினாலே 
பிழைத்திருக்கிறேன்‌. நான்‌ தேவனுடைய கிருபையை விருதாக்குகிறதில்லை. 
மீண்டும்‌ பரிசுத்த பவுல்‌ 2 கொரிந்தியர்‌ 5ம்‌ அதிகாரம்‌ 14ம்‌ வசனத்தில்‌ 
செப்புவதைக்‌ கேளுங்கள்‌. கிறிஸ்துவினுடைய அன்பு எங்களை நெருக்கி 
ஏவுகிறது. ஏனென்றால்‌, எல்லாருக்காகவும்‌ ஒருவரே மரித்திருக்க, எல்லாரும்‌ 
மரித்தார்கள்‌ என்றும்‌, (2.கொரி.5:14). மேலும்‌ பரிசுத்த பவுல்‌ ரோமர்‌ 6ம்‌ 
அதிகாரம்‌ 4ம்‌ வசனத்தில்‌ இவ்வாறு இயம்புகிறார்‌. மேலும்‌ பிதாவின்‌ 
மகிமையினாலே கிறிஸ்து மரித்தோரிலிருந்து எழுப்பப்பட்டதுபோல, நாமும்‌ 
புதிதான ஜீவனுள்ளவர்களாய்‌ நடந்துகொள்ளும்படிக்கு , அவருடைய 
மரணத்திற்குள்ளாக்கும்‌ ஞானஸ்நானத்தினாலே கிறிஸ்துவுடனேகூட 
அடக்கம்பண்ணப்பட்டோம்‌ (ரோ.6:4). இவ்வசனங்களில்‌ கண்டூள்ளபடி நாம்‌ 
கிறிஸ்துவுடனேகூடக்‌ கிறிஸ்துவுக்குள்‌ மரித்துவிட்டோம்‌ என்ற உண்மையான 
விசுவாசம்தான்‌ வெற்றியின்‌ ஆதாரமாகும்‌. ஆசாரியர்‌ மாத்திரம்‌ யோர்தானைக்‌ 
கடக்கவில்லை. ஆசாரியரோடுகூட இஸ்ரவேல்‌ புத்திரரும்‌ யோர்தானைக்‌ 
கடந்தார்கள்‌. அதுபோல்‌ இயேசுநாதர்‌ மட்டும்‌ தன்னந்தனியாராய்‌ சிலுவையில்‌ 
மரிக்கவில்லை. அவரோடூகூட அவருக்குள்‌ அவருடைய மக்கள்‌ அனைவரும்‌ 
சிலுவையில்‌ மரித்துவிட்டார்கள்‌. அடக்கம்‌ பண்ணப்பட்டார்கள்‌. 


சில ஆண்டூகளுக்கு முன்னர்‌ இங்கிலாந்திலுள்ள கெஸ்விக்‌ மாநகரில்‌ 
கிறிஸ்தவத்‌ திருத்தொண்டர்‌ மாநாடு ஒன்று நடைபெற்றது. சீனா நாட்டில்‌ 
கிறிஸ்தவ சேவை செய்துவிட்டுத்‌ தாயகம்‌ திரும்பியுள்ள ஒரு மாது சிரோமணி 
தனது அனுபவ சாட்சியை அம்மாநாட்டில்‌ கூறினாள்‌. சீனா தேசத்திற்கு அந்த 
அம்மையார்‌ மிஷனறியாகச்‌ செல்லும்‌ முன்‌ அவருடைய நண்பர்களில்‌ ஒருவர்‌ 
அவரைப்‌ பார்த்து: என்ன, நீ உன்னைச்‌ சீனாவில்‌ உயிரோடூ புதைத்துக்கொள்ள 
செல்கிறாயோ? சீனா நாட்டின்‌ கொடிய வெப்பத்தை நீ தாங்க முடியாது. ஆறு 
மாதத்திற்குள்‌ நீ சாவது திண்ணம்‌ என்று இடித்துரைத்தார்‌. அந்த அதைரிய 
வார்த்தைகளைக்‌ கேட்ட மிஷனறி பெண்மணி அளித்த மாறுத்தரம்‌ பின்வருமாறு: 


என்‌ அருமை நண்பரே, நான்‌ ஐந்து ஆண்டூகளுக்கு முன்னரே செத்துவிட்டேன்‌ 
என்பது உமக்குத்‌ தெரியாதா? இப்பொழுது நான்‌ கிறிஸ்துவுக்குள்‌ 
பிழைத்திருப்பது சீனாவில்‌ கிறிஸ்துவுக்காக திருத்தொண்டாற்றுவதற்காகத்தான்‌. 
அப்பெண்மணி பாவத்திற்குச்‌ செத்தாள்‌ கிறிஸ்துவுக்காக உயிர்த்தாள்‌. தன்‌ 
வாழ்நாளின்‌ கடைசி மூச்சுவரை கிறிஸ்துவுக்காகவே வாழ்ந்தாள்‌. 


Page | 39 


சிலுவையின்‌ இரகசியமும்‌ இதுதான்‌. சிலுவையில்‌ கிறிஸ்து மாத்திரமன்று, 
நாமும்‌ மரித்துவிட்டோம்‌. 


ஆத்தும ஆதயாம்‌ செய்வதற்கு நாம்‌ அருமையான திட்டங்கள்‌ பல 
தீட்டியுள்ளோம்‌. அது நல்லதுதான்‌. ஆனால்‌ அதற்கு முன்னர்‌ நீர்‌ சிலுவையில்‌ 
கிறிஸ்துவுடனே கூடச்‌ செத்துவிட்டீரா என்பதுதான்‌ மாபெரும்‌ கேள்வி. நீர்‌ 
கிறிஸ்துவுக்குள்‌ சாகாவிட்டால்‌, கிறிஸ்துவுக்குள்‌ உயிரோடு வாழமுடியாது. 
நித்திய ஜீவனாகிய கிறிஸ்து உமக்குள்‌ வாழாவிட்டால்‌, நர்‌ எந்த நல்ல 
காரியத்தையும்‌ அவருக்கு மகிமையாகச்‌ செய்யமுடியாது. என்னையல்லாமல்‌ 
உங்களால்‌ ஒன்றும்‌ செய்யக்கூடாது என்று இயேசுநாதர்‌ அழுத்தம்‌ திருத்தமாக 
அறைகூவியுள்ளாரே. நீர்‌ கிறிஸ்துவுக்காக ஏதேனும்‌ நல்ல காரியத்தைச்‌ 
செய்யவிரும்புவீரானால்‌, நீர்‌ முதலாவது கிறிஸ்துவுக்குள்‌ மரித்துவிட்டீரா 
என்பதைச்‌ சிந்தித்துப்‌ பாரும்‌. மெய்யாகவே, மெய்யாகவே, இயேசுவாகிய நான்‌ 
உங்களுக்குச்‌ சொல்லுகிறேன்‌. கோதுமைமணியானது நிலத்தில்‌ விழுந்து 
சாகாவிட்டால்‌ தனித்திருக்கும்‌. செத்ததேயாகில்‌ மிகுந்த பலனைக்‌ கொடுக்கும்‌. 
தன்‌ ஜீவனை சிநேகிக்கிறவன்‌ அதை இழந்துபோவான்‌. இந்த உலகத்தில்‌ தன்‌ 
ஜீவனை வெறுக்கிறவன்‌ எவனோ அவனே அதை நித்திய ஜீவகாலமாய்க்‌ 
காத்துக்கொள்வான்‌. ஒருவன்‌ எனக்கு ஊழியம்‌ செய்கிறவனானால்‌ என்னைப்‌ 
பின்பற்றக்கடவன்‌. நான்‌ எங்கே இருக்கிறேனோ அங்கே என்‌ ஊழியக்காரனும்‌ 
இருப்பான்‌. ஒருவன்‌ எனக்கு ஊழியஞ்செய்தால்‌, அவனைப்‌ பிதாவானவர்‌ 
கனம்பண்ணுவார்‌ (யோ. 12:24-20). 


பரிசுத்த ஆவியானவர்‌ இப்பொழுது உன்‌ அருகில்‌ நிற்கிறார்‌. உன்னைப்‌ பார்த்து 
இக்‌ கேள்வியைக்‌ கேட்கிறார்‌. நீ கிறிஸ்துவுடனேகூட மரித்துவிட்டாயா? நீ 
உனது பாவத்துக்குச்‌ செத்துவிட்டாயா? நீ இப்பொல்லாத உலகத்துக்கு 
மரித்துவிட்டாயா? நீ பாவமாம்சத்திற்கு செத்துவிட்டாயா? நீ தன்னலத்திற்கும்‌ 
தற்புகழ்ச்சிக்கும்‌ வீண்‌ பெருமைக்கும்‌ உலக ஆதாயத்திற்கும்‌ செத்துவிட்டாயா? 


நான்‌ செத்து விட்டேனா? நான்‌ கிறிஸ்துவுனே கூட மரித்துவிட்டேனா? கில்கால்‌ 
ஒரு நினைவுப்பாளயம்‌ இஸ்ரவேலர்‌ தங்கள்‌ ஆசாரியருக்குப்‌ பின்னால்‌ 
யோர்தானில்‌ இறங்கியதுபோல நான்‌ கிறிஸ்துவுக்குச்‌ சிலுவை மரணத்தில்‌ 
இறங்கியுள்ளேனா? 

(2) இரண்டாவது, கில்கால்‌ ஓர்‌ உயிர்த்தெழுதலின்‌ நினைவுப்‌ பாளயம்‌ 
இஸ்ரவேல்‌ புத்திரர்‌ யோர்தான்‌ நதியில்‌ இறங்கினார்கள்‌. ஆனால்‌ அவர்கள்‌ 


யோர்தானில்‌ மூழ்கிவிடவில்லை. யோர்தானால்‌ இழுத்துச்‌ செல்லப்படவில்லை. 

அவர்கள்‌ யோர்தானைக்‌ கடந்தார்கள்‌. வெற்றிக்‌ கெம்பீரத்துடன்‌ யோர்தானைக்‌ 
கடந்து, கானான்‌ கரை சேர்ந்தார்கள்‌. யோர்தான்மேல்‌ வெற்றிகொண்டார்கள்‌. 
முதல்‌ மாதம்‌ பத்தாம்‌ தேதியிலே இஸ்ரவேல்‌ ஜனங்கள்‌ யோர்தானிலிருந்து 
கரையேறி, கானானிலுள்ள எரிகோவுக்குக்‌ கிழெல்லையான கில்காலிலே 
பாளயம்‌ இறங்கினார்கள்‌ (யோசு.4:19). அவர்கள்‌ எகிப்தை விட்டூ சரியாக 40 
ஆண்டுகளுக்கு முன்னர்‌ முதல்‌ மாதம்‌ பத்தாம்‌ தேதியிலே எகிப்தை விட்டுப்‌ 
புறப்பட்டார்கள்‌. 


பஸ்கா ஆட்டுக்குட்டி அடிக்கப்பட்டது. அதன்‌ இரத்தம்‌ தெளிக்கப்பட்டு எகிப்தின்‌ 
அடிமைத்தனத்தினின்றும்‌ விடுதலை பெற்றார்கள்‌. கானான்‌ நாட்டைச்‌ 
சுதந்தரிப்பதற்காக வழிநடந்தார்கள்‌. ஆனால்‌ அவர்களுடைய கீழ்ப்படியாமை, 
அவிசுவாசம்‌, முரட்டாட்டம்‌ சுயஇச்சைகளால்‌ இழுப்புண்டு, 40 ஆண்டுகளாக 
வனாந்தரத்தில்‌ சுற்றித்திரிந்தார்கள்‌. இப்பொழுது அவர்கள்‌ யோர்தானைக்‌ 
கடந்து பாலும்‌ தேனும்‌ ஓடுகிற கானான்‌ தேசத்திற்குள்‌ காலெடுத்து வைத்து, 
கில்காலில்‌ பாளயம்‌ இறங்கினார்கள்‌. 


கில்கால்‌ என்ற பதத்தின்‌ பொருள்‌ உங்களுக்குத்‌ தெரியுமா? கில்கால்‌ என்றால்‌ 
இன்று எகிப்தின்‌ நிந்தையை உங்கள்மேல்‌ இராதபடிக்குப்‌ புரட்டிப்‌ போட்டேன்‌ 
என்பதுதான்‌ அதன்‌ பொருளாகும்‌. கில்காலில்‌ எகிப்தின்‌ நிந்தை புரட்டிப்‌ 
போடப்பட்டது. கீழ்ப்படியாமை, அவிசுவாசம்‌, மாம்ச இச்சை, தோல்வி, பாவ 
வாழ்க்கைபோன்ற வனாந்தரத்தில்‌ இணைந்து திரியும்‌ ஆணோ, பெண்ணோ, 
சிறுவனோ, சிறுமியோ, யாரானாலும்‌ சரி, அவர்கள்‌ அனைவரும்‌ கிறிஸ்துவுக்கு 
நிந்தையாகவே இருக்கிறார்கள்‌. நாம்‌ கிறிஸ்துவுடனே கூட பாவ வாழ்க்கைக்கு 
யோர்தான்‌ மரணத்தில்‌ மரித்து, கில்கால்‌ எனும்‌ உயிர்த்தெழுதல்‌ கரைசேர 
வேண்டும்‌. கில்கால்‌ உயிர்த்தெழுதலின்‌ நினைவுப்‌ பாளயம்‌ ஆகுமன்றோ? 


இந்தப்‌ பிரகாரமாக முதல்‌ மாதம்‌ 10ம்‌ தேதியிலே ஜனங்கள்‌ யோர்தானைக்‌ 
கடந்து கரையேறி, கில்காலிலே தங்கினார்கள்‌. ஜனங்கள்‌ எல்லாரும்‌ 
யோர்தானைக்‌ கடந்து கரையேறிவிட்டார்கள்‌. ஆனால்‌ பல ஆண்டுகளுக்குப்‌ 
பின்னர்‌ அவர்கள்‌ அதே யோர்தானை மீணம்‌ கடந்து செல்ல துணிந்து நின்றால்‌, 
அவர்கள்‌ மறுகரையிலுள்ள  வனாந்தரம்‌ சென்று அழிவது நிச்சயம்‌. 
கிறிஸ்துவுடன்‌ உயிர்த்தெழுதல்‌ அனுபவத்தைப்‌ பெற்ற பின்னர்‌, பாவ 
வாழ்க்கைக்குத்‌ திரும்பிச்‌ செல்லும்‌ எந்த ஆத்துமாவும்‌ பாழான பாலைவனத்தில்‌ 
மாள்வது திண்ணம்‌. கலப்பையின்மேல்‌ தன்னுடைய கையை வைத்துப்‌ 
பின்னிட்டுப்‌ பார்க்கிற எவனும்‌ தேவனுடைய இராஜ்யத்திற்குத்‌ தகுதியுள்ளவன்‌ 
அல்லன்‌ என்று இயேசுநாதர்‌ பகரவில்லையோ? மற்றவர்களுக்குப்‌ பிரசங்கம்‌ 
பண்ணுகிற நான்தானே ஆகாதவனாய்ப்‌ போகாதபடிக்கு, என்‌ சரீரத்தை ஒடுக்கிக்‌ 
கீழ்ப்படூத்துகிறேன்‌ என்று பவுல்‌ அப்போஸ்தலன்‌ முழங்குகிறார்‌ (1.கொரி.9:27). 

கில்கால்‌ வரலாறு நமக்குக்‌ கற்பிக்கும்‌ பாடம்‌ எது? இதுதான்‌: அக்கிரமங்களில்‌ 
மரித்தவர்களாயிருந்த நம்மைக்‌ கிறிஸ்துவுடனேகூட உயிர்ப்பித்தார்‌. 
கிருபையினாலே  இரட்சிக்கப்பட்டீர்கள்‌. கிறிஸ்து இயேசுவுக்குள்‌ அவர்‌ 
நம்மிடத்தில்‌ வைத்த தயவினாலே, தம்முடைய கிருபையின்‌ மகா மேன்மையான 
ஜசுவரியத்தை வருங்காலங்களில்‌ விளங்கச்செய்வதற்காக , கிறிஸ்து 
இயேசுவுக்குள்‌ நம்மை அவரோடே கூட எழுப்பி, உன்னதங்களிலே 
அவரோடேகூட உட்காரவும்‌ செய்தார்‌ (எபேசி.2:5-7). இந்த மகத்தான வசனம்‌ 
என்‌ மனதை எவ்வளவு பரவசப்படுத்துகிறது. ஆ, கிறிஸ்துவுக்குள்‌ வாழ்வு 
நடத்தும்‌ ஒரு கிறிஸ்தவனின்‌ மாட்சிதான்‌ என்னே! என்னே! கிறிஸ்துவின்‌ அன்பை 
அளக்க யாரால்‌ முடியும்‌? வெற்றியுள்ள வாழ்க்கை ஒவ்வொரு கிறிஸ்தவனுக்கும்‌ 
உரித்தானதன்றோ. 


ஒரு கிறிஸ்தவனின்‌ மகிமையைச்‌ சிந்தித்துப்‌ பாருங்கள்‌. ஆ, அவன்‌ இயேசுவின்‌ 
தயவால்‌ எவ்வளவு மேன்மையைப்‌ பெற்றிருக்கிறான்‌! எவ்வளவு மகத்தான 
பாக்கியம்‌. எத்துணை சிறந்த சிலாக்கியம்‌! ஒவ்வொரு கிறிஸ்தவனும்‌ 
கிறிஸ்துவுடனேகூடச்‌ சிலுவையில்‌ அறையப்பட்டூள்ளான்‌. அவரோடு 
கல்லறைக்குள்‌ அடக்கம்பண்ணப்பட்டூள்ளான்‌. அவரோடுகூடப்‌ பரத்துக்கேறி 
உன்னதங்களில்‌ வீற்றிருக்கிறான்‌. ஆ! கிறிஸ்தவனின்‌ சிறப்பைச்‌ சிந்திக்கச்‌ 
சிந்திக்க சிந்தை குளிர்கிறது. எண்ண எண்ண எண்ணம்‌ இனிக்கிறது. எண்ண 
எண்ண உள்ளம்‌ உருகுகிறது. 


இவ்வாறு இன்பத்‌ தியானத்தில்‌ ஆழ்ந்திருக்குங்கால்‌, ஒருவர்‌ உன்னைத்‌ தட்டி 
எழுப்பி, நீ உன்னதங்களில்‌ உட்கார்ந்து கொண்டிருக்கிறேன்‌ என்று உன்‌ 
உள்ளத்தில்‌ எண்ணுகிறாய்‌. ஆனால்‌ நீ இவ்வுலகத்தில்தான்‌ இன்னும்‌ 
உட்கார்ந்துகொண்டிருக்கிறாய்‌ என்பதை மறந்துவிட்டாயோ? என வினவலாம்‌. 


நான்‌ அதைத்‌ தெளிவாகக்‌ கூறவேண்டுமா? பவுல்‌ அடியார்‌ அக்கருத்தை 
இவ்வாறு தெளிவுபடுத்துகிறார்‌. நாம்‌ சரீர மீட்பைப்பெற்று உன்னதங்களில்‌ 
வாசமாயிருப்போம்‌. ஆனால்‌ அதற்குச்‌ சற்றுக்‌ காத்திருக்கவேண்டும்‌. அதற்குக்‌ 
காத்திருந்து நமக்குள்‌ தவிக்கிறோம்‌. 


ஆவியின்‌ முதற்பலன்களைப்‌ பெற்ற நாமுங்கூட நம்முடைய சரீர மீட்பாகிய 
புத்திர சுவீகாரம்‌ வருகிறதற்குக்‌ காத்திருந்து, நமக்குள்‌ தவிக்கிறோம்‌. அந்த 
நம்பிக்கையினாலே நாம்‌ இரட்சிக்கப்பட்டிருக்கிறோம்‌. காணப்படுகிறதை 
நம்புகிறது நம்பிக்கையல்ல. ஒருவன்‌ தான்‌ காண்கிறதை நம்ப 
வேண்டூுவதென்ன? நாம்‌ காணாததை நம்பினோமாகில்‌, அது வருகிறதற்குப்‌ 
பொறுமையோடே காத்திருப்போம்‌ (ரோ.8:23-25). 

இயேசுநாதர்‌ சிலுவையில்‌ மரித்தபோது அவரது சரீரம்‌ மரித்தது. அவர்‌ 
கல்லறையினின்று உயிர்த்தபோது மகத்தான சரீரத்தோட எழுந்தார்‌. இந்த 
நுண்ணிய ஆன்ம சரீரத்தோடு பரலோகத்துக்கு எழுந்தருளினார்‌. அவர்‌ இந்த 
மகிமையடைந்த விண்ணுலக சரீரத்தோடு உன்னதங்களில்‌ வீற்றிருக்கிறார்‌. 
தமது மகிமையின்‌ ஆவியைத்‌ தமது விசுவாசிகளாகிய இதயத்தில்‌ வீற்றிருக்கச்‌ 
சித்தங்கொண்டார்‌. 


அந்தக்‌ கிறிஸ்துவின்‌ ஆவியையுடையவனே உண்மைக்‌ கிறிஸ்தவன்‌ ஆவான்‌. 
கிறிஸ்து எங்கு இருக்கிறாரோ, கிறிஸ்தவனும்‌ அங்கு இருக்கிறான்‌. நான்‌ 
மாம்சப்‌ பிரகாரமாக இம்மண்ணுலகில்‌ வாசம்பண்ணினாலும்‌, அஆத்துமப்‌ 
பிரகாரமாக நான்‌ கிறிஸ்துவின்‌ ஆவியோடேகூட விண்ணுலகில்‌ உன்னதங்களில்‌ 
வாசம்பண்ணுகிறேன்‌. மாம்சத்தின்படி என்‌ ஆத்தும நேசராகிய இயேசுநாதருக்கு 
கீழ்ப்பட்டிருக்கிறேன்‌. எது என்னை ஆளப்போகிறது? என்‌ மாம்சமா? அல்லது 
என்‌ ஆன்மாவா? எது என்‌ வாழ்வில்‌ அதிகாரம்‌ செலுத்தப்போகிறது. என்‌ 
மாம்சமும்‌, இவ்வுலகமும்‌, பிசாசுமா? அல்லது இயேசுநாதரா? நான்‌ என்‌ 
மாம்சத்தைச்‌ சேவிக்க போகிறேனா? அல்லது என்‌ ஆன்மாவை 
சேவிக்கப்போகிறேனா? இரண்டில்‌ ஒன்றைத்‌ தெரிந்துகொள்ள நமக்கு உரிமை 
உண்டு. சற்று நில்‌. எண்ணிப்‌ பார்‌. நீ உண்யைகவே யாரைச்‌ சேவிக்கிறாய்‌? 
நானும்‌ என்‌ வீட்டாருமோவென்றால்‌, கர்த்தரையே சேவிப்போம்‌ என்று யோசுவா 
முழங்கினதுபோல நாமும்‌ முழங்கக்கூடுமோ? அப்படியானால்‌, இப்பொழுதே, 
அப்பாலே போ சாத்தானே. எனக்கு உன்னிடத்தில்‌ ஒரு பங்கும்‌ இல்லை, என்று 
வீரமுழக்கம்‌ செய்வோமாக. அசுத்த ஆவியல்ல, பரிசுத்த ஆவியானவர்தாமே 
நம்மை ஆட்கொண்டு நடத்துவாராக. கிறிஸ்துவின்‌ ஆவி இல்லாதவன்‌ 
அவருடையவன்‌ அல்ல. 


விசுவாசக்‌ கரம்‌ நீட்டி, கிறிஸ்துவின்‌ ஆவியானவரை இன்றே, உடனே 
பெற்றுக்கொள்வோமாக. சாத்தான்‌ சந்தேக இருளை எழுப்பலாம்‌. அவிசுவாசக்‌ 
குகைக்குள்‌ நம்மை அடக்கி ஒடுக்கப்‌ பார்க்கலாம்‌. ஆனால்‌ நாம்‌ 
விசுவாசத்தோடு, கிறிஸ்து என்‌ சகாயர்‌. அவரே என்‌ இரட்சகர்‌. அவர்தாம்‌ என்‌ 
தெய்வம்‌. அவரே என்‌ விசுவாசத்தைத்‌ துவக்குகிறவரும்‌ 
முடிக்கிறவருமாயிருக்கிறார்‌. அவர்‌ கிருபை எனக்குப்‌ போதும்‌. அவர்‌ சிலுவைப்‌ 
புண்ணியம்‌ எனக்குப்‌ போதும்‌. அவர்‌ என்னோடு இருக்குங்கால்‌, என்னை 
எதிர்ப்பவர்‌ யார்‌? அவர்‌ உலகத்தை ஜெயித்தார்‌. அவரைப்‌ பற்றிய விசுவாசமே 
உலகத்தை ஜெயிக்கிற ஜெயம்‌ என்று முழங்குவோமாக. 


வெற்றியுள்ள கிறிஸ்தவ வாழ்க்கையாற்ற, வெற்றிவேந்தரான கிறிஸ்து தேவை. 
அவர்‌ உயிரோடு இருக்கிறார்‌. அவர்‌ ஒரதரம்‌ மரித்தார்‌. ஆனாலும்‌, இதோ, 


Page | 43 


சதாகாலங்களிலும்‌ உயிரோடு இருக்கிறார்‌. அவரை நம்பிப்‌ 
பின்பற்றுகிறவர்களும்‌ உயிரோடு இருக்கிறார்கள்‌. கில்கால்‌ உயிர்த்தெழுதலின்‌ 
பாளயம்‌ அன்றோ. கிறிஸ்துவுடன்‌ உயிர்த்தெழுந்த நாம்‌ கிறிஸ்துவுக்காக 
மாத்திரம்‌ பிழைப்போமாக. கிறிஸ்து எனக்கு ஜீவன்‌, சாவு எனக்கு ஆதாயம்‌ 
என்ற சத்தியத்தைக்‌ கில்கால்‌ சுட்டிக்காட்டூுகிறதல்லவா! 


6. போருக்கு ஆயத்தப்படுதல்‌ 
தியான வாசிப்பு: யோசுவா 5:1-10 


யோசுவா 5ம அதிகாரத்தின்‌ முதற்பகுதியைத்‌ தியானச்‌ சிந்தையுடன்‌ வாசித்துப்‌ 
பார்த்தால்‌, இஸ்ரவேலரின்‌ வரலாற்று ஏட்டில்‌ மாபெரும்‌ புரட்சிகரமான திருப்பம்‌ 
ஏற்பட்டுள்ளதை உய்த்துணரலாம்‌. அவர்கள்‌ இப்பொழுது வானந்தரத்தில்‌ 
இல்லை. கானான்‌ தேசத்தின்‌ கரையில்‌ கால்‌ வைத்துள்ளார்கள்‌. கானான்‌ 
தேசத்திற்கும்‌ வனாந்தரத்திற்கும்‌ நடுவே நின்ற தடுப்புச்‌ சுவர்‌ போன்ற 
யோர்தானை அற்புதமாய்க்‌ கடந்துவிட்டார்கள்‌. அவர்கள்‌ யோர்தான்‌ நதியைக்‌ 
கடந்தது முற்றிலும்‌ கர்த்தருடைய பெரிதான அதிசயக்‌ கிருபைதான்‌. கர்த்தரின்‌ 
வல்லமையால்‌ இஸ்ரவேலர்‌ யோர்தான்‌ நதியை வெட்டாந்தரையைக்‌ 
கடப்பதுபோல்‌ கடந்து வந்த செய்தி கேட்டு, கானானியரின்‌ சகல இராஜாக்களும்‌ 
கண்கலங்கினார்கள்‌. மதி மயங்கினார்கள்‌. இதயம்‌ சோர்தார்கள்‌. தங்களுக்கு 
என்ன நேரிடுமோவென்று மனம்‌ நைந்தார்கள்‌. 


நம்‌ வாழ்வில்‌ அதிசயம்‌ நிகழந்துள்ளதா? தேவனுடைய வல்லமையான கிரியை 
காணப்பட்டூள்ளதா? பிறர்‌ கண்டூ பிரமிக்கத்தக்க அற்புதம்‌ நம்‌ வாழ்வில்‌ 
காணப்பட்டூள்ளதா? சத்துருக்களின்‌ உள்ளம்‌ உடைந்து போகத்தக்கதாக அதி 
உன்னதத்‌ திடுக்கிடும்‌ சம்பவங்கள்‌ நம்‌ வாழ்வில்‌ நேரிட்டுள்ளனவா? பகைவர்‌ 
இதயம்‌ கரைந்து போகத்தக்கதாகக்‌ கர்த்தருடைய பலத்த கரம்‌ நம்மில்‌ 
செயலாற்றியுள்ளதா? இன்றைய கிறிஸ்தவ சபையில்‌ இத்தகைய அதிசயங்கள்‌ 
நடைபெறுகின்றனவா? இஸ்ரவேலரின்‌ வரலாற்றில்‌ நிகழ்ந்த பரவசமூட்டும்‌ 
அதிசயங்கள்‌ நம்‌ வாழ்க்கையிலும்‌ நிகழாவிட்டால்‌ அதற்குக்‌ காரணம்‌ அதிசய 
நாதராகிய இயேசுநாதர்‌ நம்மோடு இல்லை என்பதுதான்‌ பொருள்‌. கர்த்தர்‌ 
இருக்கும்‌ இடத்தில்‌ புதுமைகள்‌, அதிசயங்கள்‌ பொங்கிக்கொண்டிருக்கும்‌. 
காரணம்‌ அவர்‌ அதிசயமானவர்‌, வல்லமையுள்ள தேவன்‌ (ஏசா.9:6). 


இஸ்ரவேல்‌ புத்திரர்‌ யோர்தானை இவ்வாறு அதிசயமாய்க்‌ கடந்ததைக்‌ 
கேள்விப்பட்டு, கானானியர்‌ உள்ளம்‌ கரைந்து கலங்கி, சோர்ந்துபோயிருக்கும்‌ 
இச்சந்தர்ப்பம்தான்‌ அவர்கள்மேல்‌ பாய்ந்து விழுந்து அவர்களை 
மடங்கடிப்பதற்கு ஏற்ற சமயமாகுமன்றோ? காற்றுள்ளபோதே 

தூற்றிக்கொள்ளவேண்டும்‌. அணை கடந்த வெள்ளம்‌ அழுதாலும்‌ திரும்பவராது 
என்பதெல்லாம்‌ உலக ஞானம்‌. பகைவர்‌ கலங்கியிருக்கும்‌ இந்தத்‌ தருணத்தை 
நழுவவிடக்கூடாது. உடனே அவர்கள்மீது சீறிப்‌ பாயந்து படையெடுப்பதற்கு 
இஸ்ரவேல்‌ புத்திரர்‌ துடித்து நிற்கலாம்‌. துரிதப்படூத்தலாம்‌. ஆனால்‌ கர்த்தர்‌ 
அவசரப்படவில்லை. அவர்‌ ஒருக்காலும்‌ வீணாக அவசரப்படுகிறவர்‌ அல்ல. 
அவர்‌ அனாவசியமாக காலம்‌ தாழ்த்துகிறவரும்‌ அல்ல. எந்த வேலை எந்தச்‌ 
சமயத்தில்‌ செய்யவேண்டும்‌ என்பது அவருக்குத்‌ தெரியும்‌. அவர்‌ ஒருவர்தான்‌ 
உற்ற நேரத்தில்‌ உரிய காரியத்தைச்‌ சரியான முறையில்‌ செய்ய வல்லவர்‌. 
ஆகவே, இஸ்ரவேல்‌ புத்திரர்‌ மனித விவேகத்தின்படி வெடூவெடுப்பாக நில்லாது 
கர்த்தருடைய வேளைக்காக காத்திருக்கவேண்டும்‌. அவர்‌ போவென்றால்‌ 
போகவேண்டும்‌. அவர்‌ இதை இப்பொழுது செய்ய என்றால்‌ உடனே தாமதமின்றி 
அப்பொழுதே அவர்‌ வல்லமையால்‌ அதை உடனே செய்யவேண்டும்‌. கர்த்தர்‌ 
இஸ்ரவேலருக்கு இப்பொழுது கட்டளையிடுகிறது யாது? 


இஸ்ரவேலர்‌ கானானியரோடு போருக்குப்‌ புறப்படுமுன்‌, அவர்கள்‌ 
விட்டுவிடவேண்டிய மாம்ச இச்சைகள்‌ உண்டு. அவர்கள்‌ துறந்துவிடவேண்டிய 
பாவச்‌ செயல்கள்‌ உண்டு. அவர்கள்‌ அறுத்து ஒழிக்கவேண்டிய நுனித்தோலின்‌ 
மாம்சம்‌ உண்டு. அவர்கள்‌ போருக்கு எழுமுன்‌ விருத்தசேதனம்‌ 
பண்ணப்படவேண்டும்‌. ஆகவே, நாம்‌ கில்காலில்‌ படிக்கவேண்டிய மூன்று பாடம்‌ 
விருத்தசேதனம்‌ பண்ணப்படூதல்‌. 


இவ்வாறு கில்காலில்‌ நாம்‌ கற்கும்‌ மூன்றாம்‌ பாடம்‌ விட்டுவிடுதல்‌ அல்லது 
துறந்துவிடுதல்‌, கில்கால்‌ விட்டுவிடுதல்‌ பாளயமாகும்‌. அல்லது துறவுப்‌ 
பாளயமாகும்‌. 


எகிப்திலிருந்து புறப்பட்ட எல்லா இஸ்ரவேலரும்‌ விருத்தசேதனம்‌ 
பண்ணப்பட்டிருந்தார்கள்‌. ஆனால்‌, அவர்கள்‌ கர்த்தருடைய சத்தத்திற்குக்‌ 
கீழ்ப்படியாமற்போனபடியினால்‌ அவர்கள்‌ 40 வருடமாய்‌ வனாந்தரத்தில்‌ 
அலைந்து திரிந்து மாண்டுபோனார்கள்‌. அவர்கள்‌ கீழ்ப்படியாமையின்‌ மக்கள்‌ 
கானான்‌ நாட்டைக்‌ காணமுடியாது. அவர்களுக்கு வழியில்‌ வனாந்தரத்திலே 
பிறந்த சகல மக்களும்‌ விருத்தசேதனம்‌ பண்ணப்படாதிருந்தார்கள்‌. 
அக்காலத்திலே கர்த்தர்‌ யோசுவாவை நோக்கி, நீ கருக்கான கத்திகளை 
உண்டாக்கி, திரும்ப இரண்டாம்‌ விசை இஸ்ரவேல்‌ புத்திரரை விருத்தசேதனம்‌ 
பண்ணு என்றார்‌. அப்படியே யோசுவா கருக்கான கத்திகளை உண்டாக்கி 
இஸ்ரவேல்‌ புத்திரரை விருத்தசேதனம்பண்ணினான்‌. 


விருத்தசேதனம்‌ கர்த்தர்‌ ஆபிரகாமோடே பண்ணின உடன்படிக்கைக்கு முத்திரை 
அடையாளமாகத்‌ திகழ்ந்தது. ஆபிரகாமின்‌ சந்ததியர்‌ பாலும்‌ தேனும்‌ ஓடூகிற 

கானான்‌ தேசத்தைக்‌ கட்டாயமாகச்‌ சுதந்தரித்துக்‌ கொள்வார்கள்‌ என்பதற்கு 
விருத்தசேதனம்‌ ஓர்‌ உறுதிப்‌ பத்திரம்போல்‌ விளங்கியது. இதன்‌ விவரத்தை 
ஆதியாகமம்‌ 17:10-15ல்‌ விரிவாகக்‌ காணலாம்‌. 


மாம்சத்தின்‌ பலத்தினால்‌ அல்ல, கர்த்தரின்‌ பலத்தினாலேயே கானான்‌ வாழ்வு 
கிட்டும்‌ என்பதற்கு விருத்தசேதனம்‌ வெளிப்படை அடையாளமாக விளங்கி 
நிற்கும்‌. மாம்சத்தின்‌ பலவீனத்தோடே, ஆனால்‌ கர்த்தரின்‌ கிருபையால்‌ மட்டும்‌ 
கானான்‌ கிட்டும்‌. விருத்தசேதனம்‌ நுனித்தோலின்‌ மாம்சத்தை வெட்டி, 
வீசுதலைக்குறிக்கும்‌. கானான்‌ வாழ்வு பெற வேண்டுமாயின்‌, மாம்சம்‌ 
களையப்படவேண்டும்‌. மாம்ச இச்சைகள்‌ ஒழியவேண்டும்‌. மாம்சசிந்தை 
வேரோடு வெட்டி வீசி எறியப்படவேண்டும்‌. மாம்சம்‌ ஆவிக்குரிய கானான்‌ 
வாழ்வைக்‌ காண்பிப்பதில்லை. கானானின்‌ பேரின்ப வாழ்வு துய்க்க 
வேண்டுமாயின்‌ மாம்சத்தின்‌ சிற்றின்ப வாழ்வு பூண்டோடு அழியவேண்டும்‌. 
இவ்வாறு மாம்சம்‌ வெட்டி வீசுதல்‌ வேதனையைத்‌ தரலாம்‌. கருக்கான கத்தியால்‌ 
நுனித்தோல்‌ மாம்சம்‌ நறுக்கப்பட்டு வீசி எறியப்படுவது துன்பம்‌ தரும்‌ 
செயல்தான்‌. அது சாவுக்குரிய வேதனை அளிக்கலாம்‌. எனினும்‌ மாம்சம்‌ 
விருத்தசேதனம்‌ பண்ணப்படாவிட்டால்‌ பாலும்‌ தேனும்‌ பொங்கி ஓடும்‌ பரம 
கானானைச்‌ சுதந்தரிக்க முடியாது. துன்பம்‌ இன்றேல்‌ இன்பம்‌ இல்லை. பாடு 
இன்றேல்‌ பலன்‌ இல்லை. விருத்தசேதனம்‌ இன்றேல்‌ கானான்‌ சுதந்திரம்‌ 
இல்லை. கில்கால்‌ மாம்ச சிந்தையை விட்டுவிட நினைவுபடுத்தும்‌ பாளயம்‌ 
அன்றோ! 


யோர்தானைக்‌ கடந்தபின்‌ விருத்தசேதன வேதனை வேண்டுமோ? யோர்தான்‌ 
மரணத்துன்பம்‌ போதாதோ? கானான்‌ என்னும்‌ பேரின்பப்‌ பூமியில்‌ கால்மிதித்த 
பின்பும்‌ சிலுவை வேதனையை அடையவேண்டுமோ? மீண்டும்‌ ஏன்‌ இந்த 
விருத்தசேதன வேதனை? அதற்குப்‌ புதிய ஏற்பாடு தரும்‌ விளக்கத்தைக்‌ 
காண்போம்‌. ஆகையால்‌ செய்யப்படாத விருத்தசேதனத்தை நாம்‌ 
கிறிஸ்துவுக்குள்‌ பெறவேண்டும்‌. கிறிஸ்துவைப்பற்றும்‌ விருத்தசேதனத்தினாலே 
மாம்சத்துக்குரிய பாவச்‌ சரீரத்தைக்‌ களைந்துவிடவேண்டும்‌. மேலும்‌ சகல 
துரைத்தனங்களுக்கும்‌ அதிகாரத்துக்கும்‌ தலைவராயிருக்கிற இயேசு 
கிறிஸ்துவுக்குள்‌ நாம்‌ பரிபூரணமுள்ளவர்களாயிருக்கிறோம்‌ (கொலோ .2:10-11). 


நாம்‌ கிறிஸ்துவுக்குள்‌ பரிபூரணமுள்ளவர்களாயிருக்கிறோம்‌ என்பதை அறிதல்‌ 
வேண்டும்‌. நாம்‌ எல்லாரும்‌ இரட்சண்ய பூமியில்‌ இருக்கிறோம்‌. நமக்கு 
வேண்டிய எல்லா நன்மைகளும்‌ இயேசு கிறிஸ்துவுக்குள்‌ அடங்கியிருக்கின்றன. 
நமக்கு எல்லாம்‌ இயேசுவே. அவர்‌ நமக்குப்‌ போதுமானவர்‌. அவர்‌ நமக்கு 
அருளியச்செய்யாத நன்மைகள்‌ எவை? எல்லா நன்மைகளையும்‌ நம்மீது 
கொட்டியுள்ளாரே. நாம்‌ கிருபையின்மேல்‌ கிருபை பெற்றுள்ளோம்‌. கிறிஸ்துவை 

அடைந்துள்ளோம்‌. அவருக்குள்‌ எல்லாம்‌ அடங்கியுள்ளன. தம்மையே 
நமக்காகத்‌ தந்துள்ளவர்‌, பிற ஆசீர்வாதங்களை நம்மீது பொழிந்தருளத்‌ 
தயங்குவாரோ? கானான்‌ பேரின்பங்களெல்லாம்‌ அவரிடத்தில்‌ உண்டே. 


ஆகவே, கிறிஸ்தவர்களுக்குள்‌ கிரேக்கனென்றும்‌, யூதனென்றும்‌ இல்லை. 
விருத்தசேதனமுள்ளவன்‌ என்றும்‌, விருத்தசேதனமில்லாதவன்‌ என்றும்‌ இல்லை. 
அடிமையென்றும்‌, சுயாதீனனென்றும்‌ இல்லை. கிறிஸ்து பெற்ற விருத்தசேதனமே 
நாம்‌ பெற்ற விருத்தசேதனமாகும்‌. அவர்‌ அடைந்த மரணம்‌ நாம்‌ அடைந்த 
மரணமாகும்‌. அவர்‌ அடைந்த உயிர்த்தெழுதல்‌ நாம்‌ அடையும்‌ உயிர்த்தெழுதல்‌ 
ஆகும்‌. அவர்‌ பெற்ற வெற்றி நாம்‌ பெற்ற வெற்றியாகும்‌. அவர்‌ அடைந்த 
மகிமை நாம்‌ அடைந்த மகிமையாகும்‌. கிறிஸ்துவே எல்லாரிலும்‌ 
எல்லாமுமாயிருக்கிறார்‌. 


ஆகையால்‌ கிறிஸ்து பெற்ற விருத்தசேதனம்‌ நாம்‌ பெற்ற 
விருத்தசேதனமாயிருக்கிறது. ஆதலின்‌ விபசாரம்‌, அசுத்தம்‌, மோகம்‌, துர்‌இச்சை, 
விக்கிகாராதனையான பொருளாசை ஆகிய இவைகளைப்‌ பூமியில்‌ 
உண்டுபண்ணுகிற உங்கள்‌ அவயவங்களை அழித்துப்போடூங்கள்‌ என்று பவுல்‌ 
அப்போஸ்தலன்‌ அழுத்தம்‌ திருத்தமாக அறை கூவுகிறார்‌. காரணம்‌, 
இவைகளின்‌ பொருட்டே கீழ்ப்படியாமையின்‌ பிள்ளைகள்மேல்‌ 
தேவகோபாக்கினை வரும்‌. ஆகையால்‌ பழைய மனுஷனையும்‌ அவன்‌ 
செய்கைகளையும்‌ களைந்துபோடவேண்டும்‌. புதிய மனுஷனாகிய கிறிஸ்துவைத்‌ 
தரித்துக்‌ கொள்ளவேண்டும்‌. இதுதான்‌ நாம்‌ செய்யத்தக்க புத்தியுள்ள 
விருத்தசேதனம்‌. 


இங்கிலாந்திலுள்ள ஒரு பொழுதுபோக்கு பொது விடுதியில்‌ ரோமர்‌ 8ம்‌ 
அதிகாரம்‌ முதலாம்‌ வசனத்தை ஒருவர்‌ எனக்கு விளக்கிக்‌ காட்டினபொழுது 
நான்‌ மனந்திரும்பி கிறிஸ்துவை என்‌ நாயகராக ஏற்றுக்கொண்டேன்‌. என்னைக்‌ 


கவர்ந்துகொண்ட அவ்வாக்கியம்‌ இதுதான்‌. கிறிஸ்து 
இயேசுவுக்குட்பட்டவர்களாயிருந்து, மாம்சத்தின்படி நடவாமல்‌ ஆவியின்படியே 
நடக்கிறவர்களுக்கு ஆக்கினைத்‌ தீர்ப்பில்லை. ஆம்‌, 


இயேசுவுக்குட்பட்டவர்களுக்கு ஆக்கினைத்தீர்ப்பில்லை. 


எத்துணை பொன்னான வசனமிது! இத்தங்கமான வாக்கியத்தை நான்‌ மீண்டும்‌ 
படித்து பரவசமுற்றேன்‌! அழுத்தமாக அந்த அருமையான வசனத்தின்கீழ்‌ 
அடிக்கோடிட்டேன்‌. இந்த அற்புதமான வாக்கியம்‌ பசுமரணத்தாணிபோல்‌ என்‌ 
மனத்துள்‌ ஆழமாய்ப்‌ பதிந்தது. என்‌ உள்ளத்தைக்‌ கவ்விக்கொண்டது. என்‌ 
இதயத்தை இறுகப்‌ பிடித்துக்கொண்டது. அதை மறுபடியும்‌ மறுபடியும்‌ படித்துப்‌ 
பரமானந்தம்‌ கொள்கிறேன்‌. அதை இப்பொழுது நினைத்தால்‌ என்‌ உள்ளம்‌ 

துள்ளுகிறது. ஆம்‌, ஒவ்வொரு கிறிஸ்தவனுக்கும்‌ இது உயிரூட்டும்‌ அதி 
உன்னத வாக்கியம்‌. கிறிஸ்து இயேசுவுக்குட்பட்டவர்களாயிருக்கிறவர்களுக்கு 
ஆக்கினைத்தீர்ப்பில்லை. 


கிறிஸ்து இயேசுவினாலே ஜீவனுடைய ஆவியின்‌ பிரமாணம்‌ என்னைப்‌ பாவம்‌, 
மரணம்‌ என்பவைகளின்‌ பிரமாணத்தினின்று விடூதலையாக்கிற்றே. அது 
எப்படியென்கிற மாம்சத்தினாலே பலவீனமாயிருந்த நியாயப்பிரமாணம்‌ 
செய்யக்கூடாததைத்‌ தேவனே செய்யும்படிக்கு, தம்முடைய குமாரனைப்‌ பாவ 
மாம்சத்தின்‌ சாயலாகவும்‌, பாவத்தைப்‌ போக்கும்‌ பலியாகவும்‌ அனுப்பி 
மாம்சத்திலே பாவத்தை ஆக்கினைக்குள்ளாகத்‌ தீர்த்தார்‌. மாம்சத்தின்படி 
நடவாமல்‌, ஆவியின்படி நடக்கிற நம்மிடத்தில்‌ நியாயப்பிரமாணத்தின்‌ நீதி 
நிறைவேறும்படிக்கு அப்படிச்செய்தார்‌. தேவனுடைய ஆவியானவர்‌ உங்களில்‌ 
வாசமாயிருந்தால்‌, நீங்கள்‌ மாம்சத்துக்குட்பட்டவர்களாயிராமல்‌, 
ஆவிக்குட்பட்டவர்களாயிருப்பீர்கள்‌. கிறிஸ்துவின்‌ ஆவியில்லாதவன்‌ 
அவருடையவன்‌ அல்லன்‌. கிறிஸ்து உங்களில்‌ இருந்தால்‌ சரீரமானது பாவத்தின்‌ 
நிமித்தம்‌ மரித்ததாயும்‌, ஆவியானது நீதியினிமித்தம்‌ ஜீவனுள்ளதாயும்‌ இருக்கும்‌, 
ஆகையால்‌ சகோதரரே, மாம்சத்தின்படி பிழைப்பதற்கு நாம்‌ மாம்சத்துக்கு 
கடனாளிகள்‌ அல்ல. மாம்சத்தின்படி பிழைத்தால்‌ சாவீர்கள்‌ ஆவியினாலே 
சரீரத்தின்‌ செய்கைகளை அழித்தால்‌ பிழைப்பீர்கள்‌. கிறிஸ்தவர்களாகிய நாம்‌ 
செய்யக்கூடிய புத்தியுள்ள விருத்தசேதனம்‌ இதுதான்‌ அன்றோ! 


பாவம்‌ செய்யும்‌ தன்மை ஒரு கிறிஸ்தவனிடத்தில்‌ அறவே இல்லை என்று 
சாதிப்பது வீண்‌ விவாதம்‌. அதற்கு வேதத்தில்‌ ஆதாரம்‌ இல்லை. பாவம்‌ 
செய்யும்‌ தன்மை நம்மிடத்தில்‌ இருக்கிறது. நாம்‌ இப்பொழுது பாவ 
மாம்சத்தில்தான்‌ குடியிருக்கிறோம்‌. நாம்‌ சாகும்வரை சரீரத்தோடூதான்‌ 
இருக்கவேண்டும்‌. நாம்‌ இப்பொழுது பாவ உலகில்தான்‌ வாழ்கிறோம்‌. இங்கு 
சாத்தானின்‌ அதிகாரம்‌ இன்னும்‌ ஓயவில்லை. ஆனால்‌ உலகத்தில்‌ இருக்கிற 
அந்தகாரத்தின்‌ அதிபதியாகிய சாத்தானைவிட நம்மோடு இருக்கிற 
ஜீவாதிபதியாகிய இயேசு பெரியவர்‌. 


என்னிடத்தில்‌, அதாவது என்‌ மாம்சத்தில்‌ நன்மை வாசமாய்‌ 
இருக்கிறதில்லையென்று நான்‌ அறிந்திருக்கிறேன்‌. நன்மை செய்யவேண்டும்‌ 
என்கிற விருப்பம்‌ என்னிடத்தில்‌ இருக்கிறது. நன்மை செய்வதோ என்னிடத்தில்‌ 
இல்லை. ஆதலால்‌ நான்‌ விரும்புகிற நன்மையைச்‌ செய்யாமல்‌ விரும்பாத 
தீமையைச்‌ செய்கிறேன்‌. அந்தப்படி நான்‌ விரும்பாததை நான்‌ செய்தால்‌, நான்‌ 
அல்ல, எனக்குள்ளே வாசமாயிருக்கிற பாவமே அப்படிச்‌ செய்கிறது. 
ஆனபடியால்‌ நன்மை செய்ய விரும்புகிற என்னிடத்தில்‌ தீமை உண்டு என்கிற 
ஒரு பிரமாணத்தைக்‌ காண்கிறேன்‌. என்‌ மனத்தின்‌ நல்ல பிரமாணத்துக்கு 

விரோதமாய்‌ போராடுகிற வேறொரு பிரமாணத்தை என்‌ அவயவங்களில்‌ 
இருக்கக்‌ காண்கிறேன்‌. இந்த மரண  சரீரத்தினின்று யார்‌ என்னை 
விடுதலையாக்குவார்‌? 


நம்முடைய கர்த்தராகிய இயேசுகிறிஸ்து மூலமாய்‌ தேவைன 
ஸ்தோத்திரிக்கிறேன்‌. ஆதலால்‌ நானே என்‌ மாம்சத்தினாலே 
பாவப்பிரமாணத்துக்கும்‌ ஊழியம்‌ செய்கிறேன்‌. தேவனுடைய மக்கள்‌ 
ஒவ்வொருவரும்‌ தங்கள்‌ தங்கள்‌ பாவக்கொடிகளை அறுத்தெறியும்‌ வண்ணம்‌, 
தங்களைப்‌ பரம திராட்சத்‌ தோட்டக்காரராகிய எல்லாம்‌ வல்ல கர்த்தரிடத்தில்‌ 
தங்களை ஒப்படைக்கவேண்டும்‌. கனிகொடாதிருக்கிற கொடி எதுவோ, அது 
அதிக கனிகளைக்‌ கொடுக்கும்படி அதைச்‌ சுத்தம்‌ பண்ணுகிறார்‌. நானே 
திராட்சைச்செடி, நீங்கள்‌ கொடிகள்‌. ஒருவன்‌ என்னிலும்‌ நான்‌ அவனிலும்‌ 
நிலைத்திருந்தால்‌ அவன்‌ மிகுந்த கனிகளைக்‌ கொடுப்பான்‌. கிறிஸ்துவாகிய 
என்னையல்லாமல்‌ உங்களால்‌ ஒன்றும்‌ செய்யக்கூடாது. 


உனது வாழ்வில்‌ கிறிஸ்தவக்‌ கனிகள்‌ உண்டா? உனது வேலையில்‌ நல்ல 
பலன்‌ உண்டா? ஆத்தும ஆதாயம்‌ உண்டா? உனது கிறிஸ்தவத்‌ தொண்டினால்‌ 
எத்தனை பேர்‌ கிறிஸ்துவை அண்டியுள்ளார்கள்‌? உனது வாயின்‌ 
வார்த்தைகளும்‌ கிறிஸ்தவ வாழ்க்கையும்‌ ஆத்துமாக்களைக்‌ கிறிஸ்துவண்டை 
வழிநடத்துகிறதா? உன்னைக்‌ காண்கிறவர்கள்‌ கிறிஸ்துவைக்‌ காண்கிறார்களா? 
நீ கற்றுக்கொடுக்கும்‌ ஓய்வுநாள்‌ பாடசாலை மூலம்‌ எத்தனை பேர்‌ 
மனந்திரும்பியுள்ளார்கள்‌? ந பணியாற்றும்‌ அலுவலகத்தில்‌ உனது புனிதக்‌ 
கிறிஸ்தவ நடத்தையால்‌ எத்தனை பேர்‌ கிறிஸ்துவண்டை 
நடத்தப்பட்டூள்ளார்கள்‌? உனது வீடடில்‌ வாழும்‌ மக்களும்‌ பிறரும்‌ நீ 
கிறிஸ்தவன்‌ என்று சாட்சி பகரக்கூடுமா? உனது கிறிஸ்தவ சேவையால்‌ 
எத்தனை ஆத்துமாக்களை இதுகாறும்‌ கிறிஸ்துவுக்காக ஆதாயம்‌ 
செய்துகொண்டூள்ளாய்‌? வேலை செய்வதுதான்‌ என்‌ கடமை. பலன்‌ அளிப்பது 
அவருடைய கரத்திலிருக்கிறது என்று சொல்லி, நல்ல பலன்‌ கிட்டாவிட்டால்‌ , 
பழியைக்‌ கடவுள்மீது போட்டூவிட்டு நிர்விசாரமாய்‌ இருக்க நினைக்கிறாயோ? நீ 
பாவ வாழ்க்கை அஆற்றிவிட்டு, பலன்‌ தருவது அவரது கடமையென்று வீண்‌ 
கனவு காண்கிறாயோ? நீ கிறிஸ்துவுக்குள்ளாக வெற்றியுள்ள தூய 
வாழ்க்கையாற்றுங்கால்‌, உனது கிறிஸ்தவப்‌ பணியால்‌ நற்கனிகள்‌ அவர்‌ 
அருளால்‌ கிடைப்பது திண்ணம்‌. அவரில்‌ நிலைத்திருந்தால்‌ நாம்‌ மிகுந்த 
கனிகளைக்‌ கொடுப்பது நிச்சயம்‌. 


திருச்சபை என்றால்‌, குருவானவரும்‌ இன்னும்‌ சில புத்துயிர்க்‌ கிறிஸ்தவர்களும்‌ 


மாத்திரம்‌ சேர்ந்து செயலாற்றும்‌ குழு என்றும்‌, அதில்‌ உனக்கு ஒரு பங்கும்‌ 
இல்லை என்றும்‌, சோம்பல்தனமாகக்‌ கைகட்டி வாளாவிருக்கலாம்‌ என்றும்‌ 

கருதுகிறாயோ? நீ திருத்தொண்டாற்றலே கிறிஸ்துவின்‌ இரத்தத்தால்‌ 
மீட்கப்பட்டுள்ளாய்‌ என்பதை ஒரு நாளும்‌ மறக்கவேண்டாம்‌. 


ஒரு வேளை இதை வாசிக்கும்‌ நண்பர்‌ ஒருவர்‌ இயேசுவால்‌ இரட்சிக்கப்பட்ட 
அனுபவம்‌ இருந்தும்‌, இன்னும்‌ ஓர்‌ ஆத்துமாவையாவது இயேசு கிறிஸ்துவிடம்‌ 
வழிநடத்தாதிருக்கலாம்‌. இதுகாறும்‌ உன்மூலமாக ஒருவரும்‌ கிறிஸ்துவைத்‌ 
தங்கள்‌ தெய்வமாக ஏற்றுக்கொள்ளாவிட்டால்‌ , உன்னிடத்தில்‌ ஒரு பெரிய 
குறை உண்டு என்பதை உடனே அறிந்துகொள்வாயாக. உடனே அமர்ந்து, 
கிறிஸ்துவின்‌ பாதத்தில்‌ உட்கார்ந்து , பரிசுத்த ஆவியானவர்மூலமாக, நீ எதில்‌ 
தவறியுள்ளாய்‌, உனது குறைவு என்ன, ஜெபக்‌ குறைவா, வேதத்தியானக்‌ 
குறைவா, கீழ்ப்படியாத குறைவா, ஆத்தும ஆதாயத்தில்‌ அனல்‌ இல்லாத 
குளிர்ந்த வாழ்வா, ஆழ்ந்து கிடக்கும்‌ ஓர்‌ இரகசியப்‌ பாவமா, மாம்ச இச்சையின்‌ 
ஆட்சியா, உன்‌ குறை யாது என்று உடனே கண்டு பிடிப்பாயாக. தன்‌ 
பாவங்களை மறைக்கிறவன்‌ வாழ்வடையமாட்டான்‌. அவைகளை 
அறிக்கைசெய்து விட்டுவிடுகிறவனோ நல்‌ வாழ்வு பெறுவான்‌. இதுவே நாம்‌ 
செய்யத்தக்க புத்தியுள்ள விருத்தசேதனம்‌ அல்லவா? அத்தகையவனே 
வெற்றியுள்ள கிறிஸ்தவ வாழ்க்கை நடத்த தகுதியுள்ளவனாவான்‌. அவன்‌ 
வாழ்வில்‌ கனிகள்‌ கனிந்து குலுங்கும்‌. 


நண்பரே, இன்று யோசுவா அன்று, கிறிஸ்துதாமே ஒரு கருக்கான கத்தியை 
உண்டாக்கி உனது அருவருக்கத்தக்க ஆபாச மாம்ச இச்சையை 
அறுத்துத்தள்ள ஆவலோடு காத்து நிற்கிறார்‌. அவர்‌ இந்தக்‌ கில்கால்‌ உன்னை 
விருத்தசேதனம்‌ பண்ணட்டும்‌. உன்‌ பாவ மாம்சம்‌ வெட்டி வீசப்பட நீ சம்மதித்து 
உன்னை அவரது திருக்கரங்களில்‌ சமர்ப்பிப்பாயாக. அவர்‌ கையிலிருப்பது 
விருத்தசேதன கத்திதான்‌. அது கருக்கான கத்திதான்‌. எனினும்‌ அக்கத்தியால்‌ 
உனக்கு நன்மை உண்டு என்பதை ஒருக்காலும்‌ மறவாதே. அக்கத்தியால்‌ உன்‌ 
பாவ மாம்சம்‌ ஆற, நீ சுத்திகரிக்கப்படாவிட்டால்‌ அவரிடத்தில்‌ உனக்குப்‌ 
பங்கில்லை. கில்காலில்‌ விருத்தசேதனம்‌ பெறாவிட்டால்‌ கானானின்‌ சுதந்திரம்‌ 
கிட்டாது. அறுவைச்‌ சிகிக்சைக்கு உன்னை அழைக்கிறவர்‌ அன்புள்ளவர்‌ 
என்பதை ஒருக்காலும்‌ மறக்கவேண்டாம்‌. அவர்‌ உனக்காக எழும்பும்‌ தீயை நீ 
கடந்து சென்றால்‌ களிம்பு நீங்கிய சுத்தப்‌ பொன்னாக மிளிர்வாய்‌ அன்றோ! 
கில்கால்‌ விட்டு விடுதல்‌ பாளயம்‌ அல்லவா? 


கில்கால்‌ நமக்குக்‌ கற்பிக்கும்‌ நான்காம்‌ பாடம்‌ புதுப்பிக்கப்பட்ட புத்துயிர்‌ 
வாழ்க்கையாகும்‌. கில்கால்‌ புதுப்பித்தல்‌ பாளயமாகும்‌. இஸ்ரவேல்‌ ஜனங்கள்‌ 
எல்லாரும்‌ விருத்தசேதனம்‌ பண்ணப்பட்டுத்‌ தீர்த்த பின்னர்‌ அவர்கள்‌ 
குணமாகுமட்டூம்‌ தங்கள்‌ தங்கள்‌ இடத்திலே பாளயத்திலே தரித்திருந்தார்கள்‌. 
கர்த்தர்‌ யோசுவாவை நோக்கி: இன்று எகிப்தின்‌ நிந்தையை உங்கள்மேல்‌ 

போட்டேன்‌ என்றார்‌. அதனால்‌ அந்த ஸ்தலம்‌ இந்நாள்வரைக்கும்‌ கில்கால்‌ 
எனப்படுகிறது. இஸ்ரவேல்‌ புத்திரர்‌ கில்காலில்‌ பாளயம்‌ இறங்கியதிலிருந்து, 
மாதத்தின்‌ 14ம்‌ தேதி அந்தி நேரத்திலே எரிகோவின்‌ சமனான வெளிகளிலே 
பஸ்காவை ஆசரித்தார்கள்‌. 


இஸ்ரவேலர்‌ பஸ்காவை இப்பொழுது மூன்றாம்‌ தடவையாக ஆசரிக்கிறார்கள்‌. 
இதற்கு முன்னர்‌ அவர்கள்‌ இரண்டு தடவைகளில்‌ பஸ்காவை 
ஆசரித்துள்ளார்கள்‌. அவர்கள்‌ எகிப்தின்‌ அடிமைத்தனத்தை விட்டுப்‌ 
புறப்படும்பொழுது முதல்‌ தடவையாகப்‌ பஸ்காவைப்‌ புசித்தார்கள்‌. அதிலிருந்து 
அவர்கள்‌ கில்கால்‌ வரும்‌ வரைக்கும்‌ ஒருநாளும்‌ பஸ்காவை ஆசரிக்கவில்லை. 
அவர்கள்‌ நிர்விசாரத்தினால்‌ அசட்டை செய்து மறந்து போனதினால்‌ அல்ல. 
கர்த்தர்‌ வேண்டாம்‌ என்று கண்டிப்பாக கூறியபடியால்‌ அவர்கள்‌ பின்னர்‌ 
இதுகாறும்‌ பஸ்காவை ஆசரிக்கவில்லை. காரணம்‌ கீழ்ப்படியாமையாலும்‌ 
அவிசுவாசத்தாலும்‌ முரட்டாட்டக்‌ குணத்தினாலும்‌ அவர்களுக்கு கானான்‌ தேசப்‌ 
பிரவேசம்‌ மறுக்கப்பட்டது. 


அவர்களுக்கு வனாந்தரத்தில்‌ பிறந்த பிள்ளைகளுக்குத்தான்‌ கானான்‌ 
தேசத்திற்குள்‌ பிரவேசிக்கும்‌ உரிமை கொடுக்கப்பட்டது. வனாந்தரத்தில்‌ பிறந்த 
இந்த இஸ்ரவேல்‌ புத்திரரோ இதுகாறும்‌ விருத்தசேதனம்பண்ணப்படவில்லை. 
விருத்தசேதனம்‌ பெறாத ஒருவனும்‌ பஸ்காவை புசிக்கக்கூடாது. யாத்திராகமம்‌ 
12:48ல்‌ விருத்தசேதனம்‌ இல்லாத ஒருவனும்‌ பஸ்காவைப்‌ புசிக்க வேண்டாம்‌ 
என்று கர்த்தர்‌ கண்டிப்பாய்க்‌ கட்டளை கொடுத்துள்ளார்‌. ஆகவே, கில்காலில்‌ 
இஸ்ரவேல்‌ புத்திரர்‌ விருத்தசேதனம்பண்ணப்பட்ட பின்னரே அவர்களுக்குப்‌ 
பஸ்காவைப்‌ புசிக்கும்‌ பரம பாக்கியம்‌ வாய்த்தது. விருத்தசேதனம்‌ இன்றேல்‌, 
பஸ்கா விருந்து இல்லை. விருத்தசேதனத்‌ துன்பம்‌ இன்றேல்‌, பஸ்காவின்‌ 
பேரின்பமும்‌ இல்லை. பாவங்களை விட்டூவிடாவிட்டால்‌, பரம வாழ்வு எது? 
மாம்ச இச்சைகளை ஒழித்து தள்ளாவிட்டால்‌, பரமானந்தம்‌ ஏது? சிகிச்சைக்குப்‌ 
பின்னரே சுகம்‌. பாவ மாம்ச அறுவைச்‌ சிகிச்சைக்குப்‌ பின்னரே பரம சுகம்‌. 
விருத்தசேதனத்திற்குப்‌ பின்னர்தான்‌ பஸ்கா. 


நமது திருச்சபையில்‌ சுகம்‌ இல்லை. காரணம்‌ திருச்சபை குற்றமன்று. கர்த்தரின்‌ 
குற்றமும்‌ அன்று. குற்றம்‌ நமதே. குற்றம்‌ எனதே. நான்‌ கர்த்தருக்கு 
கீழ்ப்படியாவிட்டால்‌ எப்படி ஆசீர்வாதம்‌ கிடைக்கும்‌? நான்‌ பாவம்‌ செய்யும்‌ 
மாம்ச உறுப்புகளை நசுக்கி எறியாவிட்டால்‌ எப்படிப்‌ பேரருள்‌ பெறமுடியும்‌? நான்‌ 
அவருடைய சொற்படி நடக்காவிட்டால்‌ எப்படி அவரிடமிருந்து நன்மைகளை 
எதிர்பார்க்கலாம்‌? நம்மிடம்‌ பஸ்கா விருந்தின்‌ எக்களிப்பு இல்லாத காரணம்‌ 
நமது பாவ நுனித்தோல்‌ மாம்சம்‌ இன்னும்‌ விருத்தசேதனம்‌ பண்ணப்படாததே. 
கிறிஸ்துவுக்குள்‌ விருத்தசேதனம்‌ பண்ணப்பட்டவர்களின்‌ வாழ்வில்‌ பஸ்காவின்‌ 

பேரானந்தம்‌ பொங்கி வழியும்‌. அவனுக்கு கர்த்தரோடு பஸ்கா உண்ணும்‌ 
பாக்கியம்‌ கிட்டும்‌. அவரோடு நெருங்கிய உறவு ஏற்படும்‌. பரம ஐக்கியம்‌ 
புலப்படும்‌. அவன்‌ புதுப்பிக்கப்பட்டு, புதுப்பலம்‌ பெற்று, புத்துயிர்‌ அடைவான்‌. 
கில்கால்‌ புதுப்பிக்கும்‌ பாளயம்‌ அல்லவா? 


ஆட்டுக்குட்டியானவரின்‌ பஸ்கா விருந்து ஆயத்தமாக்கப்பட்டிருக்கிறது. 
அவ்விருந்தில்‌ பங்குபெற நம்மெல்லாரையும்‌ அழைக்கிறார்‌. அழைக்கிறவர்‌ 
அன்புள்ள ஆண்டவர்‌. நாமோ பாவிகள்‌. அவருடைய சிலுவை இரத்தம்‌ என்னும்‌ 
கருக்கான கத்தியால்‌ நாம்‌ சகல பாவங்களும்‌ அற சுத்திகரிக்கப்பட்ட பின்னரே, 
அப்‌ பரிசுத்த பந்தியில்‌ கலந்துகொள்ளலாம்‌. அத்திருவிருந்தை நாம்‌ 
அருந்தாவிட்டால்‌ ஆன்மப்‌ பட்டினியால்‌ செத்து அழிவோம்‌. இயேசு தரும்‌ இனிய 
விருந்தால்‌ நாம்‌ உயிர்பெறுகிறோம்‌. உரம்‌ பெறுகிறோம்‌. உறவு பெறுகிறோம்‌. 
உன்னதபலம்‌ பெறுகிறோம்‌. அவரோடு வாழ உரிமை பெறுகிறோம்‌. 
அவருக்காக வாழச்‌ சக்தி பெறுகிறோம்‌. உண்டவன்‌ உரம்‌ பெறுவான்‌ என்பது 
பழமொழி. ஆம்‌, கிறிஸ்து தரும்‌ திருவிருந்தை உண்கிறவன்‌ உயிர்பெற்று, உரம்‌ 
பெற்று வாழ்கிறான்‌. இந்த உரத்தால்‌ உலகில்‌ அரிய பெரிய காரியங்களை 
அவருக்காகச்‌ சாதிக்கிறான்‌. இதுகாறும்‌ இவ்வுலகில்‌ ஏதேனும்‌ ஒரு நல்ல 
காரியத்தைச்‌ சாதித்த அத்தனைபேரும்‌ இயேசு தந்த பலத்தால்தான்‌ அதனைச்‌ 
சாதித்தார்கள்‌. அவரேயல்லாமல்‌ நம்மால்‌ ஒன்றும்‌ செய்யக்கூடாது. முன்னவன்‌ 
முன்னிருக்க முடியாதொன்றுண்டோ! கில்கால்‌ புதுப்பித்தல்‌ அல்லது புத்துயிர்‌ 
ஊட்டும்‌ பாளயம்‌ அன்றோ! 


இக்‌ காலத்துப்‌ பாடுகள்‌ இனி நம்மிடத்தில்‌ வெளிப்படும்‌ மகிமைக்கு 
ஒப்பிடத்தக்கவைகள்‌ அல்ல. கிறிஸ்துவுடனேகூட நாம்‌ மகிமைப்படும்படிக்கு 
அவருடனேகூடப்‌ பாடுபடாவிட்டால்‌ அப்படி ஆகும்‌. ஆகவே, நாம்‌ 
ஆட்டுக்குட்டியானவரின்‌ கலியாண விருந்தில்‌ பங்குபெறவேண்டுமாயின்‌, 
இவ்வுலகத்தில்‌ அவரோடூகூடப்‌ பாடுபட்ட, அவர்‌ நாம மகிமைக்காக 
உழைக்கவேண்டும்‌. விருத்தசேதன வேதனையின்றி, பஸ்காவின்‌ பூரிப்பு இல்லை. 
இவ்வுலகத்தின்‌ சொற்ப ஆயுள்‌ நாளில்‌ அவருக்காகப்‌ பாடுபட்டுச்‌ சேவை 
செய்தால்‌ யுகாயுகமாக அவரோடூ கல்யாண விருந்து உண்டூ களித்திருக்கலாம்‌. 
விண்ணுலகம்‌ விரும்பும்‌ திருத்தொண்டுதனை வெற்றியுடன்‌ செய்து முடிக்க 
வேண்டுமாயின்‌, நாம்‌ தினந்தோறும்‌ விண்ணுலகம்‌ தரும்‌ ஜீவ அப்பத்தைப்‌ 
புசித்துப்‌ பலப்பட வேண்டும்‌. விண்ணுலகம்‌ மண்ணுலகத்திற்குத்‌ தரும்‌ 
ஜீவஅப்பம்‌ இயேசு கிறிஸ்துதான்‌. இயேசு கிறிஸ்துவை நாம்‌ 
ஏற்றுக்கொள்ளாவிட்டால்‌, நாம்‌ செத்து மடிவது திண்ணம்‌. நாம்‌ ஒவ்வொரு 
நாளும்‌ ஜீவ அப்பமாகிய இயேசுவை உட்கொள்ளாவிட்டால்‌, நம்‌ ஆன்மா 
மெலிந்து நலிந்து ஒழிந்துபோம்‌. கிறிஸ்துவால்‌ நாம்‌ ஆட்கொள்ளப்படாவிட்டால்‌, 
நாம்‌ அவருக்காக ஒன்றும்‌ செய்யமுடியாது. 

இயேசு கிறிஸ்து இதயத்தில்‌ பொங்கி வழிய வேண்டும்‌. ஜீவதண்ணீராகிய அவர்‌ 
உன்‌ உள்ளத்தில்‌ ஊற்றெடுக்கவேண்டும்‌. உள்ளும்‌ புறமும்‌ கிறிஸ்துவால்‌ 
நிறைந்திருக்கவேண்டும்‌. இத்தகைய இருதயத்தின்‌ நிறைவால்‌ வாய்‌ 
பேசவேண்டும்‌. அப்பொழுது நமது ஒவ்வொரு சொல்லினாலும்‌ செயலினாலும்‌ 
இயேசுநாதர்‌ மகிமைப்படுவார்‌. அந்த மகிமையைவிட நமக்கு வேறெந்த மகிமை 
வேண்டும்‌. இயேசுநாதரின்‌ மகிமையே நமக்கு மகிமை. அவர்‌ கொடுக்கும்‌ 
விருந்து, நமக்காக மகிமைப்பட்டிருக்கிற பஸ்கா கிறிஸ்துதான்‌. ஆதலால்‌ 
பழைய புளித்த மாவோடும்‌ அல்ல, துப்புரவு உண்மை என்னும்‌ புளிப்பில்லாத 
அப்பத்தோடே பண்டிகையை ஆசரிக்கக்கடவோம்‌ (1.கொரி.5:7). எவன்‌ 
அப்பாத்திரமாய்க்‌ கர்த்தருடைய அப்பத்தைப்‌ புசித்து, அவருடைய பாத்திரத்தில்‌ 
பானம்‌ பண்ணுகிறானோ, அவன்‌ கர்த்தருடைய சரீரத்தையும்‌ இரத்தத்தையும்‌ 
குறித்து குற்றமுள்ளவனாயிருப்பான்‌. எந்த மனிதனும்‌ தன்னைத்தானே 
சோதித்தறிந்து, இந்த அப்பத்தில்‌ புசித்து, இந்தப்‌ பாத்திரத்தில்‌ 
பானம்பண்ணக்கடவன்‌. என்னத்தினாலெனில்‌, அபாத்திரமாய்ப்‌ போஜனபானம்‌ 
பண்ணுகிறவன்‌, கர்த்தருடைய சரீரம்‌ இன்னதென்று நிதானித்து அறியாததினால்‌, 
தனக்கு ஆக்கினைத்‌ தீர்ப்பு வரும்படி போஜனப்பானம்‌ பண்ணுகிறான்‌. 


இஸ்ரவேல்‌ புத்திரர்‌ எரிகோவின்‌ சமனான வெளிகளிலே பஸ்காவை 
ஆசரித்தார்கள்‌ (யோசு.5:10). எரிகோவில்‌ குடியிருக்கிறவர்கள்‌ இஸ்ரவேலரின்‌ 
சத்துருக்கள்‌. அவர்கள்‌ சத்துருக்களுக்கு முன்பாக பஸ்காவைப்‌ புசித்து 
ஆனந்தம்‌ கொண்டாடினார்கள்‌. என்ன மகிழ்ச்சியான காட்சி! என்‌ 
சத்துருக்களுக்கு முன்பாக நீர்‌ எனக்கு ஒரு பந்தியை ஆயத்தப்படுத்தி, என்‌ 
தலையை எண்ணெயால்‌ அபிஷேகம்‌ பண்ணுகிறீர்‌. என்‌ பாத்திரம்‌ நிரம்பி 
வழிகிறது. என்‌ ஜீவனுள்ள நாளெல்லாம்‌ நன்மையும்‌ கிருபையும்‌ எனைத்‌ 
தொடரும்‌. யுத்தப்பூமியில்‌ பகைவருக்கு எதிரே பாங்காய்‌ ஒரு பந்தி நமக்கு 
ஆயத்தமாய்‌ இருக்கிறது. எத்துணை ஆறுதலான, அருமையான செய்தி! 
போருக்குப்‌ புறப்படுமுன்‌ போர்வீரர்கள்‌ கர்த்தர்‌ கொடுக்கும்‌ விருந்துணவை 
உண்ணவேண்டும்‌. இவ்விண்ணுணவு உண்ணாவிட்டால்‌, இம்‌ மண்ணுலகில்‌ 
நமக்கு வெற்றியேது? வெற்றிகொள்ள வன்மையேது? எரிகோவின்‌ பகைவரை 
வீழ்த்துமுன்‌ கில்காலில்‌ பஸ்கா உண்ணவேண்டும்‌. கில்காலின்‌ பஸ்கா 
இன்றேல்‌, எரிகோவில்‌ வெற்றியில்லை. கிறிஸ்து இல்லாத வாழ்க்கை, 
வெற்றியில்லாத வாழ்க்கை. 

7. உண்மையின்‌ பரிசு 


தியான வாசிப்பு: யோசுவா 5:10-15 


கில்கால்‌ இஸ்ரவேலரின்‌ வரலாற்றில்‌ பொன்னெழுத்துக்களால்‌ 
பொறிக்கப்படவேண்டிய மாபெரும்‌ மகத்தான பாளயம்‌. அவர்கள்‌ இப்பொழுது 
வனாந்தரத்தில்‌ இல்லை. யோர்தானையும்‌ கடந்து கானானுக்குள்‌ 


புகுந்துவிட்டார்கள்‌. அவர்கள்‌ பாலும்‌ தேனும்‌ ஓடுகிற கானான்‌ தேசத்தைத்‌ 
தங்களுக்குச்‌ சுதந்திரமாகக்‌ கொள்ளுமுன்‌ கில்காலிலே பாளயமிறங்கி 
ஆகவேண்டும்‌. தங்களுக்கு எதிரேயிருக்கிற கானானிய பகையரசர்களை 
முறியடிக்க எழுமுன்‌ கர்த்தர்‌ என்ன சொல்வாரோ அவ்வாறே செய்து, தங்களைப்‌ 
போருக்கு ஆயத்தமாக்கிக்‌ கொள்ளவேண்டும்‌. படையெடுப்புக்கு முன்னர்‌ தகுந்த 
ஆயத்தம்‌ வேண்டும்‌. கானான்‌ வாழ்வுக்கு முன்னர்‌ யோர்தான்‌ மரணத்தை 
ருசிக்கவேண்டும்‌. ஆனால்‌ அம்‌ மரணத்தில்‌ ஆழ்ந்து ஒழிந்து போகக்கூடாது. 
யோர்தான்‌ மரணத்தைக்‌ கடக்க வேண்டும்‌. கானான்‌ என்னும்‌ நித்திய கரை 
சேர்தல்‌ வேண்டும்‌. மரித்த அவர்கள்‌ உயிர்ப்பிக்கப்படவேண்டும்‌. பின்னர்‌ 
விருத்தசேதனம்‌ பெறல்‌ வேண்டும்‌. அதாவது பாவ மாம்சத்தைச்‌ சிலுவை 
என்னும்‌ கருக்கான கத்தியால்‌ வெட்டி வீசியெறிய வேண்டும்‌. பாவ மாம்சத்தைக்‌ 
களைந்த பின்னர்‌ ஆத்துமா ஆற்றல்‌ பெற பஸ்காவை ஆசரிக்கவேண்டும்‌. 
பஸ்காவாகிய கிறிஸ்துவை உட்கொள்ளாவிட்டால்‌, வெற்றி வல்லமை பெற 
முடியாது. 


கில்காலில்‌ படிக்கும்‌ ஐந்தாம்‌ பாடம்‌ யாதெனில்‌, நாம்‌ அவருடைய 
அதிசயங்களை உணர்ந்தறிய வேண்டும்‌ என்பதே. ஆகவே கில்கால்‌ 
உணர்ந்தறியும்‌ பாளயமாகும்‌. 


பஸ்காவின்‌ மறுநாளாகிய அன்றையதினம்‌ அவர்கள்‌ தேசத்தினுடைய 
தானியத்தாலாகிய புளிப்பில்லாத அப்பங்களையும்‌, அடைகளையும்‌, சுட்ட 
கதிர்களையும்‌ புசித்தார்கள்‌. அவர்கள்‌ தேசத்தின்‌ தானியத்திலே புசித்த 
மறுநாளிலே மன்னா பெய்யாமல்‌ ஒழிந்தது. அதுமுதல்‌ இஸ்ரவேல்‌ புத்திரருக்கு 
மன்னா இல்லாமற்போய்‌, அவர்கள்‌ கானான்‌ தேசத்துப்‌ பலனை அந்த 
வருஷத்திலேதானே புசித்தார்கள்‌. 


இந்தச்‌ சந்தர்ப்பத்தில்‌ அடுத்தடுத்து வரும்‌ மூன்று நாட்களின்‌ சம்பவங்களை 
நாம்‌ வாசிக்கிறோம்‌. மாதத்தின்‌ 14ம்‌ தேதியில்‌ இஸ்ரவேல்‌ புத்திரர்‌ பஸ்காவை 
ஆசரித்தார்கள்‌. மறுநாளில்‌ கானான்‌ தேசத்துத்‌ தானியத்தைப்‌ புசித்தார்கள்‌. 
அவர்கள்‌ கானான்‌ தேசத்துத்‌ தானியத்தைப்‌ புசித்த மறுநாளிலே மன்னா 
பெய்யாமல்‌ நின்றுவிட்டது. எவ்வளவு துரிதமாகத்‌ தமக்குக்‌ கீழ்ப்படிகிற 

மக்களுக்குக்‌ கர்த்தர்‌ உத்தரவளிக்கிறார்‌ பாருங்கள்‌. தனது சொற்படியே 
நடக்கிற மக்களுக்கு எவ்வளவு விரைவாக பரம நன்மைகள்‌ வழங்கப்படுகின்றன. 
உண்மையான கீழ்ப்படிதலுக்கு உடனே விரைந்து பரிசளிக்க பரலோகம்‌ 
முந்திக்கொள்கிறதன்றோ ! உண்மைக்கு எஞ்ஞான்றும்‌ பரிசு உண்டு. 
கீழ்ப்படிதலுக்கு எக்காலத்தும்‌ வெகுமதி உண்டு. கர்த்தருடைய சொற்படி 
நடக்கிறவர்களுக்கு ஜீவகிரீடம்‌ உண்டு. 


பஸ்காவாகிய கிறிஸ்துவைப்‌ புசிப்பவர்களுக்குப்‌ பரம கானானின்‌ ஜீவதானியம்‌ 
கிடைக்கும்‌. சிலுவையை ஏற்றவுடனே பரம  அப்பமாகிய கிறிஸ்து 
கொடுக்கப்படுவார்‌. பஸ்கா இன்றேல்‌ கானான்‌ தானியம்‌ இல்லை. சிலுவையில்‌ 
அறையப்பட்ட கிறிஸ்துவை ஏற்றுக்கொள்ளாவிட்டால்‌, உயிர்த்தெழுந்த 
கிறிஸ்துவாகிய ஜீவ அப்பத்தை நாம்‌ உண்டு அனுபவிக்க முடியாது. உலக 
சிலுவையை நாம்‌ அனுபவிக்காவிட்டால்‌, நாம்‌ பரலோகக்‌ கிரீடத்தைப்‌ 
பெறமுடியாது. 


மன்னா வனாந்தரத்து ஆகாரமாகும்‌. வனாந்தர பிரயாண வாழ்க்கைக்கு எற்றது 
மன்னாதான்‌. வனாந்தர வாழ்வின்‌ அவசியங்களுக்கு மிகவும்‌ அனுகூலமாக 
இருந்தது மன்னா. அவ்வனாந்தரத்தின்‌ கடவுள்‌ அவர்களுக்குக்‌ கொடுக்கக்கூடிய 
சிறந்த பிரயாண உணவு மன்னாவேதான்‌. அந்தந்தக்‌ காலத்துக்கு, அந்தந்த 
இடத்திற்கு, அந்தந்த வசதிக்குத்தக்க நன்மையருளிச்‌ செய்வது கடவுள்‌ 
வழக்கம்‌. அன்றன்றுள்ள ஆகாரம்‌ அவர்களுக்கு அப்பாழான பாலைவனத்திலும்‌ 
வழங்கப்பட்டது. கூப்பிடுகிற காக்கைக்‌ குஞ்சிற்கும்‌ ஆகாரமளிக்கிறவர்‌, தான்‌ 
நடத்திச்‌ செல்லும்‌ மக்களுக்குத்‌ தக்க ஆகாரம்‌ அளிப்பதற்குத்‌ தயங்குவாரோ? 
கர்த்தருடைய வழியில்‌ நடக்கிறவர்களுக்கும்‌ கர்த்தரைத்‌ தேடூகிறவர்களுக்கும்‌ 
ஒருக்காலும்‌ ஒரு நன்மையும்‌ குறைவுபடாது. எலியாவைக்‌ காகங்களைக்‌ 
கொண்டு போஷிக்கச்‌ சித்தம்‌ கொள்ளும்‌ அதிசயத்‌ தெய்வம்‌, இஸ்ரவேல்‌ 
புத்திரருக்கு அற்புதமாய்‌ வானத்திலிருந்து மன்னா வருஷிக்கப்‌ பண்ணச்‌ சித்தம்‌ 
கொண்டார்‌. 


இஸ்ரவேலரைக்‌ கானான்‌ தேசத்திற்கு அழைத்து வருகிறவர்‌ கர்த்தர்‌. அவர்‌ 
இஸ்ரவேலரின்‌ வாழ்க்கை வசதிகளையெல்லாம்‌ கிருபையாக அருளிச்‌ 
செய்கிறவர்‌. அவர்‌ அனுப்புகிற வேலையில்‌ ஈடுபட்டவர்களை அவரே 
அற்புதமாய்ப்‌ போஷிக்கிறார்‌. அவர்‌ கட்டளையிடும்‌ பொறுப்பை நாம்‌ 
ஏற்றுக்கொள்ளும்பொழுது, நமக்குரிய காரியங்களைக்‌ கவனித்துக்கொள்ளும்‌ 
பொறுப்பை அவர்‌ ஏற்றுக்கொள்கிறார்‌. ஆ ! கர்த்தர்‌ எவ்வளவு இரக்கம்‌ 
உள்ளவர்‌. அவரது கிருபையின்‌ ஆழத்தை யாரால்‌ அழக்கமுடியும்‌. அவருடைய 
அன்புக்கு எல்லையும்‌ உண்டோ! அவர்‌ நல்லவர்‌ என்பதை ருசித்துப்‌ பாருங்கள்‌. 

இஸ்ரவேலரைக்‌ கானான்‌ தேசத்திற்கு அழைத்து வருகிறவர்‌ கர்த்தர்‌. அவரே 
இஸ்ரவேலரின்‌ வாழ்க்கை வசதிகளையெல்லாம்‌ கிருபையாக 
அருளிச்செய்கிறவர்‌. அவர்‌ அனுப்புகிற வேலையில்‌ ஈடுபட்டவர்களை அவரே 
அற்புதமாய்ப்‌ போஷிக்கிறார்‌. அவர்‌ கட்டளையிடும்‌ பொறுப்பை நாம்‌ 
ஏற்றுக்கொள்ளும்பொழுது, நமக்குரிய காரியங்களைக்‌ கவனித்துக்‌ கொள்ளும்‌ 
பொறுப்பை அவர்‌ ஏற்றுக்கொள்கிறார்‌. ஆ ! கர்த்தர்‌ எவ்வளவு இரக்கம்‌ 
உள்ளவர்‌. அவரது கிருபையின்‌ ஆழத்தை யாரால்‌ அளக்க முடியும்‌. 
அவருடைய அன்புக்கு எல்லையும்‌ உண்டோ! அவர்‌ நல்லவர்‌ என்பதை 
ருசித்துப்‌ பாருங்கள்‌. 


இஸ்ரவேலர்‌ வாழ்வின்‌ குறிக்கோள்‌ கானான்‌ வாழ்வே ஆகும்‌. அதை 
அடைவதற்கு முன்‌ ஆரம்ப நிலையில்‌ மன்னா ஆகாரந்தான்‌ அவர்களுக்குப்‌ 
பொருத்தமான ஆகாரமாகும்‌. மன்னா வனாந்தர ஆகாரம்‌. பிரயாண ஆகாரம்‌. 
வழி நடைக்கு பெரிதும்‌ உதவும்‌ கட்டமுது போன்ற காட்டுணவு ஆகும்‌. ஆனால்‌, 
இப்பொழுது அவர்கள்‌ நாடிச்சென்ற நாட்டை அடைந்துவிட்டார்கள்‌. ஆகவே, 
அவர்களுக்கு இனி வனாந்தரப்‌ பிரயாண ஆகாரமான மன்னா வேண்டியதில்லை. 
அவர்கள்‌ கானான்‌ தேசத்தின்‌ தானியத்தை இப்பொழுது புசித்துவிட்டார்கள்‌. 
ஆதலின்‌ இனிமேல்‌ மன்னா வேண்டியதில்லை. சுதந்தர பூமியின்‌ தானியம்‌ 
போதும்‌! 


மன்னா குழந்தை உணவு. இஸ்ரவேல்‌ புத்திரர்‌ இப்பொழுது குழந்தைகள்‌ 
அல்ல. போருக்குப்‌ புறப்பட்டு நிற்கும்‌ போர்வீரர்‌ ஆவர்‌. அவர்களுக்கு 
இப்பொழுது குழந்தை உணவாகிய மன்னா வேண்டாம்‌. போர்‌ வீரர்களுக்குரிய 
சத்துள்ள உணவாகிய தானியம்‌ வேண்டும்‌. நாம்‌ குழந்தைகளாயிருங்குங்கால்‌, 
பால்‌ பருகினோம்‌. ஆனால்‌ இப்பொழுது பெரியவர்களாக வளர்ந்துள்ளோம்‌. 
ஆகவே, தாய்ப்பாலை நத்து, இப்பொழுது ஊட்டம்‌ தரும்‌ உறுதியான உணவு 
உண்கிறோம்‌. நமது சரீர வளர்ச்சிக்குத்தக்க ஆகார வகைகளை 
மாற்றிக்கொள்கிறோம்‌. அங்ஙனமே ஆவிக்குரிய வளர்ச்சிக்குத்‌ தக்கதாக 
ஆண்டவர்‌ அவ்வப்போது ஆன்ம ஆகார வகைகளை மாற்றித்‌ தருவதற்குத்‌ 
தயங்குவதில்லை. ஏனென்றால்‌, அது நமக்கு நன்மை பயக்கும்‌. உலகம்‌, 
மாம்சம்‌, பிசாசு முதலியவற்றை எதிர்த்து போரிட்டு வெற்றி காண வேண்டிய 
கிறிஸ்தவனுக்கு முன்னிலும்‌ அதிக ஊட்டச்சத்து நிறைந்த அதி உன்னத 
ஆகாரம்‌ வேண்டும்‌. இவ்வுலகத்தில்‌ போராடும்‌ கிறிஸ்தவன்‌ உண்ணவேண்டிய 
உன்னத உணவு இயேசு சுவாமிதான்‌. அவரே புத்துயிரும்‌, புது ஊக்கமும்‌, புது 
ஆற்றலும்‌ தரக்கூடிய ஒப்பற்ற ஜீவ அப்பம்‌. இயேசு கிறிஸ்து இல்லாதவன்‌ 
இவ்வுலகப்போரில்‌ வெற்றிமாலை சூடமுடியாது. ஆகவே, அனுதினமும்‌ அவரால்‌ 
நாம்‌ ஊட்டம்‌ பெறல்‌ வேண்டும்‌. பரம கானானின்‌ ஈ௫ இணையற்ற தானியம்‌ 
இயேசு கிறிஸ்துதான்‌. 


Page | 56 


ஆகவே, மன்னா நின்று தானியம்‌ கிடைப்பதால்‌ ஏற்படும்‌ ஆகார மாற்றத்தால்‌ 
நாம்‌ அதிர்ச்சியுறல்‌ கூடாது. இவ்வாகார மாற்றம்‌ ஆன்ம முன்னேற்றத்தையே 
குறிக்கும்‌. அவ்வாறாயின்‌, மாற்றத்தைக்கண்டு மதிமயங்குவது கூடாது 
அல்லவா? நமது சூழ்நிலையில்‌ மாற்றம்‌, அலுவலில்‌ மாற்றம்‌, 
அதிகாரத்துறையில்‌ மாற்றம்‌, உறைவிடத்தில்‌ மாற்றம்‌, வீட்டில்‌ மாற்றம்‌. நாட்டில்‌ 
மாற்றம்‌, ஏட்டில்‌ மாற்றம்‌ போன்றன பல்வேறு மாற்றங்களைக்கண்டு 
பதற்றமடையக்கூடாது. எது மாறினாலும்‌ மாறட்டும்‌, அவருடைய அன்பு 
மாறாததன்றோ. மாறாத நம்‌ நேசர்‌ நமக்குப்‌ போதுமானவர்‌. அவர்‌ நேற்றும்‌ 
இன்றும்‌ என்றும்‌ மாறாதவராயிருக்கிறார்‌. அவர்‌ பலம்‌ நமக்குப்போதும்‌. 
அவருடைய பலத்தால்‌ வெற்றிமேல்‌ வெற்றிகிட்டும்‌. அவர்‌ இல்லாத போர்‌ 
வாழ்வு, படுதோல்வி வாழ்வாகவே முடியுமன்றோ! இதனை நாம்‌ உற்றறிதல்‌ 
வேண்டும்‌. இச்சத்தியத்தை நாம்‌ ஒருநாளும்‌ மற்றகவேண்டாம்‌. கில்கால்‌ 
உணர்ந்தறியும்‌ பாளயம்‌ அல்லவா? 


ஆறாவது கில்கால்‌ நமக்கு அறைகூவும்‌ அருமையான பாடம்‌ யாதெனில்‌, 
கண்கண்ட தெய்வம்‌ நமக்கு வேண்டும்‌ என்பதே. நாம்‌ கடவுளைக்‌ 
காணமுடியாது. அவரே நம்மை நமக்கு வெளிப்படுத்தச்‌ 
சிந்தங்கொள்ளவேண்டும்‌. அவர்‌ வெளிப்பட்டாலன்றி நாம்‌ அவரை எவ்வாறு 
காணமுடியும்‌? ஆனால்‌, அவருடைய வெளிப்படுத்தலில்லாமல்‌ நாம்‌ போருக்கு 
எழுதல்‌ விருதா. ஆகவே, இஸ்ரவேல்‌ போருக்கு எழுமுன்‌, சேனைகளின்‌ கர்த்தர்‌ 
அவர்களுக்குக்‌ கில்காலில்‌ வெளிப்படூத்தப்பட்டார்‌. ஆகவே, கில்கால்‌ 
வெளிப்படுத்தல்‌ பாளயமாகும்‌. 


யோசுவா எரிகோவின்‌ வெளியிலிருந்து தன்‌ கண்களை ஏறெடுத்துப்‌ 
பார்க்கும்போது, இதோ, ஒருவர்‌ அவனுக்கு எதிரே நின்றார்‌. உருவின பட்டயம்‌ 
அவர்‌ கையில்‌ இருந்தது. யோசுவா அவரிடத்தில்‌ போய்‌: நீர்‌ எங்களைச்‌ 
சேர்ந்தவரோ என்று கேட்டான்‌. அதற்கு அவர்‌: அல்ல, நான்‌ கர்த்தருடைய 
சேனையின்‌ அதிபதியாய்‌ இப்பொழுது வந்தேன்‌ என்றார்‌. அப்பொழுது யோசுவா 
தரையில்‌ முகங்குப்புற விழுந்து பணிந்துகொண்டு, அவரை நோக்கி: என்‌ 
ஆண்டவர்‌ தமது அடியேனுக்குச்‌ சொல்லுகிறது என்னவென்று கேட்டான்‌. 
அப்பொழுது கர்த்தருடைய சேனையின்‌ அதிபதி யோசுவாவை நோக்கி: உன்‌ 
கால்களிலிருக்கிற பாதரட்சைகளைக்‌ கழற்றிப்போடு. நீ நிற்கிற இடம்‌ 
பரிசுத்தமானது என்றார்‌. யோசுவா அப்படியே செய்தான்‌. 


இஸ்ரவேல்‌ புத்திரர்‌ இப்பொழுது போருக்குத்‌ தயாராக இருந்தார்கள்‌. கானான்‌ 


தேசத்துப்‌ பகைவரை வெல்லுவதற்குக்‌ கானான்‌ தேசத்துத்‌ தானியத்தை உண்டு 
பலப்பட்டார்கள்‌. போருக்கு எல்லாம்‌ ஆயத்தமாயிருக்கிறது. எனினும்‌ அவர்கள்‌ 

அப்படியே போய்‌ விரோதிகள்‌ மீது விழுந்து அவர்களை மடங்கடிக்கமுடியாது. 
பகைவர்கள்‌ ஏராளம்‌. இஸ்ரவேல்‌ புத்திரரோ ஒரு சிறிய ஜாதியினர்‌ மாத்திரமே. 
ஒப்பிட்டுப்பார்த்தால்‌ கானான்‌ நாட்டிலுள்ள பகைவர்களைவிட இஸ்ரவேலர்‌ ஆள்‌ 
எண்ணிக்கையிலும்‌ பலத்திலும்‌ குறைந்தவர்கள்‌. ஆகவே, அவர்கள்‌ 
தன்னந்தனியராய்ப்போய்‌ கானானியரைத்‌ தோற்கடிக்க முடியாது. அவர்களுக்கு 
இருந்த மனிதப்‌ பலத்தால்‌ மாத்திரம்‌ அவ்வேற்று மனிதரை விரட்டியடிக்க 
முடியாது. ஆகவே, சிறுபான்மையான இஸ்ரவேல்‌ புத்திரர்‌ 
வெற்றிபெறவேண்டுமாயின்‌, உன்னதத்திலிருந்து அவர்கள்‌ தெய்வ பலத்தைப்‌ 
பெற்றுக்கொள்ள வேண்டும்‌. இஸ்ரவேலின்‌ சேனைகளினால்‌ மாத்திரமன்று. பரம 
சேனைகளின்‌ உதவியினால்‌ மட்டுமே அவர்கள்‌ பகைவர்களை வெல்லமுடியும்‌. 
பரம சேனைகள்‌ மாத்திரமன்று, அச்சேனையின்‌ கர்த்தரும்‌ தங்களுக்குச்‌ 
சேனாதிபதியாய்‌ முன்நின்று போரை நடத்த வேண்டும்‌. வெறும்‌ மனிதனான 
யோசுவா மாத்திரம்‌ தங்களுக்குத்‌ தலைவனாக நின்று போர்‌ புரிந்தால்‌ 
இத்தனை திரளான போர்த்திமிக்க கானானியரைக்‌ கொன்று குவிப்பது 
எப்படியாகும்‌? ஆகவே, கில்காலை விட்டூப்‌ போருக்குப்‌ புறப்படுமுன்‌ 
சேனைகளின்‌ கர்த்தர்‌ தரிசனம்‌ தரவேண்டும்‌. அவரே இஸ்ரவேலரின்‌ 
சேனைக்குத்‌ தலைமை தாங்கவேண்டும்‌. அவரே முதன்மையாக நின்று 
இஸ்ரவேலரைப்‌ போர்க்களத்தில்‌ நடத்தவேண்டும்‌. அவரே இஸ்ரவேலருக்காக்‌ 
போர்‌ புரிதல்‌ வேண்டும்‌. அவரே கானான்‌ தேசத்தைக்‌ கைப்பற்றி 
இஸ்ரவேலருக்கு அதை தானமாக வழங்கவேண்டும்‌. இஸ்ரவேலர்‌ கானான்‌ 
நாட்டைச்‌ சுதந்தரிக்க சேனைகளின்‌ கர்த்தரது சகாயத்தால்‌ தான்‌ முடியும்‌. 
யுத்தம்‌ கர்த்தருடையது. யுத்தத்தை நடத்த வேண்டிய பொறுப்பும்‌ அவருடையது. 
வெற்றியும்‌ கர்த்தருடையது. சுதந்திரமும்‌ கர்த்தருடையது. அச்சுதந்திரத்தைக்‌ 
கர்த்தர்‌ கொடுக்க, அவருடைய பிள்ளைகள்‌ விசுவாசத்தோடு அதைப்பெற்று 
நன்றியோடு அவருக்கு மகிமையாக வாழவேண்டும்‌. இராஜ்யமும்‌, வல்லமையும்‌, 
மகிமையும்‌, கனமும்‌ என்றென்றைக்கும்‌ கர்த்தருடையவைகளே. கர்த்தர்‌ 
இன்றேல்‌, கானான்‌ இல்லை. 


யோசுவாவுக்குக்‌ காணப்பட்ட இந்தச்‌ சேனைகளின்‌ கர்த்தர்‌ யார்‌? சிலுவையில்‌ 
சாத்தானைச்‌ சங்கரித்த இயேசு நாதரே அந்தச்‌ சேனைகளின்‌ கர்த்தரவர்‌. 
சிலுவைப்போரில்‌ வெற்றி மாலை சூடியவரே அவர்‌. சிலுவை ஆயுதத்தால்‌ 
சாத்தானின்‌ தலையை நசுக்கியவர்‌ அவர்‌. சிலுவையில்‌ மரணத்தை வென்றவரே 
அவர்‌. மரித்தேன்‌, ஆனாலும்‌ இதோ, சதாகாலங்களிலும்‌ உயிரோடிருக்கிறேன்‌ 
என்று வெற்றி முழக்கங்கள்‌ செய்கிறவரே அவர்‌. இதோ, நான்‌ உலகத்தை 
ஜெயித்தேன்‌, வானத்திலும்‌, பூமியிலும்‌ சகல அதிகாரமும்‌ எனக்குக்‌ 
கொடுக்கப்பட்டிருக்கிறது. இதோ, உலகத்தின்‌ முடிவு பரியந்தம்‌ சகல 
நாட்களிலும்‌ நான்‌ உங்களுடனே கூட இருக்கிறேன்‌. திடன்‌ கொள்ளுங்கள்‌ 

என்று ஜெயபேரிகை முழங்கியவர்‌ அவர்‌. இவ்‌ வெற்றி வேந்தனே 
யோசுவாவுக்கு காட்சியளித்தார்‌. 


இதே சேனைகளின்‌ கர்த்தர்‌ ஒரு முட்செடியின்‌ நடூவிலிருந்து மோசேக்குத்‌ 
தரிசனமானான்‌. அவர்‌ தரிசனம்‌ அளித்த பூமி, பரிசுத்த பூமி. ஆகவே, கர்த்தரின்‌ 
சொற்படி மோசே தன்‌ காலிலிருந்த பாதரட்சையைக்‌ கழற்றிப்‌ போட்டான்‌. அவன்‌ 
கர்த்தரைப்‌ பார்க்க பயந்ததினால்‌ தன்‌ முகத்தை மூடிக்கொண்டான்‌. தேவ 
பர்வதமாகிய ஒரேபிலே மோசேக்குத்‌ தரிசனம்‌ தந்த சேனைகளின்‌ கர்த்தர்‌ 
மோசே மூலமாக இஸ்ரவேலரை எகிப்தின்‌ அடிமைத்தனத்தினின்று மீட்டு 
இரட்சித்தார்‌. 


இப்பொழுது அதே இரட்சகர்‌ கில்காலில்‌ யோசுவாவுக்குத்‌ தரிசனமானானர்‌. 
கர்த்தருடைய சொற்படியே யோசுவா தன்‌ கால்களிலிந்த பாதரட்சைகளைக்‌ 
கழற்றிப்போட்டான்‌. அவன்‌ நின்ற பரிசுத்த பூமியில்‌ சேனைகளின்‌ கர்த்தருக்கு 
முன்பாக முகங்குப்புற விழுந்து அவரைப்‌ பணிந்துகொண்டான்‌. முன்னர்‌ மோசே 
மூலமாக எகிப்தின்‌ அடிமைத்தனத்திலிருந்து இஸ்ரவேலரை மீட்டு இரட்சித்த 
கர்த்தர்‌, இப்பொழுது யோசுவா மூலமாகக்‌ கானான்‌ நாட்டூப்‌ பகைவரின்‌, 
கைகளினின்று இஸ்ரவேலரை மீட்டு கானான்‌ நாட்டை அவர்களுக்குச்‌ 
சுதந்திரமாக இந்த யோசுவா மூலம்‌ பகிர்ந்து கொடுக்கச்‌ சித்தங்கொண்டார்‌. 
அதற்காகவே, தம்மைக்‌ கில்காலிலே வெளிப்படூத்தினார்‌. கில்கால்‌ 
வெளிப்படுத்தல்‌ பாளயமாகும்‌. 


இந்தச்‌ சேனைகளின்‌ கர்த்தருக்குப்‌ பரம சேனைத்திரள்‌ உண்டு. அப்பரம 
சேனைத்திரள்‌ கர்த்தரின்‌ ஏவலைச்‌ சிரமேற்கொண்டு ஒழுகுகின்றவர்கள்‌. 
கர்த்தரின்‌ சித்தத்தை தங்கள்‌ பாக்கியமாக கொண்டவர்கள்‌. ஆண்டவரின்‌ 
ஆணையை நிறைவேற்றுவதையே தங்கள்‌ அருந்தொண்டாகக்கொண்டவாகள்‌. 
அவரது கட்டளைப்படி அவரது பிள்ளைகளுக்குச்‌ சேயைாற்றுகிறவர்கள்‌. 
வேதாகமத்தில்‌ அநேக இடங்களில்‌ இந்தப்‌ பரம சேனையைப்‌ பற்றிப்‌ 
படிக்கிறோம்‌. யாக்கோபு தன்‌ தாயகம்‌ மீளுங்கால்‌, இந்தப்‌ பரமசேனையைக்‌ 
கண்டான்‌. இயேசுநாதர்‌ கெத்சமனே தோட்டத்தில்‌ பேதுருவை நோக்கி: நான்‌ 
இப்பொழுது என்‌ பிதாவை வேண்டிக்கொண்டால்‌, அவர்‌ பன்னிரண்டு 
லேகியோனுக்கு அதிகமான தூதரை என்னிடத்தில்‌ அனுப்பமாட்டாரென்று 
நினைக்கிறாயா? என்று கேட்டது இந்தப்‌ பரமசேனையைக்‌ குறித்துத்தான்‌. 
இயேசுநாதரின்‌ திருஅவதாரப்‌ பிறப்பின்போது இந்தப்‌ பரம சேனையின்‌ திரள்‌ 
பெத்லகேமில்‌ தோன்றி: உன்னதத்திலிருக்கிற தேவனுக்கு மகிமையும்‌, 
பூமியிலேயே சமாதானமும்‌, மனுஷர்மேல்‌ பிரியமும்‌ உண்டாவதாக என்று 
சொல்லி, தேவனைத்‌ துதித்தார்கள்‌. 

யோசுவா இந்தச்‌ சேனைகளின்‌ கர்த்தருக்கு முன்பாகத்‌ தரையில்‌ முகங்குப்புற 
விழுந்து பணிந்து கொண்டமையின்‌, அவன்‌ கர்த்தரின்‌ தலைமையை மனதார 
ஏற்றுக்கொண்டான்‌ என்பது புலனாகிறது. தான்‌ அல்ல, நீரே இஸ்ரவேலரின்‌ 
போர்த்தலைவர்‌ என்பதை இதன்மூலம்‌  ஓப்புக்கொள்கிறான்‌. கர்த்தரே 
தலைமைதாங்கி இஸ்ரவேலருக்காக யுத்தத்தை நடத்தவேண்டூமென்று இதன்‌ 
மூலம்‌ வேண்டுகிறான்‌. இவ்வாறு யோசுவா இதயபூர்வமாகக்‌ கர்த்தரைத்‌ 
தலைவராக ஏற்றுக்கொண்டபடியால்‌, எரிகோ மனித யுத்தமின்றி, தெய்வக்‌ 
கரத்தால்‌ நொறுக்கப்பட்டுக்‌ கீழே விழுந்தது. ஏழு ஆண்டுகளுக்குள்‌ கானான்‌ 
தேசமனைத்தும்‌ இஸ்ரவேலரின்‌ சுதந்திரமாயிற்று. எரிகோவின்‌ மதில்கள்‌ 
மனிதனின்‌ குண்டுவீச்சின்றி, தெய்வவல்லமையால்‌ தகர்ந்து இடிந்து விழுந்தன. 
காரணம்‌ சேனைகளின்‌ கர்த்தரை யோசுவா தனது தலைவராக 
ஏற்றுக்கொண்டதுதான்‌. கர்த்தரே போர்‌ செய்தால்‌ அவருக்கு எதிரே நிற்பவன்‌ 
யார்‌? ஒளிமுன்‌ இருள்‌ நிலைநிற்க முடியுமோ? 


தற்காலத்துத்‌ திருச்சபை மக்கள்‌ இயேசுநாதரை உண்மையாகவே தங்கள்‌ 
தலைவராகக்கொண்டு, அந்தகாரத்தின்‌, லோகாதிபதியோடூ போர்‌ செய்தால்‌, 
ஜெயம்‌ பெறுவது நிச்சயம்‌, நமது சங்கங்களின்‌ தலைவர்‌ யார்‌? நமது 
பள்ளிகளின்‌ தலைவர்‌ யார்‌? நமது மருத்துவச்‌ சாலைகளின்‌ தலைவர்‌ யார்‌? 
நமது அனாதைச்சாலைகளின்‌ தலைவர்‌ யார்‌? நமது வீட்டின்‌ தலைவர்‌ யார்‌? 
நமது அலுவலகத்தின்‌ தலைவர்‌ யார்‌? நமது கழகங்களின்‌ தலைவர்‌ யார்‌? 
மனிதரா? கிறிஸ்துவா? கிறிஸ்து தலைவரானால்‌, அவரது தலைமையின்கீழ்‌ 
வெற்றிமேல்‌ வெற்றி எட்டுத்திக்கும்‌ முழங்கக்காணலாமே! தோல்வியுள்ள 
இடத்தில்‌ கர்த்தரின்‌ தலைமை இல்லை என்பது தெளிவு. அவர்‌ தோல்வியின்‌ 
தெய்வம்‌ அல்லர்‌. அவர்‌ வெற்றியின்‌ தெய்வம்‌ ஆவார்‌. 


ஒரு கிறிஸ்தவன்‌ ஆற்றவேண்டிய போர்‌ சாதாரணப்‌ போர்‌ அன்று. அது 
திருப்போர்‌ ஆகும்‌. அதைப்‌ பவுல்‌ அடிகள்‌ இவ்வாறு விவரித்திருக்கிறார்‌. 
நாங்கள்‌ மாம்சத்தில்‌ நடக்கிறவர்களாயிருந்தும்‌, மாம்சத்தின்படி 
போர்செய்கிறவர்களல்ல. எங்களுடைய போராயுதங்கள்‌ 
மாம்சத்திற்கேற்றவைகளாயிராமல்‌, அரண்களை நிர்முலமாக்குகிறதற்குத்‌ 
தெய்வ பலமுள்ளவைகளாயிருக்கின்றன. அவைகளால்‌ நாங்கள்‌ 
தர்க்கங்களையும்‌, தேவனை அறிகிறி அறிவுக்கு விரோதமாய்‌ எழும்புகிற எல்லா 
மேட்டிமையையும்‌ நீர்மூலமாக்கி, எந்த எண்ணத்தையும்‌ கிறிஸ்துவுக்குக்‌ 
கீழ்ப்படியச்‌ சிறைப்படுத்துகிறவர்களாயிருப்போம்‌ (2.கொரி.10:3-5). 

இயேசு நாதர்‌ தமது அவதாரக்‌ காலத்தில்‌ இந்த ஆன்ம விரோதிகளோடு 
எதிர்த்து நின்று அவைகள்மேல்‌ இறுதியில்‌ சிலுவையில்‌ வெற்றி சிறந்தார்‌. அந்த 
ஆத்துமப்‌ பகைவர்ர்ர்ர்கள்‌ வனாந்தரத்தில்‌ அவரைச்‌ சோதித்தன. உமக்குச்‌ 
சிலுவை மரணம்‌ எதற்கு? என்று பேதுரு வாயிலாக நயவஞ்சகமாக வினவின. 

கெத்சமனேயில்‌ அவரைக்‌ கசக்கிப்‌ பிழிந்தன. கடைசியில்‌ முழு உக்கிரத்தோடு 
அவைகள்‌ எல்லாம்‌ சேர்ந்து சிலுவையில்‌ அவரைக்‌ கடுமையாகத்‌ தாக்கின. நீர்‌ 
தேவனுடைய குமாரனேயானால்‌, சிலுவையிலிருந்து கீழே வாரும்‌ என்று 
பரிகசித்தன. ஆனால்‌, இயேசுநாதர்‌, அவைகளுக்குச்‌ செவிகொடுக்காது, தமது 
சிலுவையால்‌ அவைகளை அடித்துத்‌ தகர்த்துக்‌ கொன்றொழித்தார்‌. சிலுவை 
ஜெயமாயிற்று. மரணம்‌ அவரைத்‌ தன்னுள்‌ அடக்கிக்கொள்ளமுடியவில்லை. 
மரணத்தின்‌ மேலும்‌ வெற்றி சிறந்தவராய்‌ மூன்றாம்‌ நாளில்‌ உயிரோடு 
எழுந்தார்‌. எல்லாத்‌ துரைத்தனத்துக்கும்‌, அதிகாரத்துக்கும்‌, வல்லமைக்கும்‌, 
கர்த்தத்துவத்துக்கும்‌, அதிகாரத்துக்கும்‌, வல்லமைக்கும்‌, கர்த்தத்துவத்துக்கும்‌ 
இம்மையில்‌ மாத்திரமல்ல, மறுமையிலும்‌ பேர்‌ பெற்றிருக்கும்‌ எல்லா 
நாமத்துக்கும்‌ மேலாய்‌ அவர்‌ உயர்ந்திருக்கத்தக்கதாக, அவரை 
உன்னதங்களில்‌ நம்முடைய வலது பாரிசத்தில்‌ உட்காரும்படி செய்து, 
எல்லாவற்றையும்‌, அவருடைய பாதங்களுக்குக்‌ கீழ்ப்படுத்தி, எல்லாவற்றையும்‌ 
எல்லாவற்றாலும்‌ நிரப்புகிறவருடைய நிறைவாகிய சரீரமான சபைக்கு அவரே 
எல்லாவற்றிற்கும்‌ மேலான தலையாகத்‌ தந்தருளினார்‌ (எபேசி.1:20-23). 


நாம்‌ இப்பொழுது நமது அன்ம விரோதிகளை மாம்ச ஆயுதங்களால்‌ தாக்க 
முயல்கிறோம்‌. இம்முறையில்‌ நாம்‌ ஒருக்காலும்‌ வெற்றி காணமுடியாது. நமது 
உலக ஞானமான திட்டம்‌, விவேகமான விளம்பரம்‌, தீவிர படை முயற்சிகள்‌, 
அரும்‌ பிரயாசம்‌ போன்ற எல்லாம்‌, மனித முயற்சிகள்‌. வெகு ஊக்கமாக 
கிரியைசெய்யும்‌ கிறிஸ்துவின்‌ ஆவியானவர்‌ அங்கு கிரியைசெய்யாவிட்டால்‌ 
அத்தனையும்‌ விருதாவாக முடியும்‌. ஆன்ம சத்துருக்களை ஆன்ம 
ஆயுதங்கொண்டே தாக்கல்‌ வேண்டும்‌. அசுத்த ஆவிகளை வெல்லத்தக்கவர்‌ 
பரிசுத்த ஆவியானவர்‌ ஒருவரே. நமது மாம்ச வழிகளையெல்லாம்‌ 
உதறித்தள்ளிவிட்டு, நம்மை ஆவியானவர்‌ கையில்‌ அர்ப்பணம்‌ செய்வோமாக. 
பாதாளத்தன்‌ வாசல்கள்‌ இயேசு கிறிஸ்துவை மேற்கொள்வதில்லை (மத்‌.16:18). 
ஓர்‌ அலுவலகத்தில்‌ வேலைபார்க்கும்‌ கிறிஸ்தவன்‌ பரிசுத்த ஆவியானவரால்‌ 
நிரப்பப்படும்போது, அந்த அலுவலகம்‌ முழுவதற்கும்‌ அவன்‌ பெரும்‌ 
ஆசீர்வாதமாக இருப்பான்‌. ஒரு தொழிற்சாலையில்‌ பணியாற்றும்‌ ஒரு மனிதன்‌ 
அல்லது பெண்‌ கிறிஸ்துவின்‌ ஆவியால்‌ பொங்கி வழிந்தால்‌, அத்‌ 
தொழிற்சாலையில்‌ இயேசுநாதர்‌ மகிமைப்படுவார்‌. நாம்‌ எத்துறையில்‌ 
எத்தொண்டு ஆற்றினாலும்‌, கிறிஸ்துவின்‌ ஆவியை உடையவராக இருந்தால்‌ 
நமது போக்கையும்‌ வரத்தையும்‌ கர்த்தர்‌ ஆசீர்வதிப்பார்‌. நம்‌ மூலமாக அநேகர்‌ 
கிறிஸ்துவைக்‌ கண்டுகொள்வார்கள்‌. கிறிஸ்துவின்‌ ஆவியில்லாதவன்‌ 
கிறிஸ்துவுக்கு சாட்சியாக இருக்கமுடியாது. புனித கிறிஸ்தவ வாழ்வு வாழ 
முடியாது. நாம்‌ தனிமையாக ஆண்டாண்டு காலமாக  அழுதுபுரண்டு 
அரும்பெரும்‌ சேவையாற்றினாலும்‌, மாம்சத்தினால்‌ ஆவியை யார்தான்‌ 
வெல்லமுடியும்‌? ஆகவே நாம்‌ தனிப்பட்டவர்களாக மாம்சத்தில்‌ நமது 

ஆயுள்காலம்‌ முழுவதும்‌ செய்யமுடியாததைப்‌ பரிசுத்தஆவியானவர்‌ மூலமாக 
ஒரு நொடிப்பொழுதில்‌ வெற்றியுடன்‌ சாதிக்க முடியும்‌. நமது மனைவியை 
அல்லது கணவனை அல்லது பிள்ளைகளை அல்லது பிற மதத்தினரைக்‌ 
கிறிஸ்துவின்‌ ஆவியானவர்‌ மூலமாகக்‌ கணப்பொழுதில்‌ அவரின்‌ காலடி 
சேர்க்கலாம்‌. நமது மூலம்‌ மனந்திரும்புதல்‌ இல்லை. கிறிஸ்துவே ஒருவனை 
மனந்திரும்பச்செய்யமுடியும்‌. உலகத்திலுள்ள எல்லாச்‌ சக்திகளும்‌ ஒன்று 
சேர்ந்தாலும்‌ ஓர்‌ ஆத்துமாவைக்‌ குணப்படுத்த முடியாது. கிறிஸ்து ஒருவரே 
ஆன்மாக்களைக்‌ குணப்படுத்தக்கூடும்‌. அவர்‌ முதலாவது நம்‌ 
ஒவ்வொருவரையும்‌ தனித்தனியாகக்‌ குணப்படூத்துவாராக. அதற்கு இன்றே, 
இப்பொழுதே போருக்கு புறப்படுவதற்கு முன்னர்தானே, கில்கால்‌ 
இருக்கும்பொழுதே, அவர்‌ தம்மை நம்‌ ஒவ்வொருவருக்கும்‌ 
வெளிப்படூத்துவாராக. கில்கால்‌ வெளிப்படுத்தல்‌ பாளயம்‌ என்பதை 
மறக்கவேண்டாம்‌. யோசுவா தாழ விழுந்து கர்த்தரைப்‌ பணிந்து கொண்டு 
அவரைத்‌ தனக்குத்‌ தலைவராக ஏற்றுக்கொண்டதுபோல, நாம்‌ இப்பொழுதே 
கிறிஸ்து இயேசுவை நமது சொந்தத்‌ தெய்வமாக ஏற்றுக்கொள்வோமாக. 
கிறிஸ்து நமது தலைவரானால்‌, நாம்‌ வாழ்க்கைப்‌ போராட்டத்தில்‌ வெற்றி 
அடைவது திண்ணம்‌. 


8. வெற்றி கொண்டாடல்‌ 
தியான வாசிப்பு: யோசுவா 6:1-20 


இஸ்ரவேல்‌ புத்திரர்‌ பாலும்‌ தேனும்‌ ஓடுகிற கானான்‌ தேசத்தை அடையுமுன்‌, 
முதலாவது அவர்கள்‌ எகிப்தின்‌ அடிமைத்தனத்தினின்று விடுதலை 
பெறவேண்டியதிருந்தது. அவ்விடுதலை பஸ்கா ஆட்டுக்குட்டியின்‌ 
இரத்தத்தால்தான்‌ முடிந்தது. நமது பாவ விடுதலை ஆட்டுக்குட்டியானவரின்‌ 
இரத்தத்தால்‌ மாத்திரமே சித்திபெறும்‌. எகிப்தின்‌ விடுதலைக்குப்‌ பின்னர்‌, 
இஸ்ரவேலர்‌ வனாந்தரத்தில்‌ நாற்பது ஆண்டுகள்‌ அலைந்து திரிய நேரிட்டது. 
அவ்வனாந்தர வாழ்வில்‌ எத்தனையோ வெற்றி தோல்விகளை அவர்கள்‌ 
கண்டார்கள்‌. பின்னர்‌, அவர்கள்‌ கானான்‌ தேசத்துக்‌ கரையில்‌ கால்‌ 
மிதிக்குமுன்‌, யோர்தான்‌ நதியைக்‌ கடக்க வேண்டியதிருந்தது. அவ்வாறே 
ஒவ்வொரு கிறிஸ்தவனும்‌ கிறிஸ்துவோடூகூட யோர்தான்‌ மரணத்துக்குள்‌ 
மூழ்கியாகவேண்டும்‌. அப்படியே சிலுவை மரணத்தில்‌ ஆழ்ந்துவிடாது மீண்டும்‌ 
கிறிஸ்துவோடுகூட உயிர்த்தெழவேண்டும்‌. 


இஸ்ரவேலர்‌ கானான்‌ தேசத்தைத்‌ தங்களுக்குச்‌ சுதந்திரமாகக்‌ கொள்ளுமுன்‌ 


சேனைகளின்‌ தேவனாகிய கர்த்தரைத்‌ தங்களுக்குத்‌ தலைவராக 
ஏற்றுக்கொண்டு, அவருடைய தலைமையின்கீழ்‌ போராடவேண்டியதிருந்தது. 

கில்கால்‌ பாளயத்திற்கெதிரே எரிகோ அரண்‌ நின்றது. அதுபோல்‌ கிறிஸ்தவ 
வாழ்விலும்‌ நம்மெதிரே எரிகோ போன்ற சோதனைகள்‌, கண்ணிகள்‌, உலக 
மாம்ச பிசாசின்‌ தந்திரங்கள்‌, இச்சைகள்‌ அரண்போல்‌ எதிர்த்து நிற்கும்‌. நாம்‌ 
கிறிஸ்துவை நமது நாயகராக ஏற்றுக்‌ கொண்டவுடனே இனி நமக்குச்‌ 
சோதனைகள்‌ ஒன்றுமே இல்லை என்று எண்ணிவிடக்கூடாது. கிறிஸ்துவுக்குள்‌ 
மனந்திரும்பிய மனிதனுக்கும்‌, பரம கானானின்‌ சுதந்திரத்திற்கும்‌ இடையே 
போராட்டப்‌ பூமி இருக்கிறது. ஒவ்வொரு கிறிஸ்தவனும்‌ இந்தப்‌ போர்க்களத்தைக்‌ 
கடந்துதான்‌ செல்லவேண்டும்‌. ஆன்ம விரோதிகளான உலகம்‌, மாம்சம்‌, பிசாசு 
போன்றவற்றோடு போரிட்டூத்தான்‌ ஆகவேண்டும்‌. அவன்‌ எரிகோவின்‌ அரணைத்‌ 
தகர்த்தெறியவேண்டும்‌. 


நாம்‌ ஒவ்வொருவரும்‌ தகர்த்தெறிய வேண்டிய எரிகோ அரண்‌ வெவ்வேறு 
விதமாகக்‌ காட்சி அளிக்கலாம்‌. சிலரது எரிகோ அவரது குணக்கேடாய்‌ 
இருக்கலாம்‌. சிலரது எரிகோ அவரது தீயொழுக்கமாய்‌ இருக்கலாம்‌. சிலரது 
எரிகோ அவரது இரகசியப்‌ பாவங்களாய்‌ இருக்கலாம்‌. சிலரது எரிகோ, அவரது 
கெட்ட பழக்கவழக்கங்களாயிருக்கலாம்‌. சிலரது எரிகோ, அவரது குடும்பத்தின்‌ 
அசுத்த வாழ்க்கையாய்‌ இருக்கலாம்‌. அல்லது அவரது மனைவி மக்களின்‌ 
மனந்திரும்பாத வாழ்க்கையாய்‌ இருக்கலாம்‌. கர்த்தர்‌, அநேக தடவைகளில்‌ 
நாம்‌ சுவிசேஷ ஊழியத்தில்‌ தீவிரமாக முனைந்து நிற்கவேண்டுமென்று 
வற்புறுத்தினபோதிலும்‌, நாம்‌ அவரது சத்தத்திற்குச்‌ 
செவிகொடாமற்போயிருக்கலாம்‌. ஆத்தும ஆதாயப்‌ பணியில்‌ நாம்‌ குளிர்ந்து 
போயிருக்கலாம்‌. கிறிஸ்தவ வாழ்வில்‌ நாம்‌ அனலுமின்றி, குளிருமின்றி, 
வெதுவெதுப்பான நிலையில்‌ இருக்கலாம்‌. இயேசுநாதர்‌ நாம்‌ இதைச்‌ 
செய்யவேண்டும்‌ என்று ஒரு திருத்தொண்டைச்‌ சுட்டிக்காட்டினாலுங்கூட அதைச்‌ 
செய்யாது அசட்டையாயிருக்கும்‌ நிர்ப்பந்தமான நிலைமை போன்ற 
எத்தனையோ விதமான அரண்களை நம்மெதிரே காட்சி அளிக்கின்றன. 
ஒவ்வொருவருடைய வாழ்விலும்‌ இளமையிலிருந்தே விடாது 
ஓட்டிக்கொண்டிருக்கும்‌ பாவ ஆசைகள்‌ போன்ற எரிகோவை எல்லாம்‌ நாம்‌ 
நொறுக்கித்‌ தகர்த்து எறியவேண்டும்‌. நம்‌ ஒவ்வொருவருக்கும்‌ 
ஒவ்வொருவிதமான சோதனையாகிய எரிகோ உண்டு. இந்த எரிகோவை 
எவ்வாறு இடித்து எறிவது? 


எரிகோ அரண்களை சுற்றி இஸ்ரவேலர்‌ மெளனமாக வரும்‌ காட்சி காண்பதற்கு 
எவ்வளவு விந்தையாயிருக்கும்‌. எரிகோ மக்கள்‌ போட்ட சத்தம்‌ ஏழு 
ஆசாரியர்கள்‌ ஊதின ஏழு எக்காளங்களின்‌ சத்தம்‌ மாத்திரமே. இந்த 
எக்காளங்களை ஊதும்‌ ஏழு ஆசாரியர்களுக்குப்‌ பின்னர்‌ கர்த்தருடைய பெட்டி 
சென்றது. எக்காளங்களை ஊதுகிற ஆசாரியருக்கு முன்‌ யுத்த வீரர்கள்‌ 
நடந்தார்கள்‌. எக்காளங்கள்‌ ஊதப்படும்போது, பின்‌ துண்டு பயபக்தியோடு 

மெளனமாகப்‌ பெட்டிக்குப்‌ பின்சென்றது. இவ்விதம்‌ கர்த்தர்‌ சொன்னபடியே 
ஆறுநாள்‌ எரிகோ அரணை மெளனமாகச்‌ சுற்றி வந்தார்கள்‌. ஏழாம்‌ நாளிலே 
அதிகாலமே கிழக்கு வெளுக்கும்போது எழுந்திருந்து அந்தப்‌ பிரகாரமே 
பட்டணத்தை ஏழுதரம்‌ சுற்றிவந்தார்கள்‌. முதல்‌ ஆறு நாளும்‌ பட்டணத்தை 
ஒருதரம்‌ மாத்திரம்‌ சுற்றிவிட்டு, பாளயத்துக்குத்‌ திரும்பிச்‌ சென்றுகொண்டிருந்த 
அவர்கள்‌, இந்த ஏழாம்‌ நாளில்‌ எரிகோ அரணைக்‌ கர்த்தர்‌ சொன்னபடியே ஏழு 
தடவை சுற்றி வந்தார்கள்‌. 


ஏழாம்‌ தடவை ஆசாரியர்கள்‌ எக்காளங்கள்‌ ஊதுகையில்‌ இஸ்ரவேலர்‌ 
ஆர்ப்பரித்தார்கள்‌, எக்காளச்‌ சத்தமும்‌, இஸ்ரவேலரின்‌ மகா ஆரவாரச்‌ சத்தமும்‌ 
சேர்ந்து பெரும்‌ முழக்கமாக முழங்கின. இத்திடுக்கிடும்‌ முழக்கத்தினால்‌ 
அலங்கம்‌ திடூதிடுவென இடிந்து விழுந்தது. உடனே இஸ்ரவேலர்‌ அவரவர்‌ 
தங்களுக்கு நேராகப்‌ பட்டணத்தில்‌ ஏறிப்‌ பட்டணத்தைப்‌ பிடித்துக்கொண்டார்கள்‌. 
தற்கால மொழியின்படி கூறினால்‌ ஒரு குண்டூ வீச்சுமின்றி, எரிகோ நகரம்‌ 
பிடிக்கப்பட்டது. இயந்திரப்‌ பலமுமின்றி, மனித கசூழ்ச்சியுமின்றி எரிகோ நகர்‌ 
வீழ்ந்தது. பின்னர்‌, இவ்வெற்றி யாரால்‌ ஆயிற்று? அவ்வெற்றி கர்த்தராலேயே 
ஆயிற்று. இஸ்ரவேலர்‌ கர்த்தரிடத்தில்‌ வைத்த விசுவாசத்தினாலே எரிகோ 
பட்டணத்தின்‌ மதில்கள்‌ ஏழு நாள்‌ சுற்றி வரப்பட்டு விழுந்தது என்று எபிரெயர்‌ 
11:30ல்‌ கண்டிருக்கிறது. 


இஸ்ரவேலர்‌ கர்த்தரிடத்தில்‌ வைத்த விசுவாசத்தினாலே எரிகோ எவ்வாறு 
விழுந்தது என்பதைப்பற்றி இரண்டொரு குறிப்புகள்‌ கவனிப்போம்‌. இஸ்ரவேலரின்‌ 
விசுவாசம்‌ எவ்வாறு பரீட்சிக்கப்பட்டது என்பதை நாம்‌ உய்த்துணரலாம்‌. 
பதின்மூன்று தடவை அவர்கள்‌ அமைதியாக ஒரு பேச்சும்‌ பேசாது சுற்றி 
வந்தார்கள்‌. ஏன்‌ அவ்வாறு அவர்கள்‌ ஒரு செயலும்‌ ஆற்றாது, 13 தடவைகள்‌ 
பட்டணத்தைச்‌ சுற்றிவரவேண்டும்‌ என்பதற்கு காரணம்‌ எதுவும்‌ 
கொடுக்கப்படவில்லை. கர்த்தர்‌ அவ்வாறு செய்யச்‌ சொன்னார்‌. அவர்கள்‌, ஏன்‌ 
எதற்கு என்று மறுகேள்வி கேட்காமல்‌, விசுவாசத்தோடு அப்படியே செய்தார்கள்‌. 
அதுவும்‌ ஒரு பேச்சும்‌ பேசாது பட்டணத்தைப்‌ பதின்மூன்று தடவை சுற்றி 
வருவதென்றால்‌ அவர்களுக்கு எவ்வளவோ கஷ்டமாய்‌ இருந்திருக்கலாம்‌. 
செயலற்றுச்‌ சும்மா பட்டணத்தைச்‌ சுற்றினால்‌ எப்படிக்‌ காரியம்‌ பலிக்கும்‌ என்று 
அவர்கள்‌ சிந்திக்கலாம்‌. ஆனால்‌, கர்த்தர்‌ பதின்மூன்று தடவையும்‌ அப்படி 
அமைதியாய்‌ சுற்றி வரச்சொன்னார்‌. அவர்கள்‌ விசுவாசத்தோடு 
கீழ்ப்படிந்தார்கள்‌. 

இந்த விசுவாசக்‌ கீழ்ப்படிதலுக்கு ஊக்கம்‌ ஊட்டியது எது? அப்பவனியின்‌ நடுவே 


சென்ற கர்த்தருடைய உடன்படிக்கைப்‌ பெட்டிதான்‌. கர்த்தரின்‌ பெட்டி என்ற பதம்‌ 
இந்த அதிகாரத்தில்‌ பதினொரு தடவைகள்‌ வருவதை நாம்‌ உற்று 

நோக்கவேண்டும்‌. இஸ்ரவேலரின்‌ விசுவாசத்திற்கு அடிப்படைக்‌ காரணம்‌ 
அதுதான்‌. கர்த்தருடைய உடன்படிக்கைப்‌ பெட்டி அவர்கள்‌ மத்தியில்‌ 
சென்றதால்‌, கர்த்தர்‌ காரியத்தை வாய்க்கப்‌ பண்ணுவார்‌ என்று 
விசுவாசித்தார்கள்‌. கர்த்தரின்‌ பெட்டி அவர்கள்‌ மத்தியில்‌ இருந்ததால்‌ அவர்கள்‌ 
அற்புதமாக யோர்தானைக்‌ கடக்க முடிந்தது. அதே கர்த்தர்‌ இப்போதும்‌ தங்கள்‌ 
மத்தியில்‌ இருப்பதால்‌ எரிகோ நகரை அதிசமாய்க்‌ கைப்பற்ற முடியும்‌ என்று 
நம்பினார்கள்‌. 


இவ்வதிகாரத்தின்‌ 11ம்‌ வசனத்தில்‌ எழுதியிருக்கிறபடி, அப்படியே கர்த்தரின்‌ 
பெட்டி பட்டணத்தைச்‌ சூழ்ந்து சுற்றி வந்தது. ஆம்‌, கர்த்தர்‌ 
இஸ்ரவேலரோடுகூடச்‌ சேர்ந்து எரிகோ பட்டணத்தைப்‌ பதின்மூன்று தடவை 
சுற்றிவந்தார்‌. ஏன்‌ அவர்கள்‌ எரிகோவைச்‌ சுற்றி பதின்மூன்று தடவைகள்‌ 
எவ்விதப்‌ பேச்சும்‌ பேசாது மெளனமாக நடந்து வந்தார்கள்‌? அவர்கள்‌ 
பதின்மூன்று தடவைகள்‌ எரிகோவின்‌ சத்துருவைப்‌ பார்க்க வாய்ப்பு கிட்டியது. 
அந்தப்‌ பலத்த அரணைப்‌ பதிமூன்று தடவைகள்‌ பார்த்த பின்னர்‌ அதைப்‌ 
பிடிப்பது எவ்வளவ கடினம்‌ என்று உணர்ந்திருப்பார்கள்‌. அந்த வல்லரணைத்‌ 
தங்கள்‌ சொந்தப்‌ பலத்தால்‌ கைப்பற்ற முடியவே முடியாது என்பதை 
அறிந்துகொண்டார்கள்‌. இறுதியில்‌ தங்களால்‌ அல்ல, கர்த்தர்‌ ஒருவரால்‌ 
மாத்திரமே எரிகோவின்‌ பலத்த அரணை வீழ்த்த முடியும்‌ என்று தெரிந்து 
கொண்டார்கள்‌. ஆம்‌, கர்த்தரால்‌ ஆகாதகாரியமுண்டோ? கர்த்தரை நம்பின 
அவர்கள்‌ வெட்கப்பட்டுப்‌ போனதில்லை. கர்த்தர்தாமே எரிகோவின்‌ அரணை 
அடித்து விழப்பண்ணினார்‌. 


நமது அகவாழ்க்கையிலுள்ள எரிகோவானாலும்‌ சரி, புற வாழ்கையிலுள்ள 
எரிகோவானாலும்‌ சரி, அதை எதிர்த்துப்‌ போராடி வெற்றி கொள்வதற்கு நம்மிடம்‌ 
பலம்‌ இல்லை என்பதை நாம்‌ முதலாவது உணரவேண்டும்‌. நம்மைவிட நமது 
சத்துருவாகிய சாத்தான்‌ அதிக அனுபவ வல்லமை கொண்டவன்‌ என்பதை நாம்‌ 
ஒரு நாளும்‌ மறக்கக்கூடாது. நாம்‌ தனிமையாக நின்று உலகம்‌, மாம்சம்‌, பிசாசு 
அசுத்தவாழ்க்கை ஆகிய சத்துருக்களை ஒருகாலும்‌ வெல்லவே முடியாது. 
என்னாலேயல்லாமல்‌ உங்களால்‌ ஒன்றும்‌ செய்யமுடியாது என்று இயேசுநாதர்‌ 
இயம்பவில்லையோ! ஆம்‌, இயேசுநாதர்‌ இல்லாமல்‌ நமது ஆன்ம சத்துருக்களை 
மடங்கடிக்கமுடியவே முடியாது. ஆகவே, நாம்‌ நமது ஒன்றுமில்லாமையை 
உணர்ந்து, அவரது சகாயத்துக்காக கெஞ்ச அவருடைய உதவிக்காக 
இடைவிடாமல்‌ ஜெபம்‌ செய்யவேண்டும்‌. அவர்‌ ஒருவரே வெற்றி வேந்தர்‌ 
என்பதை அறிந்துகொள்ளவேண்டும்‌. அவர்‌ நமது வாழ்விலும்‌ வெற்றி தருவார்‌ 
என்று விசுவாசிக்கவேண்டும்‌. அவரை நமது போர்த்தலைவராக 
ஏற்றுக்கொள்ளவேண்டும்‌. அவர்‌ என்ன சொல்லுகிறாரோ அதன்படி நாம்‌ 
செய்யவேண்டும்‌. அவர்‌ பேசாதே என்றால்‌ நாம்‌ பேசாது மெளனமாய்‌ 

இருக்கவேண்டும்‌. அவர்‌ ஆரப்பரி என்றால்‌ நாம்‌ ஆர்ப்பரிக்கவேண்டும்‌. இவ்வாறு 
சிலுவைக்கொடியின்‌ கீழ்‌ இயேசுவின்‌ தலைமையில்‌ இவ்வுலகத்தில்‌ போராடூம்‌ 
நாம்‌ அவருடைய கட்டளைக்கு கீழ்ப்படிந்து அவரோடு ஒத்துழைக்கவேண்டும்‌. 
அப்போது எரிகோவின்‌ அலங்கம்‌ இடிந்துவிடும்‌. 


நமது சொந்த வாழ்வில்‌ மாத்திரமன்று, நமது சமுதாய வாழ்விலும்‌ உலக 
வாழ்விலும்‌ குறுக்கிட்டு நிற்கும்‌ அநேக எரிகோக்கள்‌ இக்காலத்தில்‌ உண்டு. 
மண்ணாசை, சிற்றின்ப ஆசை போன்ற எரிகோக்கள்‌ பல உள்ளன. நிர்விசாரம்‌, 
அறிவீனம்‌, ஆன்ம மமதை, பாவம்‌ போன்ற எரிகோக்கள்‌ பல உள. 
திருச்சபைக்குள்ளேயே எரிகோ அரண்பால்‌ எதிர்த்து நிற்கும்‌ மனந்திருப்பாத 
பேர்‌ கிறிஸ்தவர்கள்‌ பலர்‌ உளர்‌. திருச்சைபையைச்‌ சற்றி நிற்கும்‌ அநேகப்‌ 
பலத்த எரிகோ அலங்கங்கள்‌ உள்ளன. ஆகவே, நமக்குள்ளும்‌ 
திருச்சபைகளுக்குள்ளும்‌, நமக்குப்‌ புறமும்‌ திருச்சபைக்குப்‌ புறமும்‌ நாம்‌ 
எதிர்த்துப்‌ போராடவேண்டிய எரிகோக்கள்‌ பல பல உண்டு நாம்‌ தனித்‌ 
தனியாகவும்‌ திருச்சபையாக கூட்டங்கள்‌, குழுக்கள்‌, ஆலோசகைள்‌, 
விவாதங்கள்‌, நவீன முறைகள்‌, விளம்பரங்கள்‌, அரும்பெரும்‌ தொண்டுகள்‌, பல 
பல முயற்சிகள்மூலமாக எரிகோ அரண்களை உடைத்து தள்ள முயல்கிறோம்‌. 
எனினும்‌, எரிகோ அரண்கள்‌ இன்னும்‌ இடிந்து விழாது தலைதாக்கி 
நிற்கின்றனவே! காரணம்‌ என்ன? மனிதன்‌ அல்ல, தேவனே இதைச்‌ 
செய்யக்கூடும்‌ என்பதை உணராத குற்றந்தான்‌. மனித முயற்சிகளால்‌ அல்ல, 
தேவஆவியானவர்‌ மூலமாகத்தான்‌ எரிகோ இடிந்து விழும்‌ என்பதை நாம்‌ 
அறிந்து  விசுவாசிக்கவேண்டும்‌. மாநாடு கூட்டி, எரிகோவை வீழ்த்த 
எம்முறையைக்‌ கையாடலாம்‌ என்று ஆலோசித்துக்‌ கொண்டிருப்பதால்‌ அல்ல. 
கர்த்தருக்குக்‌ காத்திருந்து, அவர்‌ கட்டளைக்குக்‌ கீழ்ப்படிந்து அவரோடு 
ஒத்துழைக்கும்‌ புதுச்சிருஷ்டிகளான தேவ மனிதர்கள்‌ மூலமாகத்தான்‌ கர்த்தர்‌ 
வெற்றி வாய்க்கச்‌ செய்வார்‌. புதுப்‌ புது முறைகள்‌ அல்ல, புதுச்‌ சிருஷ்டிகளான 
மனிதரையே ஆண்டவர்‌ தேடுகிறார்‌. தமக்குக்‌ கீழ்ப்படியும்‌ மனந்திரும்பிய மக்கள்‌ 
மூலமாகவே வெற்றியைக்‌ காணச்‌ செய்வார்‌. 


எல்லாம்‌ வல்ல இயேசுநாயகரை விட்டுவிட்டு தன்னந்தனியாகப்‌ போராடும்‌ 
கிறிஸ்தவ சமுதாயத்தைப்‌ பார்த்து உலகம்‌ எள்ளி நகையாடுகிறது. கிறிஸ்து 
இல்லாத பேர்‌ கிறிஸ்தவர்கள்‌ அடையும்‌ படுதோல்வி கண்டு உலகம்‌ பகடி 
செய்கிறது. கிறிஸ்தவர்களின்‌ முயற்சி சித்தி பெறாததைப்‌ பார்த்து பிறர்‌ 
சிரிக்கின்றனர்‌. சுவிசேஷம்‌ இன்னும்‌ அநேக இடங்களில்‌ 
ஏற்றுக்கொள்ளப்படவில்லை. திருச்சபையின்‌ நிலைமை பூரண வெற்றி தரும்‌ 
நிலையில்‌ இல்லை. திருச்சபையில்‌ போதிய வளர்ச்சி இல்லை. இந்நிலையில்‌ 
நான்‌ உன்னை உலகத்தைப்‌ பார்‌ என்று வேண்டிக்கொள்ளாது, உன்னையே 

உற்றுப்பார்‌ என்று வேண்டுகிறேன்‌. உன்‌ வாழ்வை எட்டிப்பார்‌! ஆராய்ந்து பார்‌. 
உன்‌ வாழ்வில்‌ வெற்றி உண்டா? கனி உண்டா? கிறிஸ்து உண்டா? 


இதற்கு முன்னால்‌ இருந்ததைவிட இப்பொழுதுதான்‌ அதிகக்‌ 
கிறிஸ்தவரால்லாதேர்‌ இருக்கின்றனர்‌ என்பதை நீ அறிவாயோ? 150 கோடி 
மக்கள்‌ கிறிஸ்தவரால்லாதவராக இருக்கின்றனர்‌. கிறிஸ்துவின்‌ நாமத்தினிமித்தம்‌ 
இம்சிக்கப்படும்‌ எத்தனையோ கிறிஸ்தவர்கள்‌ இக்காலத்தில்‌ உண்டு. மூன்று 
கோடி மக்கள்‌ ஆண்டுதோறும்‌ இவ்வுலகத்தில்‌ மாண்டு போகிறார்கள்‌. மணிக்கு 
3400 மக்கள்‌ வீதம்‌ செத்துக்கொண்டிருக்கிறார்கள்‌. கிறிஸ்துவை அறியாமல்‌ 
ஏராளமான ஆத்துமாக்கள்‌ மறுமைக்குள்‌ செல்கிறார்கள்‌. பரிசுத்தாவியானவர்‌ 
நம்மீது பொழியப்பட்டாலன்றி, நமக்காக யாது செய்ய முடியும்‌? பரிசுத்த 
ஆவியானவர்‌ மூலமாக மாத்திரமே ஆத்துமாக்கள்‌ இரட்சிப்படையக்கூடும்‌. 
பரிசுத்தாவியானவரின்றி கிறிஸ்துவை ஒருவனும்‌ தன்‌ தெய்வமாக, இரட்சகராக 
காண முடியாது. இப்‌ பரிசுத்தாவியானவரின்‌ உதவியின்றி திருச்சபையால்‌ 
ஒன்றும்‌ செய்யக்கூடாது. 


பரிசுத்த ஆவியானவரைப்‌ பெறுவது எவ்வாறு? அதற்குக்‌ காத்திருங்கள்‌ என்று 
இயேசுநாதர்‌ கட்டளையிட்டார்‌ (அப்‌1:5). சீஷர்கள்‌ பரிசுத்த ஆவியானவருக்காக 
ஒருமனப்பட்டு, ஜெபத்திலும்‌ வேண்டூதலிலும்‌ தரித்திருந்தார்கள்‌ (அப்‌.1:14). 
அமைதியான ஜெபத்தில்‌ காத்திருந்த சீஷர்கள்‌ பரிசுத்த ஆவியைப்‌ பெற்றார்கள்‌. 
பலம்‌ அடைந்தார்கள்‌. அநேகர்‌ இரட்சிக்கப்பட்டுத்‌ திருச்சபையில்‌ 
சேர்த்துக்கொள்ளப்பட்டார்கள்‌. திருச்சபை வளர்ந்தது. ஜெப வாழ்க்கை 
வல்லமையுள்ள வாழ்க்கை. ஜெபம்‌ பலவீன பாண்டங்களாகிய நம்மைச்‌ சர்வ 
வல்லமையுள்ள கிறிஸ்துவோ௫ இணைக்கிறது. என்‌ நாமத்தில்‌ 
விசுவாசமுள்ளவர்களாக நீங்கள்‌ வேண்டிக்கொள்கிறதெதுவோ அது 
உங்களுக்கு அருளிச்‌ செய்யப்படும்‌ என்று வாக்கருளிய கிறிஸ்துவின்‌ அருள்‌, 
ஆற்றல்‌ நமக்குக்‌ கிட்டுகின்றன. தேவனுடைய வல்லமையால்‌ எரிகோ இடிந்து 
விழுகிறது. தற்காலக்‌ கிறிஸ்தவர்களின்‌ பெரும்‌ குறை ஜெபக்குறைவேயாகும்‌. 
கடவுளுடைய பிள்ளைகள்‌ ஜெப வாழ்க்கை ஆற்றாதிருப்பது பெரும்‌ பாவம்‌ 
என்பதை அறிந்து கொள்க. எரிகோ அரண்‌ இடிந்து விழுமுன்‌ இஸ்ரவேலர்‌ 
கர்த்தரோ௫ கூட பதின்மூன்று தடவை மெளனமாக எவ்வித பேச்சும்‌ 
செயலுமின்றி அதைச்‌ சுற்றி வந்தார்கள்‌. நமது விராதியான எரிகோ உடைந்து 
இடிந்து விழுவதற்கு நாம்‌ கிறிஸ்துவோடூுகூட அமைதியாக ஜெபத்தில்‌ 
காத்திருக்கவேண்டும்‌. வெற்றி வாழ்க்கையின்‌ இரகசியம்‌ அந்தரங்க ஜெப 
வாழ்க்கையன்றோ! 

9. பின்வாங்குதல்‌ - அதன்‌ காரணமும்‌ பரிகாரமும்‌ 
தியான வாசிப்பு: யோசுவா 7:1-26 


சாபம்‌, கோபம்‌ போன்ற பதங்களோடூ ஏழாம்‌ அதிகாரம்‌ ஆரம்பமாகிறது. 
இதுகாறும்‌ இஸ்ரவேலருக்கு வெற்றிமேல்‌ வெற்றி கிட்டினது. யோர்தானைக்‌ 
கடப்பதில்‌ வெற்றி. கானானுக்குள்‌ பிரவேசிப்பதில்‌ வெற்றி. கில்காலிலே 
தேவனோடூ வெற்றி. எரிகோவில்‌ வெற்றி, இவ்வாறு இதுகாறும்‌ இஸ்ரவேலருக்கு 
வெற்றிமேல்‌ வெற்றி. ஆனால்‌, சிறிய ஆயி ஊரில்‌ படுதோல்வி. யோசுவா தன்‌ 
வஸ்திரங்களைக்‌ கிழித்துக்கொண்டு கர்த்தரின்‌ பெட்டிக்கு முன்பாகத்‌ தரையிலே 
முகங்குப்பற விழுந்து, தன்‌ தலையிலே புழுதியைப்‌ போட்டுக்கொண்டு 
கிடந்தான்‌. அவன்‌ ஆயி என்னும்‌ இச்சிறிய ஊரில்‌ இத்தனைய அவமான 
தோல்வி கிடைக்கும்‌ என்று சிறிதும்‌ எதிர்பார்க்கவில்லை. பலத்த அரண்‌ 
படைத்த எரிகோவின்‌ நகர்தனில்‌ வெற்றி தந்த தெய்வம்‌ ஒருநாளும்‌ தோல்வி 
காண ஒட்டார்‌ என்ற உறுதியான நம்பிக்கையோடு இருந்தான்‌. இந்தத்‌ தோல்வி 
அவனைத்‌ திடுக்கிடச்‌ செய்தது. 


ஆ கர்த்தராகிய ஆண்டவரே, எங்களை அழிக்கும்படிக்கு எமோரியர்‌ கைகளில்‌ 
ஒப்புக்கொடூப்பதற்காகவா தேவரீர்‌ இந்த ஜனத்தை யோர்தானைக்‌ 
கடக்கப்பண்ணினீர்‌? நாங்கள்‌ யோர்தானுக்கு அப்புறத்தில்‌ மனத்திருப்தியாக 
இருந்துவிட்டோமேயானால்‌ நலமாய்‌ இருக்கும்‌. ஆ, ஆண்டவரே, இஸ்ரவேலர்‌ 
தங்கள்‌ சத்துருக்களுக்கு முதுகைக்காட்டினார்கள்‌. இப்பொழுது நான்‌ என்ன 
சொல்லுவேன்‌? கானானியரும்‌, தேசத்துக்‌ குடிகள்‌ யாவரும்‌ இதைக்கேட்டு, 
எங்களை வளைந்துகொண்டு, எங்கள்‌ பேரைப்‌ பூமியில்‌ இராதபடிக்கு வேர்‌ 
அற்றுப்‌ போகப்‌ பண்ணுவார்களே. அப்பொழுது உமது மகத்தான நாமத்திற்கு 
என்ன செய்வீர்‌? என்று புலம்பினான்‌. 


தம்முடைய மக்கள்‌ தோல்வியுற வேண்டும்‌ என்பது கர்த்தருடைய சித்தம்‌ அன்று. 
அவர்கள்‌ வெற்றிமேல்‌ வெற்றி, பூரண வெற்றி அடையவேண்டும்‌ என்பதே 
கர்த்தருடைய சித்தம்‌. கானான்‌ நாட்டில்‌ அவர்கள்‌ அடைந்த தோல்வி இது. 
கானான்‌ வாழ்வில்‌ தோல்வி ஏற்படலாம்‌. ஆனால்‌ கட்டாயம்‌ தோல்வி 
அடைந்துதான்‌ ஆகவேண்டும்‌ என்ற அவசியமே இல்லை. தோல்வியே காணாத 
முற்றிலும்‌ பரிசுத்தமுள்ள வெற்றி வாழ்க்கை நடத்தவேண்டும்‌ என்பது 
தேவனுடைய சித்தம்‌. எனினும்‌ தோல்வி நேரிட்டால்‌ அதற்குக்‌ காரணமும்‌ 
நம்முடைய பாவம்‌ என்றுணரவேண்டும்‌. தோல்விக்குக்‌ காரணம்‌ கர்த்தர்‌ அல்ல. 
அவர்‌ கர்த்தர்‌. அவர்‌ என்றும்‌ வெற்றி வேந்தரே. 

ஆயி பட்டணத்தில்‌ இஸ்ரவேலர்‌ அடைந்த தோல்விக்கு அவர்கள்‌ காரணம்‌ 
ஆவர்‌. ஆயி ஊரின்‌ தோல்விக்கு ஒரு காரணம்‌ இஸ்ரவேலரின்‌ 
தன்னம்பிக்கையாகும்‌. தரைமட்டமான எரிகோவிலிருந்து ஆயி பட்டணத்துக்கு 
வேவு பார்த்துவரும்படி யோசுவா ஆட்களை அனுப்பினான்‌. அந்த மனிதர்‌ 
ஆயியை வேவு பார்த்துவிட்டு யோசுவாவிடத்தில்‌ திரும்பி வந்து, அவனை 
நோக்கி: ஜனங்கள்‌ எல்லாரும்‌ போருக்குப்‌ போகவேண்டியதில்லை. ஏறக்குறைய 
2000 அல்லது 3000 பேர்‌ போய்‌ ஆயியை முறியடிக்கலாம்‌. எல்லா 
இஸ்ரவேலரையும்‌ அங்கே போகும்படி வருத்தப்படூத்த வேண்டியதில்லை. 
அவர்கள்‌ கொஞ்சப்‌ பேர்தான்‌ என்றார்கள்‌. அப்படியே அவர்களில்‌ எறக்குறைய 
3000 பேர்‌ ஆயிக்குப்‌ போனார்கள்‌. ஆனாலும்‌ அவர்கள்‌ ஆயியின்‌ மனிதருக்கு 
முன்பாக முறிந்தோடினார்கள்‌. ஆயியின்‌ மனிதர்கள்‌ அவர்களில்‌ ஏறக்குறைய 
36 பேரை வெட்டிப்போட்டார்கள்‌. இஸ்ரவேலரின்‌ இருதயம்‌ கரைந்து போயிற்று. 
ஒரு வெற்றி இன்னொரு வெற்றியைக்‌ கொண்டூ வராது. எரிகோவின்‌ வெற்றிக்கு 
ஆயியின்‌ வெற்றியைக்‌ கொண்டூ வராது. எரிகோ வெற்றிக்குக்‌ காரணமாகிய 
கர்த்தர்தாமே ஆயியிலும்‌ வெற்றி தரமுடியும்‌. எரிகோவின்‌ வெற்றியிலே 
இஸ்ரவேலர்கள்‌ மூழ்கிவிட்டார்கள்‌. அவ்‌ வெற்றியைக்‌ கொடுத்த கர்த்தரை 
நன்றியோடு நினைக்கவில்லை. கில்காலுக்குப்போய்‌ மீண்டும்‌ கர்த்தர்‌ கொடுத்த 
அற்புத வெற்றிக்காக அவருடைய பாதத்தில்‌ வீழ்ந்து, அவரை அவர்கள்‌ 
துதிக்கவில்லை. எரிகோவைத்‌ தாக்குமுன்‌ அவர்கள்‌ கர்த்தருக்காக 
அமைதியோடு காத்திருந்ததுபோல, இப்பொழுது ஆயியின்மீது 
பிடையெடுக்குமுன்‌ அவர்கள்‌ கர்த்தருக்கு காத்திருக்கவில்லை. வெற்றி 
கிடைத்த எரிகோவிலிருந்துதானே அவர்கள்‌ ஆயி பட்டணத்தை வேவு பார்க்க 
ஆட்களை அனுப்பினார்கள்‌. அது எரிகோவைவிட மிக மிகச்‌ சிறிய 
பட்டணமாயிருந்தபடியால்‌, தாங்களாகக்‌ கொஞ்சம்‌ பேர்‌ போய்‌ அதை 
முறியடிக்கலாம்‌ என்று கருதிவிட்டார்கள்‌. கர்த்தரின்‌ பெட்டி அவர்களோடு 
செல்லவில்லை. பின்னை எப்படி வெற்றி கிட்டும்‌? 


கர்த்தரை விட்டுவிட்டு நாம்‌ தனிமையாகப்‌ போராடினால்‌ ஒரு சிறிய 
சோதனையிலும்‌ தோல்வியே காண்போம்‌. மாபெரும்‌ சோதனைகளில்‌ மகத்தான 
வெற்றி கிடைத்துள்ளபடியால்‌, நாமாகச்‌ சென்று ஒரு சின்னஞ்‌ சிறு பாவச்‌ 
சோதனையை வென்றுவிடலாம்‌ என்று தவறாகக்‌ கருதக்கூடாது. பெரிய 
வெற்றியின்‌ மமதையால்‌ கர்த்தரைப்‌ பாராதபடிக்கு நமது கண்கள்‌ 
கொழுப்படைந்து போகக்கூடாது. வெற்றியின்‌ வெற்றியால்‌ நாம்‌ வெற்றியின்‌ 
காரணராகிய கர்த்தரை மறந்துவிடக்கூடாது. வெற்றி கிடைத்தவுடனே கர்த்தரின்‌ 
பாதத்தில்‌ சாஷ்டாங்கமாக விழுந்து நன்றி செலுத்தி, அடுத்து வரும்‌ 
சோதனையிலும்‌ வெற்றி தருமாறு அவரது பாதத்தில்‌ காத்திருக்கவேண்டும்‌. 
தேவனிடத்தில்‌ நம்பிக்கை வைத்து, தேவனோடு கூடச்‌ சென்று, தேவனுடைய 
தலைமையின்கீழ்‌ போர்‌ செய்தால்‌ மாத்திரம்‌ வெற்றி கிடைக்கும்‌. மற்றப்படி 

நம்முடைய சொந்தப்‌ பலத்தில்‌ நம்பிக்கை வைத்து கர்த்தரைத்‌ தேடாது, நாம்‌ 
தன்னம்பிக்கையோடு தனித்து நின்று போரிட்டால்‌, அது சிறிய 
போராயிருந்தாலும்‌ சரி, அதில்‌ நாம்‌ தோல்வியுறுவது திண்ணம்‌. நேற்று வெற்றி 
தந்த கர்த்தரே இன்றும்‌ வெற்றி தருவார்‌. கர்த்தர்‌ நம்மோடு இல்லையென்றால்‌ 
நமக்கு வெற்றியில்லை. 


என்‌ மாம்சத்தில்‌ நன்மை வாசமாய்‌ இருக்கிறதில்லையென்று நான்‌ 
அறிந்திருக்கிறேன்‌ என்று பவுல்‌ அப்போஸ்தலன்‌ அறிந்த உண்மையை நாம்‌ 
ஒருக்காலும்‌ மறக்க வேண்டாம்‌. மாம்சம்‌ பலவீனமுள்ளது. ஆனால்‌ என்‌ 
பலவீனத்தில்‌ கிறிஸ்துவின்‌ கிருபை என்னைத்‌ தாங்கும்‌. அவரது பலம்‌ எனக்குப்‌ 
போதும்‌ என்ற சத்தியத்தை நாம்‌ எப்பொழுதும்‌ நினைவில்‌ இருத்திக்கொள்ள 
வேண்டும்‌. தன்னம்பிக்கை படுதோல்வியைத்‌ தரும்‌. 


ஆயி பட்டணத்தில்‌ இஸ்ரவேலர்‌ அடைந்த தோல்விக்கு இரண்டாவது காரணம்‌ 
அவர்களது ஜெப அசட்டையாகும்‌. இந்த அதிகாரத்தின்‌ 2 ம்‌ வசனத்தில்‌ 
கண்டிருக்கிறபடி, யோசுவா எரிகோவிலிருந்து ஆயி பட்டணத்துக்குப்‌ போகும்படி 
ஆட்களை அனுப்பினான்‌. இதிலிருந்து யோசுவா ஆயி பட்டணத்தின்மேல்‌ 
படையெடுக்குமுன்‌ கர்த்ருக்குக்‌ காத்திருக்கவில்லையென்பது தெள்ளத்‌ தெளிய 
அறியக்கிடக்கிறது. யோசுவா கர்த்தருக்கு நன்றி செலுத்த கில்காலுக்குச்‌ 
செல்லவில்லை. எரிகோவின்‌ வெற்றி ஆனந்தத்தில்‌ ஆழ்ந்தவனாக, அடுத்துள்ள 
ஆயி பட்டணத்தை வெல்ல முயன்றான்‌. அதற்குரிய முயற்சிகளை உடனே 
தீவிரமாய்‌ ஆலோசித்தான்‌. தேவனிடத்தில்‌ கேட்காது தானாகவே திட்டம்‌ 
தீட்டினான்‌. அவன்‌ தன்னம்பிக்கையைத்‌ தவிர்த்து தேவன்பேரில்‌ சார்ந்து 
அவருக்கு முன்பாகத்‌ தன்னைத்‌ தாழ்த்தி கர்த்தரைப்‌ போற்றியிருந்தால்‌, அவன்‌ 
இப்பொழுது தன்‌ வஸ்திரங்களைக்‌ கிழித்துக்கொண்டு, தன்‌ தலையின்மேல்‌ 
புழுதியைப்‌ போட்டுப்‌ புரளவேண்டிய அவசியம்‌ ஏற்பட்டிருக்காது. 


அவன்‌ ஆயியைத்‌ தாக்குமுன்‌ ஆண்டவருடைய ஆலோசனையைத்‌ 
தேடியிருந்தால்‌ அவர்‌ உடனே இஸ்ரவேலரின்‌ பாவத்தை அவனுக்குத்‌ 
தெரியப்படூத்தியிருப்பார்‌. ஆயியின்மீது படையெடுக்குமுன்‌ இஸ்ரவேலரைச்‌ 
சுத்திகரிததுக்கொள்ள போதிய வாய்புக்‌ கிடைத்திருக்கும்‌. அவர்கள்‌ 
சாபத்தீடானதை ஒழித்து, தங்களைப்‌ பரிசுத்தப்படுத்திக்கொண்ட பின்னர்‌, 
சேனைகளின்‌ கர்த்தரிடத்தில்‌ விண்ணப்பத்தில்‌ தரித்திருந்து, அவர்‌ 
கட்டளையிட்டபிறகு, அவருடைய தலைமையின்கீழ்‌ போராடிருயிருந்தால்‌, அவர்‌ 
அவர்களுக்கு வெற்றி அளித்திருப்பார்‌. அவர்கள்‌ அவரை நோக்கிப்‌ பிரார்த்தனை 
செய்திருந்தால்‌, அவர்களுடைய பாவத்தை அவர்‌ சுட்டிக்‌ காட்டிருயிருப்பார்‌. 
ஜெபம்‌ நமது பாவத்தை உணர்த்த உதவுகிறது. ஜெப அசட்டை பாவத்தின்மேல்‌ 
பாவத்தைக்‌ குவிக்கிறது. ஜெப நேரத்தில்‌ பரிசுத்த ஆவியானவர்‌ நமது 

பாவத்தைக்‌ கண்டித்து உணர்த்துவார்‌. ஜெபம்‌ இல்லாத ஆத்துமா ஆபத்தில்‌ 
செத்துவிடும்‌. நாம்‌ பரிசுத்தத்தில்‌ வளர ஜெபம்‌ மகத்தான ஆயுதம்‌ 
ஆகிவிடுகிறது. ஜெபம்‌ ஜெயத்திற்கு அடிபோடுகிறது. ஜெபமற்ற வாழ்க்கை 
ஜெயம்‌ அற்ற வாழ்க்கை. நாம்‌ செயலற்று அமைதியாக ஜெபம்‌ 
பண்ணவேண்டிய நேரத்தில்‌, தனித்து துணிகரமாக தேவனை விட்டூவிட்டூ 
செயலாற்றினால்‌, நாம்‌ செயலாற்ற வேண்டிய நேரத்தில்‌ வருந்திப்‌ புலம்பி 
அழுது கெஞ்ச வேண்டியதிருக்கும்‌. 


இவ்வாறு புழுதியில்‌ புரண்டு கிடந்த யோசுவாவை கர்த்தர்‌ நோக்கி: எழுந்திரு, 
நீ இப்படி முகங்குப்புற விழுந்து கிடக்கிறது என்ன? இஸ்ரவேலர்‌ பாவம்‌ 
செய்தார்கள்‌. நான்‌ அவர்களுக்குக்‌ கட்டளையிட்ட என்‌ உடன்படிக்கையை 
மீறினார்கள்‌. சாபத்தீடானதை வஞ்சித்து மறைத்து வைத்துள்ளார்கள்‌. நீங்கள்‌ 
சாபத்தீடானதை உங்கள்‌ நடூவிலிருந்து நிக்கிரகம்‌ பண்ணாவிட்டால்‌, இனி நான்‌ 
உங்களோடு இரோன்‌. எழுந்திரு. நீ ஜனங்களைப்‌ பரிசுத்தம்‌ பண்ணி 
சொல்லவேண்டியது என்னவென்றால்‌, நாளையத்தினத்துக்கு உங்களைப்‌ 
பரிசுத்தம்பண்ணிக்கொள்ளுங்கள்‌. இஸ்ரவேலரே, உங்கள்‌ நடூவிலிருக்கிற 
சாபத்தீடானதை உங்கள்‌ நடூவிலிருந்து விலக்காதிருக்குமட்டும்‌, நீங்கள்‌ 
உங்கள்‌ சத்துருக்களுக்கு முன்பாக நிற்கக்கூடாது என்று இஸ்ரவேலின்‌ 
தேவனாகிய கர்த்தர்‌ சொல்லுகிறார்‌. 


இவ்வாறு இஸ்ரவேலரின்‌ தோல்விக்கு மூன்றாவது காரணம்‌ கீழ்ப்படியாமையின்‌ 
பாவமாகும்‌. இஸ்ரவேலர்‌ எரிகோவைத்‌ தாக்குமுன்‌ கர்த்தர்‌ அவர்களுக்கு ஒரு 
கண்டிப்பான எச்சரிக்கை விடுத்திருந்தார்‌. அதாவது, எரிகோவும்‌ அதிலுள்ள 
யாவும்‌ கர்த்தருக்கு  சாபத்தீடாயிருக்கும்‌. சாபத்தீடானதில்‌ ஏதாகிலும்‌ 
எடூத்துக்கொள்கிறதினாலே, நீங்கள்‌ சாபத்தீடானதிற்கு மாத்திரம்‌ 
எச்சரிக்கையாயிருங்கள்‌. சகல வெள்ளியும்‌, பொன்னும்‌, வெண்கலத்தினாலும்‌, 
இருப்பினாலும்‌ செய்யப்பட்ட பாத்திரங்களும்‌ கர்த்தருக்குப்‌ பரிசுத்தமானவைகள்‌. 
அவைகள்‌ கர்த்தரின்‌ பொக்கிஷத்தில்‌ சேரவேண்டியவை. 


ஆனால்‌ ஆகான்‌ என்பவன்‌ கொள்ளையிலே நேர்த்தியான ஒரு பாபிலோனிய 
சால்வையையும்‌, இருநூறு வெள்ளிச்சேக்கலையும்‌, ஜம்பது சேக்கல்‌ நிறையான 
ஒரு பொன்‌ பாளத்தையும்‌ கண்டு, அவைகளை கஇச்சித்துத்‌ தனக்கென்று 
எடுத்துக்கொண்டான்‌. அவைகளைத்‌ தன்‌ கூடாரத்தின்‌ மத்தியில்‌ பூமிக்குள்‌ 
புதைத்து வைத்திருந்தான்‌. இவ்வாறு ஆகான்‌ கர்த்தரின்‌ கட்டளையை மீறினான்‌. 
சாபத்தீடானதைத்‌ தனக்கென்று இச்சித்து வைத்துக்கொண்டான்‌. 


ஆகான்‌ என்னும்‌ தனி ஒரு மனிதன்‌ பாவம்‌ செய்திருக்க, இஸ்ரவேலர்‌ பாவம்‌ 
செய்தார்கள்‌ என்று கர்த்தர்‌ எல்லாரையும்‌ சேர்த்துக்‌ குறிப்பிடுகிறாரே. இதன்‌ 

கருத்து என்ன? தனி ஒரு மனிதன்‌ பாவத்திற்காக இஸ்ரவேலரின்‌ முழு 
சமுதாயமும்‌ தோல்வியுறுவானேன்‌? இஸ்ரவேல்‌ புத்திரரை ஆண்டவர்‌ ஒரு 
ஜாதியாகவே எகிப்தின்‌ அடிமைத்தனத்தினின்று மீட்டு இரட்சித்தார்‌. ஒரு 
ஜாதியாகவே அவர்களை வனாந்தர மார்க்கமாக கானானுக்குள்‌ 
பிரவேசிக்கப்பண்ணினார்‌. அவர்கள்‌ எல்லாரையும்‌ தனி ஒரு சமுதாயமாகவே 
கருதினார்‌. அநேக அவயவங்களுடைய ஒரே சரீரம்போல்‌ அவர்கள்‌ 
எண்ணப்பட்டார்கள்‌. ஓர்‌ உறுப்புக்குள்‌ நுழைந்த நஞ்சானது உடம்பு 
முழுவதையும்‌ தாக்குவதுபோல்‌, தனி ஓர்‌ ஆகானின்‌ பாவம்‌ இஸ்ரவேல்‌ 
சமுதாயம்‌ முழுவதையும்‌ தாக்குமன்றோ! 


தனி ஒரு கிறிஸ்தவரின்‌ பாவம்‌ கிறிஸ்துவின்‌ சரீரமாகிய திருச்சபை 
முழுவதையும்‌ தாக்குகிறது. தனி ஒரு கிறிஸ்தவனின்‌ ஆன்ம குளிர்‌ காய்ச்சல்‌ 
திருச்சபை முழுவதையும்‌ பாதிக்கிறது. திருச்சபையின்‌ வெற்றி தனி ஒரு 
கிறிஸ்தவனின்‌ வெற்றியைப்‌ பொறுத்தே. ஆகவே, சமுத்திர வெள்ளத்தில்‌ நாம்‌ 
ஒவ்வொருவரும்‌ ஒரு சொட்டு நீர்த்துளி போன்றவர்களே. நாம்‌ செய்யும்‌ நன்மை 
தீமை கடலில்‌ காயம்‌ உரசினதுபோல்‌ இருக்கும்‌ என்று தவறாகக்‌ கருதக்கூடாது. 
சங்கிலித்தொடரில்‌ ஒரு முடிச்சுக்‌ கண்ணி அறுந்துபோனாலும்‌ சங்கிலி 
முழுவதையும்‌ துண்டித்து விடுமன்றோ! சங்கிலியின்‌ பலம்‌ ஒவ்வொரு தனித்தனி 
முடிச்சுக்‌ கண்ணியின்‌ பலத்தைப்‌ பொறுத்துள்ளது. ஒரு முடிச்சு விழுந்தால்‌ 
சங்கிலி முழுவதும்‌ வீழ்ச்சியுறும்‌ அல்லவா? ஆகவே, தற்கால கிறிஸ்தவத்‌ 
திருச்சபை வெற்றி சிறக்க வேண்டுமாயின்‌ தனித்தனி ஒவ்வொரு கிறிஸ்தவனும்‌ 
வெற்றியுள்ள புனித வாழ்க்கை ஆற்றவேண்டும்‌. 


மீண்டும்‌ ஆயி பட்டணத்தில்‌ இஸ்ரவேலர்‌ வெற்றி காண அவர்கள்‌ யாது 
செய்தார்கள்‌? முதலாவது பாவ அறிக்கை செய்தார்கள்‌. ஆகான்‌ தனது 
பாவத்தை அறிக்கையிட்டான்‌. அவன்‌ யோசுவாவை நோக்கி: மெய்யாகவே நான்‌ 
இஸ்ரவேலின்‌ தேவனாகிய கர்த்தருக்கு விரோதமாகப்‌ பாவஞ்செய்தேன்‌. 
இன்னின்ன பிரகாரமாகச்‌ செய்தேன்‌. கொள்ளையிலே நேர்த்தியான ஒரு 
பாபிலோனிய சால்வையையும்‌, 200 வெள்ளிச்‌ சேக்கலையும்‌, 50 சேக்கல்‌ 
நிறையான ஒரு பொன்பாளத்தையும்‌ நான்‌ கண்டு, அவைகளை இச்சித்து 
எடூத்துக்கொண்டேன்‌. இதோ, அவைகள்‌ என்‌ கூடாரத்தின்‌ மத்தியில்‌ பூமிக்குள்‌ 
புதைத்திருக்கிறது. பகிரங்கப்‌ பாவ அறிக்கை இஸ்ரவேல்‌ சமுதாயத்தைச்‌ 
சுத்திகரிக்க ஏதுகரமாயிற்று. 


இவ்வாறு வெளியரங்கமாக பாவ அறிக்கை செய்வதற்கு ஆகானைப்போல நான்‌ 
என்ன பாவம்‌ செய்துள்ளேன்‌ என்று ஒருவர்‌ கேட்கலாம்‌. நீ ஒரு பாவமே 
செய்யவில்லையா? உனது சொல்லால்‌ அல்லது செயலால்‌ பிறருடைய 
வாழ்க்கையை நீ பாழ்படுத்தவில்லையா? உனது அந்தரங்க அசுத்த 

ஜீவியத்தால்‌ நீ உன்னையும்‌ பிறரையும்‌ கறைப்படுத்தவில்லையா? உனது தீய 
பழக்க வழக்கங்களால்‌ பிறர்‌ பாதிக்கப்படவில்லையா? கர்த்தருக்கு 
கொடுக்கவேண்டியதைக்‌ கொடுக்காது அதை உனக்கென்று இச்சித்து 
வைத்துக்கொள்ளவில்லையா? நீ செய்யத்தக்கவைகளைச்‌ செய்யாது செய்யத்‌ 
தகாதவைகளைச்‌ செய்து, கர்த்தருக்கு துரோகம்‌ பண்ணவில்லையா? 
கர்த்தருக்கென்று செலவிட வேண்டியப்‌ பொருளை நீ வஞ்சித்து உனக்கென்று 
மறைத்து வைத்துக்கொள்ளவில்லையா? சிந்தித்துப்பார்‌! 


ஆகானின்‌ பாவத்துக்காக அவனோடுகூட அவனுடைய குடும்பம்‌ முழுவதும்‌ 
அழிந்தொழிந்தது. ஆகானும்‌, அந்த வெள்ளியும்‌, சால்வையும்‌, பொன்‌ பாளமும்‌, 
அவன்‌ குமாரரும்‌, குமாரத்திகளும்‌, அவன்‌ ஆடு மாடுகளும்‌, கழுதைகளும்‌, 
அவன்‌ கூடாரமும்‌, அவனுக்குள்ள யாவும்‌ ஆகோர்‌ பள்ளத்தாக்கிலே 
கல்லெறிந்து கொல்லப்பட்டு, அக்கினியினால்‌ சுட்டெரிக்கப்பட்டு, கற்களினாலே 
மூடப்பட்டன. எவ்வளவு கடுமையான பயங்கரத்‌ தண்டனை! புதிய ஏற்பாடு 
காட்டும்‌ அன்பின்‌ அவதாரத்‌ தெய்வத்திற்கும்‌, பழைய ஏற்பாடு காட்டும்‌ இது 
போன்ற கண்டிப்பான தெய்வத்திற்கும்‌ வேறுபாடு இல்லையா என்று அநேகர்‌ 
என்னிடம்‌ கேட்டூள்ளார்கள்‌. பாவத்தின்மீது கடவுளுக்கு இருக்கும்‌ 
சொல்லொணாக்‌ கசப்பும்‌ அதை வேரோடு அழித்து ஒழித்துக்‌ கட்டவேணடும்‌ 
என்ற துடிப்பும்‌ கடவுள்‌ பால்‌ எவ்வளவு ஆழமாய்க்‌ குடிகொண்டுள்ளன 
என்பதைச்‌ சிந்திக்குங்கால்‌ என்‌ உள்ளம்‌ நடுங்குகிறது. ஆண்டவர்‌ நம்‌ 
ஒவ்வொருவருடைய வாழ்கையிலுள்ள பாவத்தை எவ்வளவ வெறுக்கிறார்‌ 
என்பதையும்‌, நமது வாழ்க்கையிலுள்ள பாவத்தை அறவே துடிக்கிறார்‌ 
என்பதையும்‌ நாம்‌ அடிக்கடி நினைவு கூரவேண்டும்‌. வெற்றியுள்ள தூய 
கிறிஸ்தவ வாழ்க்கை நாம்‌ ஒவ்வொருவரும்‌ நடத்தவேண்டும்‌ என்பதே அவரது 
இதய வாஞ்சை. 


பாவம்‌ இருக்கிற இடத்தில்‌ இயேசு கிறிஸ்து வீற்றிருக்க முடியாது. அசுத்தம்‌ 
இருக்கிற இடத்தில்‌ பரிசுத்த கர்த்தர்‌ தங்கியிருக்கமுடியாது. ஆகவே அவர்‌ 
யோசுவாவை நோக்கி: நீங்கள்‌ சாபத்தீடானதை உங்கள்‌ நடுவிலிருந்து 
நிக்கிரகம்‌ பண்ணாவிட்டால்‌, இனி உங்களோடு இரேன்‌ என்றார்‌. இயேசுவின்‌ 
இரத்தத்தால்‌ நம்முடைய சகல பாவங்களுமற கழுவிச்‌ 
சுத்திகரிக்கப்படாவிட்டால்‌, இயேசுநாதர்‌ நமது இதயத்தில்‌ குடிகொள்ளமுடியாது. 
ஆதலின்‌, நாம்‌ நமது பாவங்களை நினைத்து மனஸ்தாபப்பட்டு அவற்றைக்‌ 
கர்த்தரிடத்தில்‌ அறிக்கை செய்வது மாத்திரம்‌ போதாது. நமது பாவம்‌ 
கிறிஸ்துவின்‌ இரத்தத்தால்‌ கழுவப்பட்டு, நாம்‌ அவரால்‌ 
பரிசுத்தமாக்கப்படவேண்டும்‌. நமக்குப்‌ பாவமில்லையென்போனால்‌, நம்மை 
நாமே வஞ்சிக்கிறவர்களாயிருப்போம்‌. சத்தியம்‌ நமக்குள்‌ இராது. நம்முடைய 
பாவங்களை நாம்‌ அறிக்கையிட்டால்‌ பாவங்களை நமக்கு மன்னித்து எல்லா 

அநியாயத்தையும்‌ நீக்கி நம்மைச்‌ சுத்திகரிப்பதற்கு அவர்‌ உண்மையும்‌ 
நீதியுமுள்ளவராயிருக்கிறார்‌. இயேசு கிறிஸ்துவின்‌ இரத்தம்‌ சகல 
பாவங்களையும்‌ நீக்கி, நம்மைச்‌ சுத்திகரிக்கும்‌ (1.யோ.1:7-9). நாம்‌ 
சாபத்தீடானதை நம்‌ நடூவிலிருந்து விலக்கும்மட்டும்‌ நாம்‌ நமது 
சத்துருக்களுக்கு முன்பாக நிற்கக்கூடாது என்று தேவனாகிய கர்த்தர்‌ 
சொல்லுகிறார்‌ (யோசு.7:13). 


இதை வாசிக்கும்‌ நண்பர்களே, உங்கள்‌ பாவங்களை உடனே 
இப்பொழுதுதானே கர்த்தரிடத்தில்‌ அறிக்கையிட்டு, இயேசுவின்‌ இரத்தத்தால்‌ 
நீங்கள்‌ கழுவப்படுமாறு உங்களை மிகவும்‌ பணிவன்புடன்‌ வேண்டுகிறேன்‌. 
நீங்கள்‌ மனந்திரும்ப மனதில்லாமற்போனால்‌ உடனே கிறிஸ்தவத்‌ 
திருச்சபையை விட்டூ விலகிக்கொள்ளுமாறு அதிகத்‌ தாழ்மையுடன்‌ 
வேண்டுகிறேன்‌. ஆகான்‌ இஸ்ரவேலின்‌ சமுதாயத்தை விட்டூ ஒழிந்த பின்னரே 
அவர்களுக்கு வெற்றி கிட்டியது. பாளயத்தில்‌ ஆகான்‌ இருக்கும்வரை 
படுதோல்வியே நேரிடும்‌. உனது இருதயத்தில்‌ மறைந்துள்ள ஆகான்‌ எது எது 
என்று சிந்தித்துப்பார்‌. அயலாரிடத்திலுள்ள்‌ ஆகானை அன்று, உங்கள்‌ 
அகத்திலுள்ள ஆகானையே ஆராய்ந்த பார்க்குமாறு அடிபணிந்து 
வேண்டுகிறேன்‌. சிலுவை நாதர்‌ கெஞ்சுகிறார்‌. மனந்திரும்புங்கள்‌. பாவத்தை 
அறிக்கையிடுங்கள்‌. இயேசுவின்‌ இரத்தத்தால்‌ கழுவப்படுங்கள்‌. அப்பொழுது 
கிறிஸ்துவின்‌ ஆவியானவர்‌ உங்கள்‌ இருதயங்களில்‌ வாசம்‌ பண்ணுவார்‌. 
கிறிஸ்துவுக்குள்‌ வாழ்க்கையில்‌ வெற்றியே வாய்க்கும்‌. உன்‌ வாழ்வின்‌ 
தோல்விக்கு காரணம்‌ உன்னிடம்‌ கிறிஸ்து இல்லாமையேயாகும்‌. 


10. கிறிஸ்தவ சுதந்திரம்‌ 
தியான வாசிப்பு: யோசுவா 8:32-35 


கர்த்தர்‌ சொற்படி ஆயி பட்டணத்தின்மீது இஸ்ரவேலர்‌ இரண்டாம்‌ தடவை 
படையெடுத்தபோது அவர்கள்‌ வெற்றி பெற்றார்கள்‌ என்பதை 8ம்‌ அதிகார 
வாயிலாக அறிகிறோம்‌. அவர்கள்‌ கர்த்தரைக்‌ கேளாது சுயேட்சியாக ஆயி 
பட்டணத்தைத்‌ தாக்கினபொழுது  தோல்வியுற்றார்கள்‌.  அப்பாவத்திற்காக 
மனஸ்தாபப்பட்டுச்‌ சுத்திகரிக்கப்பட்ட பின்னர்‌, கர்த்தருடைய கட்டளையின்படி 
அவர்கள்‌ ஆயிக்கு விரோதமாகப்‌ போருக்கு எழுந்து வெற்றி வாகை 
சூடினார்கள்‌. ஆனால்‌, இவ்வெற்றியை அடைவதற்கு அவர்கள்‌ கடூம்‌ பாடுபட 
வேண்டியதாயிற்று. ஒரு தரம்‌ தோற்ற பின்னர்‌, மீண்டும்‌ அந்த எதிரியை 
எதிர்த்துப்‌ போராடி வெற்றி பெறுவதென்றால்‌ அதிகக்‌ கடினம்‌. முதலாவது நாம்‌ 
அடைந்த தோல்வியால்‌ சத்துரு அதிக ஆணவமும்‌ ஆற்றலும்‌ பெறுகிறான்‌. 
இரண்டாந்‌ தடவை அவன்மீது போர்தொடுத்து அவனை மடங்கடிக்க 

வேண்டுமாயின்‌, சாதாரணமாக வேண்டிய பலத்தைவிட பன்மடங்கு அதிக 
பலத்தைப்‌ பிரயோகிக்கவேண்டியதிருக்கும்‌. முதல்‌ தடவையே இஸ்ரவேலர்‌ 
கர்த்தருக்குக்‌ காத்திருந்து அவர்‌ கட்டளை இட்டபின்‌ அவர்‌ தலைமையின்‌ கீழ்‌ 
கீழ்ப்படிதலோடு போராடியிருந்தால்‌, எரிகோவினும்‌ சிறியதான ஆயிபட்டணத்தை 
அவர்கள்‌ தேவ சகாயத்தால்‌ வெகு எளிதாக வென்றிருப்பார்கள்‌. ஆனால்‌, 
இரண்டாந்தடவை ஆயியை வெல்வது அதிக கடினமாயிருந்தது. அவர்கள்‌ பல 
யுத்தத்‌ தந்திரங்களைப்‌ பயன்படுத்த வேண்டியதாய்‌ இருந்தது. 


கர்த்தர்‌ சொன்னபடியே யோசுவா எழுந்து போர்‌ வீரர்களோடு ஆயி 
பட்டணத்திற்கு வடக்கே வந்து பாளயம்‌ இறங்கினான்‌. யோசுவா ஏறக்குறைய 
5000 பேரை பிரித்தெடுத்து, அவர்களை ஆயி பட்டணத்திற்கு மேல்‌ திசையில்‌ 
இரகசியமாகப்‌  பதிவிருக்கச்‌ செய்தான்‌. மீதிப்பேர்‌ வடதிசையிலிருந்து 
பட்டணத்தின்மீது படையெடுக்கப்‌ புறப்பட்டார்கள்‌. ஆயியின்‌ அரசன்‌ அதைக்‌ 
கண்டபோது அவனும்‌, அவனுடைய போர்‌ வீரர்களும்‌ இஸ்ரவேலருக்கு எதிரே 
யுத்தம்பண்ணப்‌ புறப்பட்டார்கள்‌. ஆனால்‌ ஆயி பட்டணத்துக்குப்‌ பின்னாலே 
இரகசியமாகப்‌ பதிவிருந்த இஸ்ரவேல்‌ பட்டாளத்தை அவர்கள்‌ 
அறியாதிருந்தார்கள்‌. 


இஸ்ரவேலர்‌ ஆயி பட்டணவாசிகளுக்கு முன்பாக பயந்து தோல்வியுற்று 
ஓடுகிறவர்கள்போல முதுகு காட்டி ஓட்டமாய்‌ ஓடினார்கள்‌. அப்பொழுது ஆயி 
பட்டணத்திற்குள்ளிருந்த ஜனங்கள்‌ எல்லாரும்‌ திரண்டு வந்து இஸ்ரவேலரைப்‌ 
பின்தொடர்ந்து முன்னைப்போல முறியடிக்க ஓடிவந்தார்கள்‌. அவர்கள்‌ எல்லாரும்‌ 
பட்டணத்தைத்‌ திறந்து வைத்துவிட்டு, இஸ்ரவேலரைத்‌ துரத்திக்கொண்டு 
ஓடினார்கள்‌. அப்பொழுது கர்த்தருடைய சொற்படி யோசுவா தன்‌ கையிலிருக்கிற 
ஈட்டியை ஆயிக்கு நேராக நட்டினவுடனே, பதிவிருந்தவர்கள்‌ தீவிரமாய்த்‌ 
தாங்கள்‌ பதிவிருந்த இடத்திலிருந்து எழும்பி, ஓடி, பட்டணத்தில்‌ வந்து, அதைப்‌ 
பிடித்து, அவசர அவசரமாகத்‌ தீக்கொளுத்தினார்கள்‌. ஆயியின்‌ மனிதர்‌ 
பின்னிட்டுப்பார்த்தபோது, இதோ பட்டணத்தின்‌ புகை ஆகாயத்தில்‌ 
எழும்புகிறதைக்‌ கண்டார்கள்‌. அப்பொழுது அவர்கள்‌ முனனேறிச்‌ செல்வதா 
அல்லது பின்னிட்டூத்‌ திரும்புவதா என்று தெரியாது திகைத்தார்கள்‌. 
பதிவிருந்தவர்களுக்கும்‌ இதர இஸ்ரவேலருக்கும்‌ இடையே ஆயியின்‌ மனிதர்‌ 
அகப்பட்டுக்கொண்டார்கள்‌. இஸ்ரவேல்‌ புத்திரர்‌ அவர்களைச்‌ சூழ்ந்து கொண்டு 
ஒருவரையும்‌ தப்பவிடாது அனைவரையும்‌ வெட்டிப்போட்டார்கள்‌. ஆயியின்‌ 
குடிகளையெல்லாம்‌ சங்கரித்துத்‌ தீருமட்டும்‌, யோசுவா நீட்டிக்கொண்டிருந்த தன்‌ 
கையை மடக்கவில்லை. 


நீ உனது வேதாகமத்தை தனித்து இருந்து தியானித்தால்‌, ஒரு தடவை 
கிறிஸ்தவ வாழ்க்கையில்‌ வீழ்ச்சியுற்றால்‌ மீண்டும்‌ அக்கட்டத்தில்‌ வெற்றி 

பெறுவது எவ்வளவு கடினம்‌ என்னும்‌ அரிய சத்தியத்தைக்‌ கைக்கொள்வாய்‌. 30 
நிமிடக்‌ கீழ்ப்படியாமை 30 வருட ஆசீர்வாதமற்ற வறட்டு வாழ்க்கைக்கு 
அடிகோலிவிடும்‌. ஓர்‌ அற்பமான ஆபாசப்‌ பேச்சு ஆயுள்‌ நாளையே 
அலங்கோலமாக்கிவிடலாம்‌. ஒரு கெட்ட பழக்கம்‌ பெரும்‌ நட்டத்தைக்‌ 
கொணரலாம்‌. இளமையில்‌ நம்மை ஆட்கொண்ட ஓர்‌ அசுத்தபாவம்‌, நமது 
வாழ்க்கை முழுவதையுமே பாழ்படுத்திவிடலாம்‌. கிறிஸ்துவைப்‌ புறக்கணித்து 
அழிவுக்கு நேராகப்‌ பாய்ந்து கொண்டிருக்கும்‌ உலகத்தைக்‌ கிறிஸ்துவுக்கு 
நேராகத்‌  திருப்பவேண்டிய தனது மகத்தான பொறுப்பைச்‌ சிறிதும்‌ 
சிந்தித்துணராது. இதுகாறும்‌ நிர்விசாரமான வாழ்க்கை ஆற்றிவரலாம்‌. 
இதற்கெல்லாம்‌ காரணம்‌ நாம்‌ எங்கோ தவறிவிட்டோம்‌. கிறிஸ்துவைவிட்டு வழி 
விலகிவிட்டோம்‌. கிறிஸ்துவின்‌ சொற்படி செயலாற்றாது போய்விட்டோம்‌. நமது 
பாவத்தால்‌ பரிசுத்த ஆவியானவரை துக்கப்படூத்தி விரட்டியடித்துவிட்டோம்‌. 
ஆகவே, இப்பொழுது கிறிஸ்து நம்மோடு இல்லை. எனினும்‌ நாம்‌ 
பிரசங்கிக்கிறோம்‌. போதிக்கிறோம்‌, கூட்டம்‌ நடத்துகிறோம்‌, 
அறணுரையாற்றுகிறோம்‌. இவற்றில்‌ வேதாசீர்வாதம்‌ இருக்குமா? நமது 
திருப்பணிகளில்‌ ஆசீர்வாதம்‌ இல்லாது, பலம்‌ இல்லாது, வெற்றி இல்லாது 
போவதற்கு காரணம்‌ நாம்‌ தேவனை மறந்துவிட்டு நமது சுய பலத்தால்‌ பணி 
ஆற்றுவதுதான்‌. 


ஆகவே தேவனுடைய கட்டளைகளுக்குக்‌ கீழ்ப்படிந்தால்‌ மட்டுமே 
வெற்றிகிட்டும்‌. இன்றேல்‌ படூுதோல்வியே என்ற வாழ்க்கை நெறியை 
இஸ்ரவேலர்‌ ஒருகாலும்‌ மறந்து போகக்கூடாது. தேவனுடைய 
நியாயப்பிரமாணத்தை மீண்டு இஸ்ரவேலருக்கு அழுத்தம்‌ திருத்தமாக யோசுவா 
நினைப்பூட்ட விரும்பினான்‌. அதற்கு உதவியாக, மோசே எழுதியிருந்த 
நியாயப்பிரமாணத்தை யோசுவா கற்களில்‌ பெயர்த்தெழுதினான்‌. இஸ்ரவேலர்‌ 
ஜனங்களை ஆசீர்வதிக்கும்படி கர்த்தரின்‌ தாசனாகிய மோசே முதலிலே 
கட்டளையிட்டிருந்தபடியே இஸ்ரவேலர்‌ எல்லாரும்‌, அவர்களுடைய மூப்பரும்‌, 
அதிபதிகளும்‌, நியாயாதிபதிகளும்‌, அந்நியர்களும்‌, இஸ்ரவேலில்‌ 
பிறந்தவர்களும்‌ கர்த்தருடைய உடன்படிக்கைப்‌ பெட்டியைச்‌ சுமக்கிற 
லேவியரான ஆசாரியருக்கு முன்பாக, பெட்டிக்கு இரு புறத்திலும்‌, பாதிப்‌ பேர்‌ 
கெரீசீம்‌ மலைக்கு எதிர்ப்புறமாகவும்‌, பாதிபேர்‌ ஏபால்‌ மலைக்கு எதிர்புறமாகவும்‌ 
நின்றார்கள்‌. 


யோசுவா நியாயப்பிரமாணப்‌ புத்தகத்தில்‌ எழுதியிருக்கிறபடி, அசீர்வாதமும்‌, 
சாபமுமாகிய சகல வார்த்தைகளையும்‌ வாசித்தான்‌. மோசே கட்டளையிட்ட 
எல்லாவற்றிலும்‌ யோசுவா இஸ்ரவேலரின்‌ முழுச்‌ சபைக்கும்‌ பெண்களுக்கும்‌, 
பிள்ளைகளுக்கும்‌, அவர்களுக்குள்‌ நடமாடி சஞ்சரித்த அந்நியர்களுக்கும்‌ 
முன்பாக ஒரு வார்த்தைவிடாமல்‌ நியாயப்பிரமாணம்‌ முழுவதையும்‌ வாசித்தான்‌. 

இஸ்ரவேலருடைய வரலாற்றில்‌ மாத்திரமன்று, கிறிஸ்தவ வாழ்க்கையிலும்‌ 
அனுசரிக்கவேண்டிய சட்ட திட்டங்கள்‌, நியாயப்பிரமாணங்கள்‌ உள்ளன. பரிசுத்த 
பவுல்‌ கிறிஸ்தவக்‌ கட்டுப்பாட்டிற்குக்‌ கீழடங்கி நடக்க எவ்வளவு கண்ணும்‌ 
கருத்துமாய்‌ இருந்தான்‌ என்பதைக்‌ கொரிந்தியர்‌ 9:27ல்‌ வாசிக்கிறோம்‌. 
மற்றவர்களுக்குப்‌ பிரசங்கம்‌ பண்ணுகிற நான்தானே ஆகதவனாய்ப்‌ 
போகாதபடிக்கு, என்‌ சரீரத்தை ஒடுக்கிக்‌ கீழ்ப்படுத்துகிறேன்‌. ஆகவே, 
ஒவ்வொரு கிறிஸ்தவனும்‌ அனுசரிக்க வேண்டிய கட்டூப்பாடூ, ஒழுங்கு விதிகள்‌, 
சுதந்தரப்‌ பிரமாணங்கள்‌ புத்தகத்தில்‌ உண்டு என்பதை மறுத்தல்‌ கூடாது. 
எல்லாம்‌ கிறிஸ்தவ நெறிப்படி ஒழுங்கும்‌ செம்மையுமாய்ச்‌ செய்யப்படவேண்டும்‌. 
கிறிஸ்தவன்‌ கைக்கொள்ள வேண்டிய கிறிஸ்தவ நெறி நிச்சயம்‌ உண்டு. 
எல்லாம்‌ கிறிஸ்துவின்‌ நாம மகிமைக்காகக்‌ கிரமமாகச்‌ செய்யப்பட வேண்டும்‌. 
கிறிஸ்தவன்‌ பின்பற்றவேண்டிய நியாயப்பிரமாணம்‌ பரிசுத்த வேதாகமமே. இயேசு 
கிறிஸ்து என்ன சொல்லுகிறோரோ அதன்படி ஒழுகவேண்டியது கிறிஸ்தவனது 
கடமையும்‌ கண்ணியமுமாகும்‌. கிறிஸ்துவே கிறிஸ்தவனின்‌ வழிகாட்டி. 
கிறிஸ்துவே கிறிஸ்தவனின்‌ வழி. கிறிஸ்துவே கிறிஸ்தவனின்‌ இலக்கு. 


பிரசங்க சிங்கமாகிய பரிசுத்த பவுல்‌ அப்போஸ்தலன்‌ முழங்குவதைக்‌ 
கேளுங்கள்‌. ஆனபடியால்‌, கிறிஸ்து இயேசுவுக்குட்பட்டவர்களாயிருந்து, 
மாம்சத்தின்படி, நடவாமல்‌ ஆவியின்படியே நடக்கிறவர்களுக்கு ஆக்கினைத்‌ 
தீர்பபிவ்லை. (ரோ.8:1). எத்துணை அருமையான சத்தியம்‌. எவ்வளவு 
பொன்போன்ற பாக்கியம்‌. ஆ! எவ்வளவு ஆறுதலான, ஆனந்தமான 
அருள்வாக்கு. மனந்திரும்பி, கிறிஸ்துவைத்‌ தன்‌ இரட்சகராக்கிக்‌ கொண்டவன்‌ 
எவ்வளவு பாக்கியவான்‌. தனக்காக மரித்து உயிர்த்து என்றும்‌ உயிரோடிருக்கிற 
இயேசு கிறிஸ்துவைத்‌ தன்‌ தெய்வமாக்கிக்கொண்டவன்‌ எவ்வளவு பேரின்பம்‌ 
பெற்றவன்‌. தனது பாவத்தைச்‌ சிலுவையில்‌ சுமத்திவிட்டு, சிலுவைநாதரின்‌ 
பரிசுத்தத்தை விசுவாசத்தால்‌ தனக்குச்‌ சுதந்தரமாக்கிக்‌ கொண்டவன்‌ எவ்வளவு 
பெரும்‌ பேறு பெற்றவன்‌. கிறிஸ்துவைத்‌ தனது சொந்த நாயகராக்கிக்கொண்டு, 
பரிசுத்தாவியின்படியே நடக்கிறவன்‌ ஆக்கினைத்‌ தீர்ப்பு அடைவதில்லை. ஆ ! 
என்ன இன்பமான, மகிழ்ச்சியான செய்தி! நற்செய்தி! 


இது எப்படியாகும்‌ என்று விளக்கம்‌ கேட்கிறாயோ? இதோ! பரிசுத்த பவுல்‌ 
அதற்குத்‌ தெளிவான விளக்கம்‌ தந்துள்ளார்‌. அதெப்படியெனில்‌, மாம்சத்தினாலே 
பலவீனமாயிருந்த நியாயப்பிரமாணம்‌ செய்யக்கூடாததைத்‌ தேவனே 
செய்யும்படிக்கு, தம்முடைய குமாரனைப்‌ பாவ மாம்சத்தின்‌ சாயலாகவும்‌, 
பாவத்தைப்‌ போக்கும்‌ பலியாகவும்‌ அனுப்பி, மாம்சத்திலே பாவத்தை 
ஆக்கினைக்குள்ளாகத்‌ தீர்த்தார்‌. மாம்சத்தின்படி நடவாமல்‌ அஆவியின்படி 
நடக்கிற நம்மிடத்தில்‌ நியாயப்பிரமாணத்தின்‌ நீதி நிறைவேறும்படிக்கே அப்படிச்‌ 
செய்தார்‌. ஆகவே, கிறிஸ்து இயேசுவினாலே ஜீவனுடைய ஆவியின்‌ பிரமாணம்‌ 

என்னைப்‌ பாவம்‌, மரணம்‌ என்பவைகளின்‌ பிரமாணத்தினின்று 
விடுதலையாக்கிற்று (ரோ.3:4). இதன்‌ பொருள்‌ யாது? இயேசு கிறிஸ்துவைத்‌ 
தனது இரட்சகராக ஒருவன்‌ ஏற்றுக்கொள்ளும்போது, அவனுடைய பாவம்‌ 
கிறிஸ்துவின்‌ பேரில்‌ விழுந்து விடுகிறது. கிறிஸ்துவின்‌ நீதி அவ்விசுவாசிக்கு 
வந்து விடுகிறது. அவன்‌ அடையவேண்டிய பாவத்‌ தண்டனையை இயேசுநாதர்‌ 
சிலுவையில்‌ சுமந்து தீர்த்துவிட்டார்‌. இயேசு கிறிஸ்துவின்‌ பரிசுத்தமும்‌ நீதியும்‌ 
மீட்பும்‌ விசுவாசிக்கு சுதந்தரமாகின்றன (1.கொரி.3:1). 


இவ்வாறு இயேசு கிறிஸ்துவை யார்‌ யார்‌ தங்கள்‌ தேவ இரட்சகராக 
ஏற்றுக்கொண்டு அவருடைய பரிசுத்த ஆவியானவரின்படி நடக்கிறார்களோ 
அவர்களுக்கு ஆக்கினைத்தீர்ப்பில்லை என்கிற சத்தியம்‌ தேவனால்‌ கிருபையாக 
அருளப்பட்டு, அவருடைய குமாரனாகிய இயேசு கிறிஸ்துவின்‌ இரத்தமாகிய 
முத்திரையால்‌ உறுதிசெய்யப்பட்டுள்ள புதிய தெய்வ உடன்படிக்கையாய்‌ 
இருக்கிறது. இதற்கு அச்சாரமாக அவ்விசுவாசிக்குப்‌ பரிசுத்தாவியானவர்‌ 
அருளிச்செய்யப்படுகிறார்‌. இக்கிறிஸ்துவின்‌ ஆவியினால்‌ அவ்விசுவாசி 
பரிசுத்தமான வெற்றியுள்ள வாழ்க்கை ஆற்ற முடிகிறது. அவன்‌ பரிசுத்த பவுல்‌ 
அப்போஸ்தலனோடூ கூடச்‌ சேர்ந்து கிறிஸ்து இயேசுவினாலே ஜீவனுடைய 
ஆவியின்‌ பிரமாணம்‌ என்னைப்‌ பாவம்‌, மரணம்‌ என்பவைகளின்‌ 
பிரமாணத்தினின்று விடுதலையாக்கிற்றே என்று வெற்றி முரசு கொட்டுகிறான்‌ 
(ரோ.8:2). புதிய இரண்டாம்‌ ஆதாமாகிய இயேசு கிறிஸ்துவை 
ஏற்றுக்கொண்டவன்‌ புதிய சிருஷ்டியாகிறான்‌. பழைய ஆதாம்‌ அடக்கம்‌ 
பண்ணப்படூகிறான்‌. எல்லாம்‌ புதிதாயின. கிறிஸ்துவுக்குள்‌ அவன்‌ ஒரு புதுக்‌ 
கிறிஸ்தவ வாழ்க்கை நெறியைக்‌ கடைப்பிடிக்கிறான்‌. கிறிஸ்துவே அந்நெறி. 
கிறிஸ்துவே அவனது வெற்றியாகிறார்‌. இப்பரம பாக்கியம்‌ ஒரு சிலருக்கு 
மாத்திரம்‌ அல்ல. கிறிஸ்துவின்‌ நாமத்தின்மேல்‌ விசுவாசமுள்ளவர்களாய்‌ அவரை 
ஏற்றுக்கொண்டவர்கள்‌ எத்தனைபேர்களோ, அத்தனை பேர்களும்‌ இப்பெரும்‌ 
பேறு கிட்டூகிறது. 


ஆ! கிறிஸ்தவர்கள்‌ எவ்வளவு புண்ணியம்‌ பெற்றவர்கள்‌! நாம்‌ எத்தனை பேர்‌ 
இந்தப்‌ பாக்கியத்தைப்‌ பெற்று அனுபவிக்கிறோம்‌. நாம்‌ வெறும்‌ உதட்டுக்‌ 
கிறிஸ்தவர்களாக மாத்திரம்‌ இருந்தால்‌ இப்பெரும்‌ புண்ணியத்தைப்‌ பெற 
முடியுமோ? நமது உதட்டை மாத்திரமன்று, நமது வாழ்க்கை முழுவதையும்‌ 
கிறிஸ்துவின்‌ ஆவியானவர்‌ ஆட்கொள்ளவேண்டூம்‌. நாம்‌ நமது உதட்டால்‌ 
மாத்திரமன்று, நமது முழு இருதயத்தோடும்‌ நமது முழு ஆத்துமாவோடூம்‌, நமது 
முழு வாழ்க்கையோடும்‌ இயேசு கிறிஸ்துவில்‌ அன்புகூர்ந்து, அவருடைய 
பரிசுத்த ஆவியால்‌ பரிசுத்த வாழ்க்கையாற்றவேண்டும்‌. பரிசுத்தமில்லாமல்‌ 
ஒருவனும்‌ தேவனைத்‌ தரிசிக்கமுடியாது. இருதயத்தில்‌ சுத்தமுள்ளவர்கள்‌ 
மாத்திரமே தேவனைத்‌ தரிசிக்கமுடியும்‌. இப்பரிசுத்தம்‌ எம்மனிதனிடத்தில்‌ 


Page | 78 


இருக்கிறது? ஒருவனிடத்திலும்‌ இல்லை, பரிசுத்தம்‌ கிறிஸ்துவில்‌ மாத்திரம்‌ 
உண்டு. அவர்‌ ஒருவரே பரிசுத்தர்‌. அவரை ஏற்றுக்கொண்டு அவருடைய பரிசுத்த 
ஆவியின்படி நடக்கிறவன்‌ எவனோ அவன்‌ பரிசுத்தவான்‌ ஆகிறான்‌. 
பரிசுத்தாவியானவர்‌ ஒருவரே நம்மைப்‌ பரிசுத்தவான்களாக்க முடியும்‌. இயேசு 
கிறிஸ்துவின்‌ இரத்தம்‌ மாத்திரமே நம்மைச்‌ சகல பாவங்களுமறக்‌ கழுவிச்‌ 
சுத்திகரித்துப்‌ பரிசுத்தமாக்கக்கூடும்‌. 


பரிசுத்தாவியானவர்‌ என்‌ இதயத்தில்‌ வாசம்‌ செய்கிறாரா? எனது வாழ்வில்‌ 
தோல்விகளும்‌ பாவ அசுத்தங்களும்‌ காணப்படுவதற்குக்‌ காரணம்‌ என்னில்‌ 
பரிசுத்தாவியானவர்‌ இல்லாததுதான்‌. ஆ! நாம்‌ எவ்வளவு தூரம்‌ 
பரிசுத்தாவியானவரை அசட்டை செய்துள்ளோம்‌? நாம்‌ எவ்வளவாய்‌ அவரைத்‌ 
துக்கப்படூத்தியுள்ளோம்‌? நாம்‌ எவ்வளவு தூரம்‌ அவரை விரட்டியடித்துள்ளோம்‌? 
பரிசுத்தாவியானவர்‌ இல்லாமலே நாமாகப்‌ பரிசுத்த வாழ்க்கையாற்ற எவ்வளவு 
காலம்‌ வீணாக முயன்றுள்ளோம்‌? பரிசுத்தாவியானவர்‌ இல்லாமல்‌ நாம்‌ 
எவ்வளவு தூரம்‌ நமது வாழ்க்கையைப்‌ பாழாக்கிவிட்டோம்‌. பரிசுத்த 
வாழ்க்கையாற்றவேண்டும்‌ என்று ஆசிக்கிற கிறிஸ்தவனே உனக்கு ஒரு நல்ல 
ஆலோசனை கூறுகிறோம்‌. ஒரு நற்செய்தி அறிவிக்கிறோம்‌. நீ கிறிஸ்துவின்‌ 
ஆவியால்‌ பரிசுத்தவாழ்க்கையாற்றமுடியும்‌. கிறிஸ்துவின்‌ ஆவி உனக்குள்‌ 
இல்லாவிட்டால்‌ நீ ஒருக்காலும்‌ வெற்றியுள்ள பரிசுத்த வாழ்க்கை 
நடத்தமுடியாது. கிறிஸ்துவே மெய்யான திராட்சைச்‌ செடி, நாம்‌ கொடிகள்‌, நாம்‌ 
அவரிலும்‌ அவர்‌ நம்மிலும்‌ நிலைத்திருந்தால்‌, நாம்‌ பரிசுத்த கனிகளைக்‌ 
கொடுப்போம்‌. கிறிஸ்து அல்லாமல்‌ நம்மால்‌ ஒன்றும்‌ செய்யக்கூடாது. 


நாம்‌ கிறிஸ்து கற்பிக்கிற யாவையும்‌ செய்வோமானால்‌ அவருடைய 
சிநேகிதராய்‌ இருப்போம்‌. நாம்‌ அவருடைய கற்பனைகளைக்‌ கைக்கொண்டால்‌, 
அவருடைய அன்பிலே நிலைத்திருப்போம்‌. கிறிஸ்துவின்‌ கற்பனைகளைக்‌ 
பெற்றுக்கெண்டு அவைகளைக்‌ கைக்கொள்ளுகிறவர்கள்‌ மாத்திரமே 
அவரிடத்தில்‌ அன்பாயிருக்கிறார்கள்‌. கிரியையில்லாத அன்பும்‌ விசுவாசமும்‌ 
செத்ததாய்‌ இருக்குமே. கிறிஸ்துவின்‌ வார்த்தைகளைக்‌ கேட்டு, அவருடைய 
பரிசுத்தாவியானவரின்‌ உதவியால்‌ அவைகளின்படி செய்கிறவன்‌ எவனோ 
அவன்தான்‌ பாக்கியவான்‌. அவர்‌ சொல்லிய வார்த்தைகளைக்‌ கேட்டு, 
அவைகளின்படி செய்யாதிருக்கிறவன்‌ எவனோ அவன்‌ புத்தியில்லாத மனிதன்‌. 
கர்த்தரின்‌ சித்தத்தின்படி செய்கிறவனே பரலோக ராஜ்யத்தில்‌ 
பிரவேசிப்பானேயல்லாமல்‌, அவரை நோக்கி, கர்த்தாவே! கர்த்தாவே! என்று 
சொல்லுகிறவன்‌ அதில்‌ பிரவேசிப்பதில்லை. 


நியாயப்பிரமாணம்‌ வெறுங்கற்களில்‌ எழுதப்படவில்லை. பலிபீடக்‌ கற்களில்தான்‌ 
எழுதப்பட்டன (யோசு.8:30-32). இஸ்ரவேலரில்‌ பாதிப்பேர்‌ மறுபாதிப்பேர்‌ ஏபால்‌ 

மலைக்கு எதிர்புறமாக நின்றார்கள்‌. கெரிசீம்‌ மலைக்கு எதிர்புறமாகவும்‌, 
பாதிப்பேர்‌ ஏபால்‌ மலைக்கு எதிர்புறமாகவும்‌ நின்றார்கள்‌. அவர்கள்‌ நடூவே 
கர்த்தருயை உடன்படிக்கைப்‌ பெட்டி இருந்தது. அப்பெட்டி இஸ்ரவேலரை இரு 
பாகங்களாகப்‌ பிரித்தது. ஒரு பாதிப்பேர்‌ கெரிசீம்‌ மலைக்கு எதிர்புறமாக 
நின்றார்கள்‌. கெரிசீம்‌ மலை இயற்கை வளம்‌ படைத்துள்ளது. மரம்‌ செடி 
கொடிகள்‌ செறிந்துள்ளது. பச்சைப்‌ பசேலென்ற காட்சி தருவது. இந்த 
செழிப்பான மலைச்‌ சாரலில்‌ சிமியோன்‌, லேவி, யூதா, இசக்கார்‌, யோசேப்பு, 
பென்ஜமீன்‌ வம்சத்தார்‌ கூடி நின்றார்கள்‌. இப்‌ பசுமையான மலை, 
ஆசீர்வாதத்தைக்‌ குறிக்கும்‌ அல்லவா? எதிர்புறமாக இருந்த ஏபால்‌ மலை தாவர 
வர்க்கம்‌ இல்லாத வறண்ட கற்பாறை மலை, இவ்வறட்சியான மலைச்சாரலில்‌ 
ரூபன்‌, காத்‌, ஆசேர்‌, செபுலோன்‌, தாண்‌, நப்தலி வம்சத்தார்‌ குழுமி நின்றார்கள்‌. 
இந்த வறண்ட ஏபால்‌ மலை, சாபத்தைக்‌ குறிக்கும்‌ அல்லவா? மேலும்‌ 
இக்கற்பாறை மலையடிவாரத்தில்‌ நின்ற ரூபனியரும்‌, காத்தியரும்‌, மனாசேயின்‌ 
பாதிக்‌ கோத்திரத்தாரும்‌, கானானின்‌ போர்‌ வாழ்க்கையை விட்டூ சீக்கிரமாக 
ஓய்ந்து, யோர்தானுக்கு அக்கரையிலுள்ள தங்கள்‌ பெண்டிர்‌, பிள்ளைகள்‌, 
சுதந்திரத்திடத்திற்கு திரும்பிப்‌ போக விரும்பினார்கள்‌. கர்த்தருடைய 
நியாயப்பிரமாணத்திற்குக்‌ கீழ்ப்படியாமற்போனால்‌ என்னென்ன சாபங்கள்‌ 
கிடைக்கும்‌ என்பதை இரு மலைகளுக்கும்‌ நடுவே இருந்த உடன்படிக்கைப்‌ 
பெட்டியின்‌ அருகே நின்ற யோசுவா நியாயப்பிரமாணப்‌ புத்தகத்திலிருந்து 
வாசித்தான்‌. அப்படியே கர்த்தருடைய நியாயப்பிரமாணத்தைக்‌ 
கைக்கொள்ளுகிறவர்களுக்குக்‌ கிட்டும்‌ ஆசீர்வாதத்தையும்‌ ஒரு வார்த்தை 
விடாமல்‌ வாசித்தான்‌. இரு பிரிவினருக்கும்‌ நடுவே உள்ள சீகம்‌ பள்ளத்தாக்கின்‌ 
மத்தியிலிருந்த உடன்படிக்கைப்‌ பெட்டி கர்த்தருடைய பிரசன்னத்தை 
உணர்த்திற்று. 


இக்காட்சி கர்த்தருடைய இரண்டாம்‌ வருகையின்போது நிகழவிருக்கும்‌ 
சம்பவத்தை நமக்குப்‌ படம்‌ பிடித்துக்‌ காட்டூுகிறதன்றோ! இப்பொழுது 
யோசுவாவோடூம்‌, ஆசாரியர்களோடூம்‌ நடுவே இருந்த உடன்படிக்கைப்‌ 
பெட்டியைப்போல, வெகு சீக்கிரத்தில்‌ இயேசு கிறிஸ்துவானவர்‌ தமது மகிமை 
பொருந்தினவராய்‌ சகல பரிசுத்த தூதரோடூங்கூட இரண்டாம்‌ தடவையாக 
இப்பூலோகத்தை நியாயந்தீர்க்க வரும்போது, தமது மகிமையுள்ள 
சிங்கானசத்தின்மேல்‌ வீற்றிருப்பார்‌. அப்பொழுது, சகல ஜனங்களும்‌ அவருக்கு 
முன்பாகச்‌ சேர்க்கப்படுவார்கள்‌. மேய்ப்பனானவன்‌ செம்மறியாடுகளையும்‌, 
வெள்ளாடுகளையும்‌ வெவ்வேறாகப்‌ பிரிக்கிறதுபோல அவர்களை அவர்‌ பிரித்து 
செம்மறியாடுகளைத்‌ தமது வலது பக்கத்திலும்‌, வெள்ளாடுகளைத்‌ தமது இடது 
பக்கத்திலும்‌ நிறுத்துவார்‌. இப்பொழுது இராஜா தமது வலது பக்கத்தில்‌ 
நிற்பவர்களைப்‌ பார்த்து: வாருங்கள்‌, என்‌ பிதாவினால்‌ 
ஆசீர்வதிக்கப்பட்டவர்களே, உலகம்‌ உண்டானது முதல்‌ உங்களுக்காக 

ஆயத்தம்‌ பண்ணப்பட்டிருக்கிற இராஜ்ஜியத்தைச்‌ சுதந்தரித்துக்கொள்ளுங்கள்‌ 
என்பார்‌. தமது இடது பக்கத்தில்‌ நிற்பவர்களைப்‌ பார்த்து அவர்‌: 
சபிக்கப்பட்டவர்களே, என்னை விட்டூப்‌ பிசாசுக்காகவும்‌, அவன்‌ 
தூதர்களுக்காகவும்‌ ஆயத்தம்பண்ணப்பட்டிருக்கிற நித்திய அக்கினியிலே 
போங்கள்‌ என்பார்‌. அந்தப்படியே இவர்கள்‌ நித்திய ஆக்கினையை அடையவும்‌, 
நீதிமான்களோ நித்திய ஜீவனை அடையவும்‌ போவார்கள்‌. இரண்டில்‌ 
ஒன்றுதான்‌. 


நாம்‌ கடைசி நாளில்‌ வலது பக்கத்தில்‌ உள்ள ஆசீர்வாதமான கெரிசீம்‌ 
மலைச்சாரலில்‌ நிற்கும்‌ காட்சியில்‌ இருப்போமா? அல்லது இடது பக்கத்தில்‌ 
உள்ள சாபமான ஏபால்‌ மலைச்சாரலிலுள்ள காட்சியில்‌ இருப்போமா? இரண்டு 
காட்சிகளிலும்‌ சேர்ந்து ஒருவன்‌ இருக்க முடியாது. இரண்டில்‌ ஒரு 
காட்சியில்தான்‌ ஒருவன்‌ இருக்கமுடியும்‌. ஒன்று ஆசீர்வாதம்‌ அல்லது சாபம்‌. 
ஒன்று கெரிசீம்‌ அல்லது ஏபால்‌. ஒன்று நித்தியஜீவன்‌ அல்லது 
நித்தியஆக்கினை. ஒன்று வாழ்வு அல்லது அழிவு. ஒன்று மோட்சம்‌ மற்றொன்று 
நரகம்‌. ஒன்று இயேசு கிறிஸ்து. மற்றொன்று பிசாசு. இதில்‌ நீ இப்பொழுது 
எக்காட்சியில்‌ இருக்கிறாயோ அக்காட்சியில்தான்‌ மறுமையிலும்‌ இருக்கமுடியும்‌. 
சாவு நாம்‌ சேர்ந்திருக்கும்‌ காட்சியை மாற்றாது. இரண்டில்‌ ஒரு காட்சியில்‌ 
சேர்ந்துகொள்ள நமக்கு உரிமை உண்டு. ஆனால்‌, இரண்டு எஜமான்களுக்கு 


ஊழியம்‌ செய்ய ஒருவனாலும்‌ கூடாது. நீ யாரைத்‌ 
தெரிந்துகொள்ளப்போகிறாய்‌? இயேசுவையா? பிசாசையா? நீ யாரைச்‌ சேவிக்கப்‌ 
போகிறாய்‌? இயேசுவையா? பிசாசையா? இருவரில்‌ ஒருவரைத்‌ 


தெரிந்துகொள்ளும்‌ சுதந்திரம்‌ உனக்கு கொடுக்கப்பட்டிருக்கிறது. நீ என்னைத்‌ 
தெரிந்துகொள்‌ என்று கிறிஸ்து உன்னை வலுக்கட்டாயப்படுத்த முடியாது. 
அவரைத்‌ தெரிந்துகொள்ளும்‌ சுயசித்தம்‌ உனக்குக்‌ கொடுக்கப்பட்டூள்ளது. 
இதோ, உன்‌ கண்முன்‌ கிறிஸ்துவும்‌ பிசாசும்‌ நிற்கிறார்கள்‌. இந்த இருவரில்‌ நீ 
யாரைத்‌ தெரிந்துகொள்ளப்‌ போகிறாய்‌? 


நான்‌ ஜீவனையும்‌ மரணத்தையும்‌, ஆசீர்வாதத்தையும்‌ சாபத்தையும்‌, 
உனக்குமுன்‌ வைத்தேன்‌. நீயும்‌ உன்‌ சந்ததியும்‌ பிழைக்கும்படிக்கு, நீ 
ஜீவனைத்‌ தெரிந்துகொள்‌. உன்‌ தேவனாகிய கர்த்தரைத்‌ தெரிந்துகொண்டு, 
அவரிடத்தில்‌ உன்‌ முழு இருதயத்தோடும்‌ அன்புகூர்ந்து, அவர்‌ சத்தத்திற்குச்‌ 
செவிகொடுத்து அவரைப்‌ பற்றிக்‌ கொள்வாயாக. அவரே உனக்கு ஜீவனும்‌ 
தீர்க்காயுசுமானவர்‌ என்று உபாகமம்‌ 30ம்‌ அதிகாரதில்‌ வாசிக்கிறோம்‌. 

11. பகைவரின்‌ உபாயம்‌ 
தியான வாசிப்பு: யோசுவா 9:3-15 


கிறிஸ்தவப்‌ போராட்ட வாழ்விற்கு ஓர்‌ இலக்கு உண்டு. ஒரு நோக்கம்‌ உண்டு. 
பரிபூரண இரட்சிப்பும்‌, பாவத்தினின்று பரிபூரண விடூதலையுமே அந்த 
இலட்சியமும்‌ நோக்கமும்‌ ஆகும்‌. இப்போராட்ட வாழ்வின்‌ இறுதி வெற்றி 
பரிசுத்தம்தான்‌. பூரண பரிசுத்தம்‌ அடையுமுன்‌ எத்தனையோ போராட்டங்கள்‌. 
எத்தனையோ தோல்விகள்‌! எத்தனையோ வெற்றிகள்‌! ஒரு சிறு போரில்‌ 
ஆரம்பத்தில்‌ வெற்றி கண்டூவிட்டால்‌, இறுதி வெற்றி கிட்டிவிட்டது என்று 
ஆர்ப்பரிக்கமுடியாது. அங்ஙனமே ஆரம்பப்‌ போரில்‌ ஒருகால்‌ தோல்வியுற்றால்‌, 
போர்‌ முழுவதிலும்‌ படுதோல்வியே ஆகிவிடும்‌ என்று எண்ணக்கூடாது. இறுதி 
வெற்றிக்குமுன்‌ எத்தனையோ சிறுசிறு வெற்றிகள்‌, தோல்விகள்‌ நேரிடலாம்‌. 
பகைவன்‌ உயிரோடு இருக்கும்வரை போர்‌ நடந்துகொண்டுதான்‌ இருக்கும்‌. 
பகைவனைக்‌ கொன்றொழித்துவிட்டால்‌ வெற்றி கிட்டிவிடும்‌. நம்‌ வாழ்வில்‌ பாவம்‌ 
இருக்கும்வரை போர்‌ இருந்தே தீரும்‌. நீயும்‌ நானும்‌ மாம்சத்தில்‌ இருக்கும்வரை 
போர்‌ நிகழ்ந்தே தீரும்‌. சோதனை இருந்துகொண்டே இருக்கும்‌. எப்பாவச்‌ 
சோதனையையும்‌ நாம்‌ இலேசாகக்‌ கருதி அசட்டையாக இருக்கக்கூடாது. 
பெரிதானாலும்‌ சிறிதானாலும்‌ பாவம்‌ பாவமே. நஞ்சு நஞ்சே. பிசாசு பிசாசே. 
பிசாசோடு இசைந்து வாழ இணங்குவது எப்பொழுதும்‌ பேராபத்தே! 


கர்த்தருக்குள்ளான ஆழ்ந்த ஜெபம்‌ நமது தோல்வியின்‌ காரணத்தைத்‌ 
தெள்ளத்தெளிய எடுத்துக்காட்டிவிடும்‌. ஜெபத்தில்‌ தோல்வியின்‌ இரகசியம்‌ 
வெளிப்படும்‌. ஆனால்‌, தோல்வியை மேற்கொண்டு, வெற்றிவாழ்க்கை 
நடத்துவதற்கு ஜெபத்தோடுகூடக்‌ கிறிஸ்துவின்‌ ஆவியானவர்‌ நமக்கு வேண்டும்‌. 
கிறிஸ்துவைத்‌ தலைவராகக்‌ கொண்டு கீழ்ப்படிதலோடு அவர்‌ சொற்படி 
செய்யும்போது மாத்திரந்தான்‌ வெற்றி கிடடும்‌. வெற்றியுள்ள கிறிஸ்தவ வாழ்வின்‌ 
இரகசியம்‌ அதுதான்‌ அல்லவா? 


கேட்டு, கீழ்ப்படிந்து அதன்படி செய்வதற்கே கர்த்தருடைய கற்பனை ஒரு 
கிறிஸ்தவனுக்கு  கொடுக்கப்பட்டூுள்ளது. பரிசுத்தாவியானவர்‌ சகாயத்தால்‌ 
கிறிஸ்துவின்‌ கற்பனையைக்‌ கடைப்பிடித்து ஒழுகுவதே நன்நெறி. கிறிஸ்துவைச்‌ 
சேவிப்பதே மெய்ச்‌ சுயாதீனம்‌. கிறிஸ்துவின்‌ கற்பனைக்குக்‌ கட்டுப்பட்டு நடப்பதே 
உண்மையான விடுதலை. கிறிஸ்துவுக்குக்‌ கீழ்ப்படிந்து நடப்பதால்‌ கனியும்‌ 
கனியே, பரிசுத்த வாழ்க்கை. 


இப்‌ பாடங்களை நாம்‌ முந்திய அதிகாரங்களில்‌ கற்றுக்கொண்டோம்‌. போரில்‌ 
வெற்றி வாய்க்கவேண்டுமாயின்‌ போர்த்திறமை சாதுரியம்‌ வேண்டும்‌ என்ற 

பாடத்தை இவ்வதிகாரத்தில்‌ நாம்‌ ஆராய்வோம்‌. ஆயி பட்டணத்தை 
இரண்டாந்தடவை படையெடுக்குங்கால்‌ யோசுவா அதிசாமர்த்தியமாக 
நடந்துகொண்டான்‌ என்பதை மறக்கவேண்டாம்‌. தனது படையிலுள்ள 5000 
பேரைப்‌ பிரித்தெடுத்து அவர்களை ஆயி பட்டணத்திற்குப்‌ பின்னாலே பதிவிருக்க 
வைத்தான்‌. இதை ஆயி பட்டணவாசிகள்‌ அறியாது, இரகசியமாக 
வைத்திருந்தான்‌. ஆனால்‌, தானும்‌ மற்ற இஸ்ரவேலரும்‌ ஆயி பட்டணவாசிகள்‌ 
அறியத்தக்கதாகப்‌ பகிரங்கமாய்‌ அவர்கள்மீது படையெடுத்துச்‌ சென்றான்‌. 
அவர்கள்‌ இந்த இஸ்ரவேலரைக்‌ கண்டபோது, அவர்களுக்கு முன்பாகப்‌ பயந்து 
தோற்று ஓடிப்போகிறவர்களைப்போல்‌, பின்வாங்கி ஓடினார்கள்‌. அப்பொழுது 
பட்டணத்துக்குள்‌ இருந்த ஜனங்கள்‌ எல்லாரும்‌ அவர்களைத்‌ துரத்தும்படி 
ஒருவரையொருவர்‌ கூப்பிட்டுக்‌ கொண்டு, பட்டணத்தைத்‌ திறந்து வைத்துவிட்டு, 
இஸ்ரவேலரைத்‌ துரத்திக்கொண்டு போனார்கள்‌. எல்லோரும்‌ பட்டணத்தைவிட்டு 
வெளியே வந்தவுடன்‌ யோசுவா தன்‌ கையிலிருந்த ஈட்டியை ஆயிக்கு நேராக 
நீட்டினான்‌. அந்த இரகசிய அடையாளத்தைக்‌ கண்டவுடனே, பதிவிருந்தவர்கள்‌ 
தீவிரமாய்‌ எழும்பி, பட்டணத்திற்கு ஓடிவந்து அப்பட்டணத்தைத்‌ 
தீக்கொழுத்தினார்கள்‌. ஆயி மனிதர்‌ பின்னிட்டூப்பார்த்தபொழுது, தங்கள்‌ 
பட்டணத்தின்‌ புகை ஆகாயத்தில்‌ எழும்பி வருவதைக்‌ கண்டார்கள்‌. அவர்கள்‌ 
பின்னாகத்‌ திரும்புவதற்குள்ளாக பதிவிருந்தவர்களுக்கும்‌ மற்ற 
இஸ்ரவேலருக்கும்‌ நடுவே அகப்பட்டுக்கொண்டார்கள்‌. ஆ! எவ்வளவு தந்திரமாக 
ஆயி பட்டணவாசிகளை யோசுவா கொன்றொழித்துவிட்டான்‌. ஆம்‌, ஆன்மப்‌ 
போரிலும்‌ வெற்றி காண நமக்கு யுத்தத்‌ தந்திரம்‌ வேண்டும்‌. போர்‌ ஞானம்‌ 
வேண்டும்‌. சாமர்த்தியமான போர்த்திட்டம்‌ வேண்டும்‌. 


நமது அன்றாட கிறிஸ்தவப்‌ போராட்ட வாழ்விலும்‌ நாம்‌ 
வெற்றிகாணவேண்டூமாயின்‌, நமக்குப்‌ போர்‌ முறைத்‌ திறமை வேண்டும்‌. 
முறையான திட்டம்‌ வகுத்துக்கொண்டு, சாத்தான்‌ தலையை உடைக்கவேண்டும்‌. 
காரணம்‌ நம்மை எதிர்த்து நிற்கும்‌ ஆன்ம விரோதியாகிய சாத்தான்‌ மிகவும்‌ 
தந்திரசாலி. போர்‌ அனுபவம்‌ மிக்கவன்‌. சூழ்ச்சியில்‌ கைதேர்ந்தவன்‌. 
உபாயத்தில்‌ மேம்பட்டவன்‌. வெகுயுக்தியாகக்‌ காரியங்களை சமாளிக்க 
வல்லவன்‌. யார்‌ யாரை எந்தெந்த முறையில்‌ தாக்கவேண்டும்‌ என்று 
தெரிந்தவன்‌. யார்‌ யார்‌ எதில்‌ சமர்த்தர்‌, எதில்‌ பலவீனர்‌ என்பதை நன்கு 
அறிந்தவன்‌. ஆள்‌, இடம்‌, பொருள்‌, ஏவல்‌ அறிந்து காரியம்‌ சாதிப்பதில்‌ 
சாதுரியம்‌ கொண்டவன்‌. யுத்தத்தந்திரத்தில்‌ நெடுங்கால அனுபவம்‌ பழுத்தவன்‌. 
அவன்‌ கெர்ச்சிக்கிற சிங்கம்‌ மாத்திரமன்று. அரவம்‌ காட்டாது ஆட்களை 
கடித்துச்‌ செல்லும்‌ சர்ப்பமானவன்‌. பாய்ந்து சென்று தாக்கவும்‌ தெரியும்‌, 
பதிவிருந்து கொல்லவும்‌ தெரியும்‌ அவனுக்கு. சிறீவிழுந்து சிதைக்கவும்‌ தெரியும்‌, 
சிரித்துக்கொண்டு மாய்க்கவும்‌ தெரியும்‌ அவனுக்கு. பாராட்டிக்கொள்ளவும்‌ 
தெரியும்‌ அவனுக்கு. பயங்காட்டி வெல்லவும்‌ தெரியும்‌ அவனுக்கு. இத்தகைய 

போர்த்திறம்‌ படைத்தவன்‌ தான்‌ நமது ஆன்மப்‌ பகைவனாகிய சாத்தான்‌. 
அவனை வெல்லவேண்டுமாயின்‌, அவனைவிட அதிகப்‌ பேராற்றல்‌ 
படைத்தவர்களாக நாம்‌ இருக்கவேண்டும்‌ அல்லவா? இதை நாம்‌ அறியாது 
அநேகத்‌ தடவைகளில்‌ அவனுடைய வஞ்சகச்‌ சூழ்ச்சிக்கு ஆளாகிவிடுகிறோம்‌. 
அந்தோ பரிதாபம்‌. 


யோசுவா 9ம்‌ அதிகாரத்தில்‌ குறிப்பிட்டுள்ள சாத்தானின்‌ தந்திரம்‌ இதற்கு ஓர்‌ 
எடுத்துக்காட்டாகும்‌. நாம்‌ எவ்வளவு எளிதாய்‌ ஏமாந்து போகிறோம்‌ என்பதற்கு 
இது தக்கதோர்‌ உதாரணம்‌. ஆனால்‌, எல்லாம்‌ வல்ல கடவுள்‌ நமது 
பலவீனத்தை எவ்வளவு கிருபையாய்‌ நன்மையாக மாற்றிவிடுகிறார்‌ என்பதற்கு 
சிறந்ததோர்‌ எடுத்துக்காட்டு இது. நமது ஆன்ம விரோதியாகிய சாத்தானின்‌ 
மாய வஞ்சகத்‌ தந்திரந்தான்‌ என்னே என்னே! 


இதுகாறும்‌ தங்களுக்குள்‌ சண்டை சச்சரவு செய்துகொண்டிருந்த கானானியர்‌ 
எல்லாம்‌ இப்பொழுது அவைகளை மறந்துவிட்டு இஸ்ரவேலரைத்‌ தாக்க ஒன்று 
கூடிக்கொள்கிறார்கள்‌. எப்போது, ஏன்‌ இவ்வாறு கானானியர்‌ இஸ்ரவேலருக்கு 
எதிராக ஒன்றுகூடி போராடத்‌ திட்டமிட்டார்கள்‌? இஸ்ரவேலர்‌ இதுவரை 
கானானில்‌ வெற்றிமேல்‌ வெற்றி பெற்றுவருவதைக்‌ கேள்வியுற்றபோதுதான்‌ 
அவர்களை மடக்க வேண்டும்‌ என்று விரோதிகள்‌ ஒன்றுபட்டு எழுந்தார்கள்‌. ஆம்‌, 
நமது ஆன்ம வாழ்விலும்‌ அப்படித்தான்‌. நாம்‌ ஒரு பாவச்‌ சோதனையில்‌ 
வெற்றியடையும்பொழுது, சாத்தான்‌ முன்னைவிட அதிக உக்கிரத்தோடு 
நம்மைத்‌ தாக்கிச்‌ சீறி எழுகிறான்‌. ஒரு வெற்றி இன்னொரு போருக்கு அழைப்பு 
விடுவதுபோல்‌ ஆகிறது. நாம்‌ வெற்றி முரசு கொட்டூங்கால்‌, சாத்தானின போர்‌ 
முரசொலியையும்‌ கேட்கத்‌ தவறக்கூடாது. ஒரு வெற்றியோடு நமது வாழ்வு 
முடிந்தது என்று தவறாகக்‌ கருதக்கூடாது. அடுத்தடுத்துத்‌ திருப்போர்‌ 
தொடுக்கவேண்டும்‌ என்பதை ஒருக்காலும்‌ மறக்கவேண்டாம்‌. நீ ஒரு வெற்றி 
மாலையைக்‌ காணும்முன்‌ சாத்தானின்‌ இன்னொரு பயங்கர ஈட்டிமுனையைக்‌ 
காணத்‌ தவறாதே. ஒரே போர்க்களத்தில்‌ தானே போரின்மேல்‌ போர்‌, 
சோதனைமேல்‌ சோதனை, கண்ணின்மேல்கண்ணி காணின்‌ கவலையுறாதே. 
கிறிஸ்துநாதர்‌ இவ்வுலகப்‌ போராட்டத்தில்‌ அவ்வாறுதர்‌ வீர தீராமாய்ப்‌ 
போராடினார்‌. சோதனைமேல்‌ சோதனை, வேதனைமேல்‌ வேதனை, சிலுவை 
மரணம்வரை அஞ்சா நெஞ்சத்துடன்‌ தீவிரமாய்ப்‌ பேராடினார்‌. சிலுவையில்‌ 
வெற்றி சிறந்தார்‌. இறுதி வெற்றி எம்பெருமான்‌ இயேசுநாதருக்கே. ஆ! என்ன 
என்‌ ஆனந்தம்‌! எவ்வளவு மகோன்னத மாதிரி வாழ்க்கை. 


கானானியர்‌ தங்கள்‌ சின்னஞ்சிறு பூசல்களை மறந்துவிட்டு அனைவரும்‌ 


ஒன்றுபட்டு இஸ்ரவேலரை எதிர்க்கத்‌ திட்டமிட்ட அப்போர்‌ முறைத்‌ திறத்தை 
நாம்‌ நம்‌ பகைவரிடமிருந்து கற்றுக்கொள்ளவேண்டும்‌. இந்த இருபதாம்‌ 

நூற்றாண்டில்‌ வாழ்கிற திருச்சபை மக்கள்‌ அவசியம்‌ படிக்கவேண்டிய பாடம்‌ 
அது. கிறிஸ்தவ விசுவாசிகள்‌ அனைவரும்‌ ஒன்றுபட்டால்‌ உண்டூ வாழ்வு. 
இன்றேல்‌ தாழ்வு. திருச்சபையிலுள்ள சிறுசிறு சில்லறை வேறுபாடுகளை நாம்‌ 
மறந்துவிட்டு ஒற்றுமையோடு ஒத்துழைத்து ஏகமனதுடன்‌ சாத்தானை 
மடங்கடிக்கவேண்டிய காலம்‌ இது. திருச்சபையினர்‌ தங்களுக்குள்ளிருக்கும்‌ 
அற்ப அபிப்பிராயப்‌ பேதங்களை ஒழித்துக்‌ கட்டிவிட்டு, ஒற்றுமையோடூ முழு 
மூச்சுடன்‌ முழுப்‌ பலத்துடன்‌ ஏகமனதாய்ச்‌ சாத்தானை எதிர்க்க வேண்டிய காலம்‌ 
இது. இந்தப்‌ பெரிய சவாலை மறந்துவிட்டு, நாம்‌ இன்னும்‌ சின்னச்‌ சின்ன 
கசப்புக்களில்‌ நம்மைநாமே நொந்துகொண்டிருந்தால்‌ நாம்‌ தோல்வியுறுவது 
திண்ணம்‌. திருச்சபைக்குள்‌ கலகம்‌ செய்யவேண்டிய காலம்‌ இது அல்ல. 
திருச்சபையினர்‌ ஒன்று திரண்டு ஐக்கியப்பட்டவர்களாகச்‌ சிலுவைக்‌ 
கொடியின்கீழ்‌ நின்று சாத்தானைத்‌ தாக்கி வெல்லவேண்டிய காலம்‌ இது. 
திருச்சபையின்‌ விசுவாசிகள்‌ ஒன்றுபட ஜெபிப்போம்‌. விசுவாசிகள்‌ எல்லாரும்‌ 
ஒன்று சேர்ந்து உழைப்போம்‌. விசுவாசிகள்‌ எல்லாரும்‌ ஒன்று சேர்ந்து சாத்தான்‌ 
கோட்டையைத்‌ தகர்ப்போம்‌. விசுவாசிகள்‌ தோளோடு தோள்‌ கோர்த்து, 
சாத்தானின்‌ தலையை உடைப்போம்‌ வாரீர்‌. 


இஸ்ரலேவர்‌ ஒருமனப்பட்டு கானானியரைத்‌ தாக்குமுன்‌, சிலர்‌ அவர்களை 
நயவஞ்சகமாக வஞ்சித்தததைப்‌ பார்ப்போம்‌. நேருக்கு நேர்‌ போர்செய்தால்‌ 
தோல்வியுறுவது நிச்சயம்‌ என்பதை அறிந்த கானானிலுள்ள கிபியோன்‌ குடிகள்‌ 
இஸ்ரவேலரோடு தந்தரமாகச்‌ சமாதான உடன்படிக்கை செய்து, அவர்களை 
வஞ்சிக்கத்‌ திட்டமிட்டார்கள்‌. கானானியர்‌ எல்லாரையும்‌ சர்வ சங்காரம்‌ 
செய்யவேண்டும்‌ என்பதுதான்‌ இஸ்ரவேலரின்‌ இலட்சியத்‌ திட்டம்‌. ஆனால்‌, 
கிபியோனின்‌ குடிகள்‌ அவர்களைத்‌ தந்திரமான ஒரு சூழ்ச்சியில்‌ 
அகப்படச்செய்து, அவர்களோடு சமாதான உடன்படிக்கை செய்துகொண்டார்கள்‌. 
நமது பிராணச்‌ சத்துருவோடு சமாதான உடன்படிக்கை செய்வது பெரும்‌ 
ஆபத்தை விளைவிக்கும்‌. இந்தக்‌ கிபியோனின்‌ மக்களோடு செய்த 
உடன்படிக்கையால்‌ இஸ்ரவேலர்‌ பிற்காலங்களில்‌ பட்டபாடூகள்‌ பலப்பல. 
அவர்களுடைய விக்கிரகவணக்கம்‌ இஸ்ரவேலருக்கு எப்பொழுதும்‌ பெரும்‌ 
கண்ணியாகவேயிருந்தது. இவர்களுடைய பழக்கமும்‌, கலப்பு விவாகமும்‌ 
பாகால்‌ வணக்கத்திற்கு இஸ்ரவேலரை வழிநடத்தின. ஆகவே, கர்த்தர்‌ அடிக்கடி 
அவர்களைக்‌ கடிந்துகொண்டு சுத்திகரிக்க வேண்டியதாயிற்று. நீங்கள்‌ 
பேய்களோடே ஐக்கியமாயிருக்க எனக்கு மனதில்லை (1.கொரி.10:20). 


எரிகோவுக்கும்‌ ஆயியிக்கும்‌ யோசுவா செய்ததை கிபியோனின்‌ குடிகள்‌ 
கேள்விப்பட்டபோது, ஒரு தந்திரமான யோசனைபண்ணி, தங்களை 
ஸ்தானாதிபதிகள்போலக்‌ காண்பித்து, பழைய இரட்டுடுப்புக்களையும்‌, பீறலும்‌ 
பொத்தலுமான பழைய திராட்சரசத்‌ துருத்திகளையும்‌ தங்கள்‌ கழுதைகள்மேல்‌ 

வைத்து, பழுது பார்க்கப்பட்ட பழைய பாதரட்சைகளைத்‌ தங்கள்‌ கால்களில்‌ 
போட்டு, பழைய வஸ்திரங்களை உடுத்திக்கொண்டார்கள்‌. வழிக்கு அவர்கள்‌ 
கொண்டுபோன அப்பம்‌ எல்லாம்‌ உலர்ந்ததும்‌ பூஷணம்‌ பூத்ததுமாயிருந்தது. 
அவர்கள்‌ கில்காலில்‌ இருக்கிற பாளயத்துக்கு யோசுவாவினிடத்தில்‌ போய்‌, 
அவைனயையம்‌ இஸ்ரவேல்‌ மனிதரையும்‌ நோக்கி: நாங்கள்‌ தூர தேசத்திலிருந்து 
வந்தவர்கள்‌, எங்களோடே சமாதான உடன்படிக்கை பண்ணுங்கள்‌ என்றார்கள்‌. 
அப்பொழுது இஸ்ரவேல்‌ மனிதர்‌ அந்த ஏவியரை நோக்கி: நீங்கள்‌ எங்கள்‌ 
நடுவிலே குடியிருக்கிறவர்களாக்கும்‌. நாங்கள்‌ எப்படி உங்களோடே 
உடன்படிக்கை பண்ணலாம்‌ என்றார்கள்‌. அவர்கள்‌ யோசுவாவை நோக்கி: 
நாங்கள்‌ உமக்கு அடிமைகள்‌ என்றார்கள்‌. அதற்கு யோசுவா: நீங்கள்‌ யார்‌? 
எங்கே இருந்து வந்தீர்கள்‌? என்று கேட்டான்‌. அதற்கு அவர்கள்‌: உம்முடைய 
தேவனாகிய கர்த்தருடைய நாமத்தின்‌ பிரஸ்தாபத்தைக்கேட்ட, உமது 
அடியாராகிய நாங்கள்‌ வெகு தூரத்திலிருந்து வந்தோம்‌. அவருடைய 
கீர்த்தியையும்‌, அவர்‌ எகிப்திலே செய்த யாவையும்‌, அவர்‌ எமோரியரின்‌ இரண்டு 
அரசர்களான சீகோனுக்கும்‌, ஓகுக்கும்‌ செய்த யாவையும்‌ கேள்விப்பட்டோம்‌. 
ஆகையால்‌, எங்கள்‌ மூப்பரும்‌, எங்கள்‌ தேசத்துக்‌ குடிகள்‌ எல்லாரும்‌ எங்களை 
நோக்கி: அவர்களுக்கு எதிர்கொண்டுபோய்‌, அவர்களிடத்தில்‌ நாங்கள்‌ உங்கள்‌ 
அடியார்‌, எங்களோடே உடன்படிக்கை பண்ணவேண்டும்‌ என்று சொல்லச்‌ 
சொன்னார்கள்‌. உங்களிடத்தில்‌ வர நாங்கள்‌ புறப்படுகிற அன்றே, எங்கள்‌ 
வழிப்பிரயாணத்துக்கு இந்த அப்பத்தை சுடச்சுட எங்கள்‌ வீட்டிலிலிருந்து 
எடுத்துக்கொண்டு வந்தோம்‌. இப்பொழுது இதோ, உலர்ந்து அது பூசணம்‌ பூத்து 
இருக்கிறது. நாங்கள்‌ இந்த திராட்சைரசத்‌ துரத்திகளை நிருப்புகையில்‌ அவை 
புதிதாய்‌ இருந்தன. ஆனாலும்‌, இதோ, அவை இப்பொழுது கிழிந்து போயிற்று. 
எங்கள்‌ வஸ்திரங்களும்‌ பாதரட்சைகளும்‌ நெடுந்தூரமான பிரயாணத்தினாலே 
பழமையாய்ப்‌ போயிற்று என்றார்கள்‌. 


அப்பொழுது இஸ்ரவேலர்‌, கர்த்தருடைய வாக்கைக்‌ கேளாமல்‌ அவர்களுடைய 
போஜன பதார்த்தத்தில்‌ சிறிது வாங்கிக்கொண்டார்கள்‌. 


யோசுவா அவர்களோடே சமாதானம்பண்ணி, அவர்களை உயிரோடே 
காப்பாற்றும்‌ உடன்படிக்கையை அவர்களோடே பண்ணினான்‌. அதற்காக 
இஸ்ரவேலரின்‌ மூப்பர்கள்‌ அவர்களுக்கு ஆணையிட்டூக்‌ கொடுத்தார்கள்‌. 


அவர்களோடே உடன்படிக்கை பண்ணி மூன்று நாள்‌ சென்றபின்பு, தங்கள்‌ 
அயலார்‌ என்றும்‌, தங்கள்‌ நடுவே குடியிருக்கிற கிபியோனின்‌ மக்கள்‌ என்றும்‌ 
கேள்விப்பட்டார்கள்‌. தாங்கள்‌ வஞ்சிக்கப்பட்டதைப்பற்றி விசனம்‌ கொண்டார்கள்‌. 
எனினும்‌, இஸ்ரவேலின்‌ தேவனாகிய கர்த்த்தர்பேரில்‌ அவர்களுக்கு ஆணை 
இட்டுக்கொடுத்தபடியால்‌, அவர்களைக்‌ கொல்லாது உயிரோடே வைத்தார்கள்‌. 

கர்த்தரைக்‌ கேளாது, தங்கள்‌ சொந்த விருப்பம்போல்‌ விரோதிகளோடு 
உடன்படிக்கை பண்ணிக்கொண்டதால்‌ இஸ்ரவேலர்‌ அடைந்த இன்னல்கள்‌ 
ஏராளம்‌. வெளியேயிருக்கிற பகைவரைக்‌ காட்டிலும்‌, உட்கலந்து 
உள்ளேயிருக்கிற பகைவர்கள்‌ அதிக ஆபத்தைத்‌ தரக்கூடியவர்கள்‌. ஆம்‌, 
கர்த்தருடைய ஆலோசனையைக்‌ கேளாமல்‌, இஸ்ரவேலர்‌ கொல்லாமல்‌ விட்ட 
கிபியோனின்‌ குடிகள்‌ இஸ்ரவேலர்‌ வாழ்க்கை முழுவதிலும்‌ ஒரு முள்போல்‌ 
நறுக்கென்று அவ்வப்போது குத்திக்கொண்டேயிருந்தார்கள்‌. ஆ! கர்த்தரிடம்‌ 
கலந்து கொள்ளாமல்‌ பகைவரோடு கலந்துகொள்வது எவ்வளவு இடையூறு 
தருகிறது. 


எனினும்‌ நமது தோல்விகளைக்‌ கர்த்தரிடம்‌ முறையிடும்பொழுது, அவர்‌ 
அவைகளை ஒருவாறு நன்மையாக திருப்புகிறார்‌. கிபியோனின்‌ குடிகள்‌ 
இந்நாள்மட்டூும்‌ இருக்கிறபடியே அந்நாளில்‌ இஸ்ரவேலருக்கும்‌ கர்த்தருடைய 
பலிபீடத்துக்கும்‌, ஆலயத்துக்கும்‌ விறகு வெட்டுகிறவர்களாகவும்‌, தண்ணீர்‌ 
எடூக்கிறவர்களாகவும்‌, இஸ்ரவேருக்குப்‌ பணிவிடை செய்தார்கள்‌. அந்த ஊழியம்‌ 
ஒருக்காலும்‌ அவர்களை விட்டு நீங்கவில்லை. காரணம்‌, அவர்கள்‌ 
இஸ்ரவேலரை வஞ்சித்தார்கள்‌. 


கிபியோனின்‌ ஸ்தானாதிபதிகளைப்போல்‌ சாத்தான்‌ இன்று மாயவேடம்‌ 
போட்டுக்கொண்டு உன்னிடம்‌ வரலாம்‌. அவனைப்‌ பார்க்குங்கால்‌ அவன்‌ 
தேவதூதன்‌ என்று நீ ஏமாந்துவிடலாம்‌. அவன்‌ ஒளியின்‌ வேடம்‌ தரித்து 
வருவதுண்டு. கிபியோனின்‌ குடிகள்‌ வெகு தூரத்திலிருந்து வந்தவர்கள்போல்‌ 
பாசாங்கு பண்ணினார்கள்‌. கபட நாடகம்‌ நடித்தார்கள்‌. அதைப்போல்‌ சாத்தான்‌ 
இன்று நயவஞ்சக நாடகம்‌ உன்னிடம்‌ நடித்துக்‌ காட்டுவான்‌. உன்னையும்‌, உன்‌ 
தேவனையும்‌, இரட்சகரையும்‌ தான்‌ கெளரவிப்பவன்போல்‌ வேடம்‌ போடூவான்‌. 
நாம்‌ நேசிக்கிற வேதவசனங்களை வைத்துக்கொண்டே நம்மிடம்‌ வாலாட்ட 
ஆரம்பித்துவிடுவான்‌. கிறிஸ்துவுக்காக உருகுகிறவனைக்போல்‌ மாய உள்ளம்‌ 
துடித்து நிற்பான்‌. கிறிஸ்தவ நெறிக்காக உயிர்துறக்க ஆர்வம்‌ 
படைத்தவன்போல்‌ உபாயமாய்‌ மாயவித்தை காட்டுவான்‌. கிபியோனின்‌ குடிகள்‌ 
இஸ்ரவேலின்‌ தேவனுக்கு அஞ்சுகிறவர்கள்போல்‌ காணப்பட்டார்கள்‌. ஆனால்‌, 
அவர்கள்‌ நெஞ்சகத்தே இஸ்ரவேலின்‌ தேவனுக்கு இடமில்லை. அவர்கள்‌ 
உண்மையில்‌ பாகாலை வணங்குகிறவர்கள்‌. ஆனால்‌, தங்கள்‌ உயிருக்கு 
அஞ்சியே ஆண்டவருக்கு அஞ்சுகிறவர்களைப்போல்‌ கள்ள நாடகம்‌ 
நடித்தார்கள்‌. அவர்கள்‌ முழு இருதயத்தோடும்‌ இஸ்ரவேலின்‌ தேவனைத்‌ 
தங்கள்‌ தெய்வமாக வைத்துக்கொள்ளவில்லை. தங்கள்‌ உயிரைக்‌ காப்பாற்றவே 
இந்த உபாயம்‌ செய்தார்கள்‌. அதுபோல்‌ கிறிஸ்துவிடம்‌ உண்மையான பற்றற்ற 
பிசாசும்‌ உன்னிடம்‌ வஞ்சகமாக நடந்துகொள்ள துணிச்சல்‌ கொள்வான்‌. 
அவனுடைய கதந்திரத்திற்கு ஆளாகி, அவனுடைய சூழ்ச்சிக்கு உட்பட்டு நாம்‌ 

அவனைக்‌ கொன்று ஒழிக்காது சமாதான உடன்படிக்கை செய்துகொண்டால்‌ 
பேராபத்தே விளையும்‌. சாத்தான்‌ நம்முடைய கர்த்தர்‌ அல்ல. அவன்‌ 
கர்த்தருடைய விரோதி. அவருடைய விரோதி, நம்முடைய விரோதி என்பதை 
நினைவில்‌ இருத்திக்கொள்‌. பிரியமானவர்களே, உலகத்திலே அநேக 
கள்ளத்தீர்க்கதரிசிகள்‌ தோன்றியிருப்பதினால்‌, நீங்கள்‌ எல்லா ஆவிகளையும்‌ 
நம்பாமல்‌ அந்த ஆவிகள்‌ தேவனால்‌ உண்டானவைகளோ என்று 
சோதித்தறியுங்கள்‌ (1.யோ.4:1). 


தேவ ஆவியை நீங்கள்‌ எதனாலே அறியலாம்‌ என்றால்‌, மாம்சத்தில்‌ வந்த 
இயேசு கிறிஸ்துவை அறிக்கை பண்ணுகிற எந்த ஆவியும்‌ தேவனால்‌ 
உண்டாயிருக்கிறது. மாம்சத்தில்‌ வந்‌ை இயேசு கிறிஸ்துவை அறிக்கைபண்ணாத 
எந்த ஆவியும்‌ தேவனால்‌ உண்டானதல்ல. வரும்‌ என்று நீங்கள்‌ கேள்விப்பட்ட 
அந்திக்‌ கிறிஸ்துவினுடைய ஆவி அதுவே. அது இப்பொழுதும்‌ உலகத்தில்‌ 
இருக்கிறது. அன்பர்களே! நீங்கள்‌ தேவனால்‌ உண்டாயிருந்து, அவர்களை 
ஜெயித்தீர்கள்‌. ஏனெனில்‌ உலகத்தில்‌ இருக்கிறவனிலும்‌ உங்களில்‌ இருக்கிறவர்‌ 
பெரியவர்‌. தேவனை அறிந்தவன்‌ எங்களுக்குச்‌ செவி கொடுக்கிறான்‌. இதினாலே 
சத்திய ஆவி இன்னதென்றும்‌, வஞ்சக ஆவி இன்னதென்றும்‌ அறிகிறோம்‌. 
இயேசுவானவரே கிறிஸ்து என்று விசுவாசிக்கிறவனெவனும்‌ தேவனால்‌ 
பிறந்திருக்கிறான்‌. இயேசுவானவர்‌ தேவனுடைய குமாரன்‌ என்று 
விசுவாசிக்கிறவனேயன்றி உலகத்தை ஜெயிக்கிறவன்‌ யார்‌? 


இஸ்ரவேலரின்‌ இம்மதியீனத்தின்‌ காரணம்‌ யோசுவா 9:14ல்‌ 
தெளிவாக்கப்பட்டூுள்ளது. இஸ்ரவேலர்‌ கர்த்தருடைய வாக்கைக்‌ கேளாமல்‌ 
அவர்களுடைய போஜனபதார்த்தத்தில்‌ சிறிது வாங்கிக்கொண்டார்கள்‌. 


கர்த்தருக்கு காத்திருந்து ஜெபத்தின்மூலம்‌ அவரிடம்‌ கேளாது, நாம்‌ எந்தக்‌ 
காரியத்திலும்‌ இறங்கக்கூடாது. நுண்ணிய  காரியமாயினும்‌ ஜெபத்தில்‌ 
கர்த்தரிடம்‌ கேட்ட பிறகு அக்காரியத்தைச்‌ செய்யத்‌ துணியலாம்‌. ஜெப 
அசட்டைதான்‌ அநேக தோல்விகளுக்குக்‌ காரணம்‌. கர்த்தரிடம்‌ கேளாது 
ஏதாவதொரு பணியை நாம்‌ செய்யமுற்படின்‌, அது நமது தற்பெருமையைக்‌ 
காட்டும்‌. நான்‌ என்ற ஆணவமும்‌, திமிரும்‌, துணிச்சலும்‌, நிச்சயமாய்‌ 
அழிவையே கொணரும்‌, நயவஞ்சகனாகிய சாத்தானுடைய முக்கிய தந்திரம்‌ 
நம்மைக்‌ கடவுளை மறக்கவைப்பதே. ஜெபத்தில்‌ அசட்டையாய்‌ இருக்கச்‌ 
செய்வதே. கர்த்தரின்றி நாமாகத்‌ துணிந்து ஒரு துறையில்‌ இறங்கவைப்பதே. 
ஒளியின்‌ வேடம்‌ தரித்துக்கொண்டு நம்முன்‌ வந்துநின்றுவிடுவான்‌. புறக்காட்சிக்கு 
அவன்‌ தேவதாதன்போலவே தென்படூவான்‌. ஆனால்‌, அவன்‌ அகத்திலோ விடம்‌ 
பொங்கிக்கொண்டிருக்கும்‌. இந்த நல்ல காரியத்தைச்‌ செய்வதற்கு ஏன்‌ 
கடவுளைக்‌ கேட்கவேண்டும்‌? இதை அவருடைய சம்மதமின்றிச்‌ செய்தால்‌ அவர்‌ 

சினம்‌ கொள்வதற்கு இதில்‌ என்ன பொல்லாப்பு இருக்கிறது. இது நல்ல 
காரியந்தானே போன்ற நச்சு அம்புகளை நம்மேல்‌ அலைமேல்‌ அலைபோல்‌ 
தாக்கி எறிவான்‌. கர்த்தர்‌ ஒருவரே நல்லவர்‌. அவரிடமிருந்து புறப்படுவதே 
நன்மை. நாம்‌ அனைவரும்‌ பாவிகள்‌. நம்மிடமிருந்து பிறப்பதெல்லாம்‌ பாவம்‌. 
ஆகவே, எல்லா நன்மைக்கும்‌ ஊற்றும்‌ காரணருமான கர்த்தரைத்‌ தவிர்த்துச்‌ 
செய்வதெல்லாம்‌ தீமை. கடவுளைக்‌ கலந்து கடவுள்‌ ஒத்தாசையால்‌ 
கடவுளோடுகூட நாம்‌ எதைச்‌ செய்கிறோமோ அதுதான்‌ நன்மை. 
சாத்தானிடமிருந்து ஒருகாலும்‌ நன்மை புறப்படாது என்னும்‌ சத்தியங்களை 
மனத்தில்‌ இருத்திக்கொள்ளவேண்டும்‌. 


சாத்தானுடைய வஞ்சகமான ஆலோசனைகள்‌ வெளித்தோற்றத்திற்கு 
நன்மையானவைபோல காட்சி அளிக்கும்‌. சில களைகள்‌ உண்மையான 
பயிரைப்போல தோற்றம்‌ அளிக்கவில்லையா? ஆரம்பத்தி புத்தியில்லாத 
கன்னிகைகளும்‌ புத்தியுள்ள கன்னிகைகளைப்போல காட்சி அளிக்கவில்லையா? 
கூலியாளின்‌ சத்தம்‌ மெய்யான மேய்ப்பனைப்போல ஒலிப்பதில்லையோ? கள்ள 
நாணயம்‌ நல்ல நாணயம்போல வெளிப்பகட்டு அளிப்பதில்லையோ! புறக்காட்சி 
கண்டு புத்தியைப்‌ பறிகொடுக்கக்கூடாது. வெளித்தோற்றம்‌ கண்டு 
மயங்கிவிடக்கூடாது. எது சரி, எது தவறு என்று கடவுளிடம்‌ கேட்கவேண்டும்‌. 
எது மெய்‌, எது பொய்‌ என்று ஜெப வாயிலாக கர்த்தரிடம்‌ கேட்டறிய வேண்டும்‌. 
அவ்வாறு ஆண்டவரிடம்‌ கேட்டு ஐயம்‌ திரிபற அறிந்த பின்னரே ஒரு காரியத்தை 
சாதிக்க அவர்‌ உதவியால்‌ முனையவேண்டும்‌. 


வெளித்‌ தோற்றத்தால்‌, உதட்டு வசனிப்பால்‌ மயங்கினவர்கள்‌ எத்தனை 
ஆத்துமாக்களை ஞானஸ்நான வாயிலாகத்‌ திருச்சபையில்‌ 
சேர்த்துக்கொண்டுள்ளோம்‌. அப்படிப்பட்டவர்களால்‌ கிறிஸ்துவின்‌ நாமம்‌ 
தூஷிக்கப்படவில்லையோ? காரணம்‌ அவர்கள்‌ அகத்தில்‌ கிறிஸ்து இல்லை. 
அவர்கள்‌ கிறிஸ்துவுக்காக கிறிஸ்தவ மார்க்கத்துக்கு வந்தவர்களல்ல. அவர்கள்‌ 
உலக நன்மைக்காகவே கிறிஸ்தவத்தைத்‌ தழுவியவர்கள்‌. அத்தகைய கிறிஸ்து 
இல்லாத பேர்க்கிறிஸ்தவர்கள்‌ திருச்சபையை அரிபிளவைப்போல அரித்து 
வருகிறார்கள்‌ அன்றோ! 


வெளிவேடம்‌ எத்தனை வாலிபர்களை மயக்கியுள்ளது. புறத்தோற்றங்கண்டு 
எத்தனை பெண்கள்‌ வீழ்சியற்றிருக்கிறார்கள்‌. பார்வைக்கு நல்லவர்‌ அல்லது 
நல்லவள்‌ என்று கண்டு கல்யாணம்‌ செய்துகொண்ட பின்னர்‌ எவ்வளவாய்த 
துடிக்கிறார்கள்‌. எவ்வளவாய்‌ மனம்‌ புண்படூகிறார்கள்‌. அகத்தை நோக்காமல்‌ 
புறத்தை மாத்திரம்‌ பார்ப்பதால்‌ எத்தனை பேர்‌ வாழ்நாள்‌ முழுவதும்‌ அவதியுற 
நேரிடுகிறது. வாலிபத்தில்‌ வஞ்சிக்கப்பட்டு மணவாழ்வில்‌ ஈடுபட்ட, வாழ்க்கை 
முழுவதும்‌ புண்பட்டுக்கொண்டிருப்போர்‌ எத்தனை எத்தனையோ பேர்‌. ஆம்‌. 

இதற்கு விமோசனமே இல்லையா? ஒருகால்‌ செய்த பாவத்திற்காக 
வாழ்நாளெல்லாம்‌ வருந்திக்கொண்டேதான்‌ இருக்கவேண்டுமா? கர்த்தரிடம்‌ 
கேளாது கிபியோனின்‌ குடிகளோடுூ சமாதான உடன்படிக்கை செய்துகொண்ட 
குற்றத்திற்கு இஸ்ரவேலருக்கு ஒருகாலும்‌ மீட்பே கிடையாதா? அவர்கள்‌ 
வாழ்நாள்‌ பூராவும்‌ இந்தத்‌ தவறுக்காக அழுந்திக்கொண்டேதான்‌ 
இருக்கவேண்டுமா? இதற்கு மருந்தே கிடையாதா? 


மருந்து கர்த்தர்‌ ஒருவரிடத்தில்தான்‌ உண்டு. தவறு இழைத்த பின்னர்‌ தேவனிடம்‌ 
மீண்டும்‌ எவ்விதம்‌ செல்வது என்று தயங்கிக்கொண்டு இருக்காது. உடனே 
அவரிடம்‌ ஓடவேண்டும்‌. அப்பாவத்திற்கு ஆழ்ந்து 
தவித்துக்கொண்டிருக்கவேண்டாம்‌. கிறிஸ்துவிடம்‌ பரிகாரம்‌ இல்லாத ஒரு பாவ 
வியாதியும்‌ இப்பூவுலகில்‌ இல்லை. கிறிஸ்துவின்‌ இரத்தம்‌ அந்தப்‌ பாவத்தை 
மாத்திரம்‌ தீர்க்கவல்லர்‌ என்றல்ல. கிறிஸ்துவின்‌ இரத்தம்‌ சகல பாவங்களும்‌ 
அற நம்மைக்‌ கழுவிச்‌ சுத்திகரிக்கவல்லது. இதை வாசிக்கும்‌ நண்பனே! நீ 
சோர்ந்துபோகவேண்டாம்‌. கிறிஸ்துவின்‌ இரத்தம்‌ கழுவிச்‌ சுத்திகரிக்கமுடியாத 
எக்‌ கொடிய பாவமும்‌ இப்பூமியில்‌ இல்லை. எத்துணை பஞ்சமாபாதகமாயினும்‌ 
அவரது இரத்தம்‌ அதையெல்லாம்‌ கழுவிச்சுத்திகரிக்க வல்லது. எப்பேர்ப்பட்ட 
துரோகியானாலும்‌, எப்பேர்ப்பட்ட பாதகியானாலும்‌, எப்பேர்ப்பட்ட 
படுபாவியானாலும்‌ சிலுவைநாதர்‌ தன்னிடம்‌ வருகிறவர்களை அன்போடு 
ஏற்றுக்கொள்கிறார்‌. அவர்‌ ஒரு பாவியையும்‌ புறம்பே தள்ளினதில்லை. 
வருத்தப்பட்டுப்‌ பாரஞ்சுமக்கிறவர்களே, நீங்கள்‌ எல்லாரும்‌ என்னிடத்தில்‌ 
வாருங்கள்‌ என்று கூவியழைக்கிறார்‌. தன்னைத்‌ தஞ்சம்‌ என்று 
அடைந்தவர்களைத்‌ தயவாய்‌ ஏற்றுக்கொள்கிறார்‌. அவருடைய சிலுவை 
இரத்தத்தால்‌ அடைக்கலம்‌ அடைந்தோரைக்‌ கழுவிச்‌ சுத்திகரிக்கிறார்‌. இதோ! 
உன்னை அன்போடு அழைக்கிறார்‌. சோர்ந்து நில்லாது விரைந்து வா! உனக்கு 
அதைரியத்தை அளிப்பது சாத்தான்தான்‌ என்பதை மறவாதே. மனச்சோர்வு 
சாத்தானின்‌ பலத்த ஆயுதம்‌. ஆகவே மன இளக்கரிப்பை உடனே 
உதறித்தள்ளிவிட்டு, உடனே இயேசுநாதரிடம்‌ வா. உன்னைக்‌ கட்டி அணைக்கக்‌ 
காத்துக்கொண்டிருக்கிறார்‌. 


கர்த்தரைக்‌ கேளாது கர்த்தர்‌ பேரில்‌ ஆணையயிட்டுக்கொடுத்து, சமாதான 
உடன்படிக்கை செய்துகொண்ட கிபியோனின்‌ குடிகளை அவர்கள்‌ கொல்ல 
முடியவில்லை. ஆனால்‌, அவர்கள்‌ இஸ்ரவேலருக்கு உதவிசெய்கிறவர்ளாக 
நிமிக்கப்பட்டார்கள்‌. இஸ்ரவேலருக்கும்‌ தேவனுடைய ஆலயத்துக்கும்‌ 
பலிபீடத்துக்கும்‌ விறகு வெட்டுகிறவர்களாகவும்‌, தண்ணீர்‌ எடூக்கிறவர்களாகவும்‌, 
ஆக்கப்பட்டார்கள்‌. சாபம்‌ நன்மையாக மாற்றப்பட்டது. தவிர்க்கமுடியாதது 
ஆசீர்வாதமாக திருத்தப்பட்டது. உபத்திரவம்‌ உதவியாக மாற்றப்பட்டது. சேற்றில்‌ 
செந்தாமரை முளைத்தது. யாரால்‌ இந்த அதிசயம்‌ கைகூடிற்று. ஒரே விடை, 

அத கர்த்தரால்‌ ஆயிற்று. அவரது நாமம்‌ அதிசயமானவர்‌ (ஏசா.9:6). அவர்‌ 
ஒருவரே அதிசயங்களைச்‌ செய்ய வல்லவர்‌. இயேசு சுவாமியை 
விசுவாசிக்கிறவர்களின்‌ வாழ்விலும்‌ அதிசயங்கள்‌ நிகழும்‌. 


ஜான்‌ வெஸ்லிக்கு ஒரு முள்போன்ற மனைவி அகப்பட்டாள்‌. உடனே 
அம்மனைவியை அவர்‌ விவாகரத்து செய்து விட்டாரா? இல்லை. அதைத்‌ தமது 
இயேசு நேசரிடமே முறையிட்டார்‌. இயேசுநாதர்‌ அம்முட்செடி வாழ்வில்‌ இனிய 
ரோஜா மலரச்‌ செய்தார்‌. ஆம்‌. அவர்‌ அதிசயமானவர்‌ அல்லவா? முள்போன்ற 
மனைவி இருந்ததால்‌ ஜான்‌ வெஸ்லி ஜெப வாழ்க்கையில்‌ அதிகமதிகமாக 
ஈடுபடவும்‌, சுவிசேஷத்‌ தொண்டில்‌ தீவிரமாக முனையவும்‌ ஏதுவாயிற்று. 
சாக்கடைத்‌ தண்ணீரில்‌ சாதி மல்லிகை சில்லென்று பூத்தது, கிறிஸ்துவின்‌ 
கிருபையால்‌. கழிவு கந்தையிலிருந்து கச்சிதமான காகிதம்‌ 
செய்யப்படுகிறதன்றோ! கர்த்தருடைய கரம்‌ வல்லமையானவைகளைச்‌ செய்யும்‌. 
அவர்‌ சொல்ல ஆகும்‌. கட்டளையிட நிற்கும்‌. அவரால்‌ ஆகாத காரியம்‌ 
ஒன்றுண்டோ? சிலுவைநாதரால்‌ நாம்‌ கிருபையின்மேல்‌ கிருபை பெற்றோம்‌! இது 
தேவனுடைய ஈவு. ஆ! என்‌ நேசரே! இயேசு சுவாமி, நீர்‌ எவ்வளவு 
அதிசயமானவர்‌! நீர்‌ என்னை எவ்வளவாக நேசிக்கிறீர்‌! நான்‌ உம்மை நேசியாது 
இருப்பேனோ ??? 


12. வென்றேறிச்‌ செல்லல்‌ 
தியான வாசிப்பு: யோசுவா 10:1-26 


பேராசீர்வாதம்‌ மிக்க கானான்‌ நாட்டைக்‌ கைப்பற்றவேண்டுமாயின்‌, பெரும்‌ 
போர்‌, ஓயாப்‌ போர்‌ தொடுத்துத்தான்‌ ஆகவேண்டும்‌. வெற்றி காண்பதில்‌ 
நமக்குப்‌ போதிய பயிற்சி வேண்டும்‌. உலகம்‌, பிசாசு, மாம்சம்‌ ஆகிய பயங்கர 
சத்துருக்களை வெல்வதற்கு நமக்குத்‌ தக்க பயிற்சியும்‌, தைரியமும்‌, வீரமும்‌, 
வன்மையும்‌ வேண்டுமன்றோ! உயிர்த்தெழுந்த கிறிஸ்துவுக்குள்‌ இருக்கும்‌ 
பேராசீர்வாதங்களை ஒவ்வொரு கிறிஸ்தவனும்‌ விசுவாசத்தினால்‌ தனதாக்கிக்‌ 
கொள்ளவேண்டும்‌. கிறிஸ்துவைத்‌ தனது சுதந்தரமாகாதபடிக்கு அவனைத்‌ 
தடுத்துநிறுத்தும்‌ எல்லா வகைச்‌ சோதனைகளையும்‌, இடையூறுகளையும்‌ அவன்‌ 
எதிர்த்து ஒழிக்கத்‌ தயங்கவே கூடாது. 


சாத்தான்‌ மிக மிகத்‌ தந்திரசாலி. அவனுக்குத்‌ தெரியும்‌, கிறிஸ்து ஒருவர்‌ நமக்கு 
உண்டானால்‌ போதுமென்று. அவன்‌ வேறு எதைச்‌ சம்மதித்தாலும்‌, நாம்‌ 
கிறிஸ்துவை தமதாக்கிக்‌ கொள்வதைச்‌ சம்மதிக்கவே மாட்டான்‌. அதைத்‌ 
தடுப்பதற்குத்‌ தன்னாலானவற்றைச்‌ சாதுரியமாகவும்‌, தந்திரமாகவும்‌, 
சூழ்ச்சியாகவும்‌ செய்யத்‌ துடித்தெழுவான்‌. நேர்முகமாகவோ, மறைமுகமாகவோ 

நம்‌ மூலமாகவோ, பிறர்‌ மூலமாகவோ, வெளிப்படையாகவோ 
அந்தரங்கமாகவோ, மெதுவாகவோ பளிச்சென்றோ, நம்மைத்‌ தாக்க சதி 
செய்வதே அவனது ஓயா வேலை. நமக்கோ, அவனை எதிர்ப்பதில்‌ அவ்வளவு 
சாமர்த்தியம்‌ போதாது. ஜெப ஆயத்தமின்றி, கிறிஸ்துவின்‌ ஒத்தாசை தேடாது, 
நிர்விசாரமாகச்‌ சோதனைகளை எதிர்ப்பதில்‌ ஈடுபடுகிறோம்‌. அதன்‌ பலன்‌ 
தோல்வியே. எவ்வளவு திட்டத்தோடும்‌, முன்யோசனையோடும்‌ சாத்தான்‌ 
சோதனைகளைத்‌ தயாரித்து, வனாந்தரத்தில்‌ கிறிஸ்துவைத்‌ தாக்கினான்‌ 
பாருங்கள்‌. ஆனால்‌ பேரொளிக்கு முன்‌ காரிருள்‌ நிலைநிற்கமுடியுமோ? 
வேதவசனப்‌ பட்டயத்தால்‌ பிசாசை வெட்டி வீழ்த்தினார்‌ இயேசுநாதர்‌. அந்த 
ஜெய வேந்தர்‌ இன்று நமக்குச்‌ சோதனையில்‌ ஜெயம்‌ கொடுப்பதற்காக 
நம்மோடிருக்கிறார்‌. 


கிறிஸ்தவ வாழ்வில்‌ ஒரு சோதனயைல்‌ நாம்‌ படூதோலவியுற்றால்‌, அதனால்‌ 
நாம்‌ வாழ்க்கையில்‌ இறுதிவரை படூதோல்வியே அடைந்துவிட்டோம்‌ என்று 
அர்த்தமில்லை. ஒருதரம்‌ தோல்வியுற்றதினால்‌, இனி நமக்கு விமோசனம்‌ 
இல்லை என்று அப்படியே இளக்கரித்துப்போகக்கூடாது. இயேசுவின்‌ சகாயத்தால்‌ 
மீண்டும்‌ மீண்டும்‌ எழுந்து நின்று தைரியமாய்ச்‌ சாத்தானை எதிர்த்து 
மடங்கடிப்போமாக. இயேசு கிறிஸ்துவுக்குள்‌ இறுதி வெற்றி நமக்கு 
வாக்களிக்கப்பட்டூள்ளது. 


இதுகாறும்‌ இஸ்ரவேலர்‌ ஆற்றிய படையெழுச்சியிலிருந்து, நாம்‌ 
கற்றுக்கொள்ளக்கூடிய சில பாடங்கள்‌ உண்டு. எப்பொழுதெல்லாம்‌ இஸ்ரவேலர்‌ 
தேவனைச்‌ சார்ந்து, தேவனுக்குக்‌ காத்திருந்து, தேவசித்தம்‌ அறிந்து, தேவ 
ஆணை பெற்று, தேவகட்டளையைச்‌ சிரமேற்கொண்டு, கீழ்ப்படிந்து 
நடந்தார்களோ, அப்பொழுதெல்லாம்‌ வெற்றி பெற்றார்கள்‌. ஆனால்‌ 
எப்பொழுதெல்லாம்‌ தேவனைத்‌ தேடாது தங்கள்‌ பலத்தைச்‌ சார்ந்து போரில்‌ 
இறங்கினார்களோ, அப்பொழுதெல்லாம்‌ படூதோல்வியே அடைந்தார்கள்‌. 
ஒவ்வொரு கிறிஸ்தவனும்‌ கட்டாயம்‌, தவறாது கற்கவேண்டிய அதி முக்கியமான 
பாடம்‌ இது. பரிசுத்த ஜெபஜீவியம்‌ செய்ய வேண்டும்‌ என்று ஆசிக்கிற 
அனைவரும்‌ அனுசரிக்க வேண்டிய அத்தியாவசிய சட்டம்‌ இது. கிறிஸ்தவனின்‌ 
வாழ்க்கை விதி இதுதான்‌. கிறிஸ்து, அவர்‌ வேதம்‌, அவரோடு ஜெப ஐக்கியம்‌, 
அவருக்குக்‌ கீழ்ப்படிதல்‌, எல்லாவற்றிற்கும்‌ அவரையே சார்ந்து வாழல்‌, 
அவரையே உயிராகக்கொள்ளல்‌, அவரோடு அவருக்காக ஜீவித்தால்‌. 


கர்த்தருக்குக்‌ கீழ்ப்படிந்து அவர்‌ சொற்படி நடந்தால்‌ வெற்றி கிட்டுவது 
திண்ணம்‌. இதைத்தான்‌ 10ம்‌ அதிகாரம்‌ அழுத்தம்‌ திருத்தமாக எடுத்துரைக்கிறது. 


யோசுவா எரிகோவையும்‌ ஆயியையும்‌ பிடித்துக்கொண்டதையும்‌, பலசாலிகளான 
கிபியோனின்‌ குடிகள்‌ இஸ்ரவேலரோடு சமாதானம்பண்ணி அவர்களுக்குள்‌ 

வாசமாயிருக்கிறதையும்‌, எருசலேமின்‌ இராஜாவாகிய அதோனிசேதேக்‌ 
கேள்விப்பட்டபோது, மனம்‌ கலங்கிப்போனான்‌. அவன்‌ எபிரோனின்‌ 
இராஜாவாகிய ஓகாமுக்கும்‌, யர்மூகிதின்‌ இராஜாவாகிய பீராமுக்கும்‌, லாகீசின்‌ 
இராஜாவாகிய தெபீருக்கும்‌ ஆள்‌ அனுப்பி, நாங்கள்‌ கிபியோனைச்‌ 
சங்கரிக்கும்படி, நீங்கள்‌ என்னிடத்தில்‌ வந்து, எனக்குத்‌ துணை செய்யுங்கள்‌. 
அவர்‌ யோசுவாவோடும்‌ இஸ்ரவேல்‌ புத்திரரோடும்‌ சமாதானம்‌ பண்ணினார்கள்‌ 
என்று சொல்லி அனுப்பினான்‌. அப்படியே இந்த ஐந்து இராஜாக்களும்‌ 
கூடிக்கொண்டு, அவர்களும்‌, அவர்களுடைய எல்லாச்‌ சேனைகளும்‌ போய்‌, 
கிபியோனுக்கு முன்பாகப்‌ பாளயமிறங்கி, அதன்மேல்‌ யுத்தம்பண்ணினார்கள்‌. 


அப்பொழுது கிபியோனின்‌ மனுஷர்‌ கில்காலிலிருக்கிற பாளயத்துக்கு 
யோசுவாவினிடத்தில்‌ ஆளனுப்பி, உமது அடியாரைக்‌ கைவிடாமல்‌, சீக்கிரமாய்‌ 
எங்களிடத்தில்‌ வந்து, எங்களை இரட்சித்து, எங்களுக்குத்‌ துணைசெய்யும்‌. 
பர்வதங்களிலே குடியிருக்கிற எமோரியரின்‌ இராஜாக்களெல்லாரும்‌ எங்களுக்கு 
விரோதமாய்க்‌ குடியேறினார்கள்‌ என்று சொல்லச்‌ சொன்னார்கள்‌. உடனே 
யோசுவாவும்‌ அவனோடேகூடச்‌ சகல யுத்தமனுஷரும்‌ சகல 
பராக்கிரமசாலிகளும்‌ கில்காலிலிருந்து போனார்கள்‌. 


கர்த்தர்‌ யோசுவாவை நோக்கி, அவர்களுக்குப்‌ பயப்படாயாக. உன்‌ கைகளில்‌ 
அவர்களை ஓஒப்புக்கொடுத்தேன்‌. அவர்களில்‌ ஒருவரும்‌ உனக்கு முன்பாக 
நிற்பதில்லை என்றார்‌. யோசுவா கில்காலிலிருந்து இராமுழுவதும்‌ நடந்து, 
திடீரென்று அவர்கள்மேல்‌ வந்துவிட்டான்‌. கர்த்தரோ அவர்களை இஸ்ரவேலுக்கு 
முன்பாகக்‌ கலங்கப்பண்ணினார்‌. ஆகையால்‌ அவர்கழளைக்‌ கிபியோனிலே மகா 
சங்காரமாக மடங்கடித்து பெத்தோரோனுக்குப்‌ போகிற வழியிலே துரத்தி, 
அசெக்காமட்டும்‌ முறிய அடித்தார்கள்‌. 


அவர்கள்‌ பெத்ரோனிலிருந்து இறங்குகிற வழியிலலே இஸ்ரவேலுக்கு முன்பாக 
ஓடிப்போகையில்‌, அசெக்கா மட்டும்‌ ஓடுகிற அவர்கள்மேல்‌ கர்த்தர்‌ 
வானத்திலிருந்து கற்களை விழப்பண்ணினார்‌. அவர்கள்‌ செத்தராகள்‌. 
இஸ்ரவேல்‌ புத்திரர்‌ பட்டயத்தால்‌ கொன்றவர்களைப்‌ பார்க்கிலும்‌ கர்த்தர்‌ 
அனுப்பின கல்மழையினால்‌ செத்தவர்கள்‌ அதிகமாயிருந்தார்கள்‌. 

கர்த்தர்‌ எமோரியரை இஸ்ரவேல்‌ புத்திரருக்கு முன்பாக ஒப்புக்கொடுக்கிற 
அந்நாளிலே யோசுவா கர்த்தரை நோக்கிப்‌ பேசி, பின்பு இஸ்ரவேலின்‌ 


கண்களுக்கு முன்பாக, சூரியனே, நீ கிபியோன்‌ மேலும்‌ சந்திரனே நீ ஆயலோன்‌ 
பள்ளத்தாக்கின்மேலும்‌, தரித்து நில்லுங்கள்‌ என்றான்‌. 

அப்பொழுது ஜனங்கள்‌ தங்கள்‌ சத்துருக்களுக்கு நீதியைச்‌ சரிக்கட்டுமட்டும்‌ 
சூரியன்‌ தரித்தது, சந்திரனும்‌ நின்றது. அப்படியே சூரியன்‌ அஸ்தமிக்கத்‌ 
தீவிரிக்காமல்‌, ஏறக்குறைய ஒரு பகல்‌ முழுவதும்‌ நடூவானத்தில்‌ நின்றது. 
இப்படிக்‌ கர்த்தர்‌ ஒரு மனிதனுடைய சொல்கேட்ட அந்நாளையொத்த நாள்‌ 
அதற்கு முன்னுமில்லை, அதற்குப்‌ பின்னுமில்லை. கர்த்தர்‌ இஸ்ரவேலுக்காக 
யுத்தம்பண்ணினார்‌. 


பின்பு யோசுவா இஸ்ரவேலரோடூகூட கில்காலிலிருக்கிற பாளயத்துக்கு 
ஓடிப்போய்‌, மக்கெதாவிலிருக்கிற ஒரு கெபியில்‌ ஒளித்துக்கொண்டார்கள்‌. 
இச்செய்தி யோசுவாவுக்கு அறிவிக்கப்பட்டது. அப்பொழுது யோசுவா, பெரிய 
கற்களைக்‌ கெபியின்‌ வாயிலே புரட்டி, அவ்விடத்தில்‌ அவர்களைக்‌ காக்க 
மனுஷரை வையுங்கள்‌. நீங்களோ நில்லாமல்‌, உங்கள்‌ சத்துருக்களைத்‌ 
துரத்தி, அவர்களுடைய பின்படைகளை வெட்டிப்போடூங்கள்‌. அவர்களைத்‌ 
தங்கள்‌ பட்டணங்களிலே பிரவேசிக்கவெட்டாதிருங்கள்‌. உங்கள்‌ தேவனாகிய 
கர்த்தர்‌ அவர்களை உங்கள்‌ கையிலே ஓப்புக்கொடுத்தார்‌ என்றான்‌. 


யோசுவாவும்‌ இஸ்ரவேல்‌ புத்திரரும்‌ மகா பெரிய சங்காரமாய்‌ அவர்களை 
அழியுமளவும்‌ சங்கரித்தார்கள்‌. அவர்களில்‌ மீதியானவர்கள்‌ அரணான 
பட்டணங்களுக்குள்‌ புகுந்தார்கள்‌. ஜனங்களெல்லாரும்‌ சுகமாய்‌ 
மக்கெதாவிலிருக்கிற பாளயத்திலே யோசுவாவினிடத்திற்குத்‌ திரும்பி 
வந்தார்கள்‌. இஸ்ரவேல்‌ புத்திரருக்கு விரோதமாக ஒருவனும்‌ தன்‌ நாவை 
அசைக்கவில்லை. 


அப்பொழுது யோசுவா: கெபியின்‌ வாயைத்‌ திறந்து, ஐந்து இராஜாக்களைத்‌ 
தன்னிடத்தில்‌ கொண்டூவரச்சொன்னான்‌. அப்படியே அவர்களைக்‌ கொண்டு 
வந்தார்கள்‌. அவனிடம்‌ அவர்களைக்‌ யோசுவாவினிடத்திற்குக்‌ 
கொண்டுவந்தபோது, யோசுவா இஸ்ரவேல்‌ புத்திரரையெல்லாம்‌ அழைப்பித்து, 
தன்னோடுகூட வந்த யுத்த மனுஷரின்‌ அதிபதிகளை நோக்கி: நீங்கள்‌ 
கிட்டவந்து, உங்கள்‌ கால்களை இந்த இராஜாக்களுடைய கழுத்துக்களின்மேல்‌ 
வையுங்கள்‌ என்றான்‌. அவர்கள்‌ கிட்டவந்து, தங்கள்‌ கால்களை அவர்கள்‌ 
கழுத்துக்களின்மேல்‌ வைத்தார்கள்‌. 


அப்பொழுது யோசுவா அவர்களை நோக்கி: நீங்கள்‌ பயப்படாமலும்‌ 
கலங்காமலும்‌ திடமனதாயிருங்கள்‌. நீங்கள்‌ யுத்தம்‌ பண்ணும்‌ உங்கள்‌ 
சத்துருக்களுக்கெல்லாம்‌ கர்த்தர்‌ இப்படியே செய்வார்‌ என்றான்‌. அதற்குப்‌ பின்பு 
யோசுவா அவர்களை வெட்டிக்கொன்று, ஐந்து மரங்களிலே தூக்கிப்போட்டான்‌. 
சாயங்காலமட்டூம்‌ மரங்களிலே  தொங்கினார்கள்‌. சூரியன்‌ அஸ்தமிக்கிற 
வேளையிலே, யோசுவா அவர்களை மரங்களிலிருந்து இறக்கக்‌ 

கட்டளையிட்டான்‌. அவர்கள்‌ ஒளித்துக்‌ கொண்டிருந்த கெபியிலே பெரிய 
கற்களைக்‌ கெபியின்‌ வாயிலே போட்டு அடைத்தார்கள்‌. 


அந்நாளிலே யோசுவா மக்கெதாவைப்‌ பிடித்து, அதைப்‌ பட்டயக்கருக்கினால்‌ 
அழித்து, அதன்‌ இராஜாவையும்‌ அதிலுள்ள மனுஷராகிய சகல 
நரஜீவன்களையும்‌, ஒருவரையும்‌ மீதியாக வைக்காமல்‌, சங்காரம்‌ பண்ணி, 
எரிகோவின்‌ இராஜாவுக்குச்‌ செய்ததுபோல, மக்கெதாவின்‌ இராஜாவுக்கும்‌ 
செய்தான்‌. அவ்வாறே யோசுவா லிப்னா, லாகீஸ்‌, எக்லோன்‌, எபிரோன்‌, தெபீர்‌, 
இன்னும்‌ அதற்கு அடூத்த எல்லாப்‌ பட்டணங்களையும்‌ பிடித்து, அதிலுள்ள சகல 
நரஜீவன்களையும்‌, ஒருவரையும்‌ மீதியாக வைக்காமல்‌ பட்டயக்கருக்கினால்‌ 
அழித்தான்‌. இப்பட்டணங்களில்‌ இராஜாக்களனைவரும்‌ கொல்லப்பட்டார்கள்‌. 
இப்படியே யோசுவா மலைத்தேசம்‌ அனைத்தையும்‌ தென்‌ தேசத்தையும்‌ 
சமபூமியையும்‌ நீர்ப்பாய்ச்சலான இடங்களையும்‌ அவைகளின்‌ எல்லா 
இராஜாக்களையும்‌ ஒருவரையும்‌ மீதியாக வைக்காமல்‌ அழித்து, இஸ்ரவேலின்‌ 
தேவனாகிய கர்த்தர்‌ கட்டளையிட்டபடியே, சுவாசமுள்ள எல்லாவற்றையும்‌ 
சங்காரம்பண்ணி, காதேஸ்பர்னேயா துவக்கிக்‌ காத்சா மட்டும்‌ இருக்கிறதையும்‌, 
கிபியோன்மட்டும்‌ இருக்கிற கோசேன்‌ தேசம்‌ அனைத்தையும்‌ அழித்தான்‌. 


அந்த இராஜாக்கள்‌ எல்லாரையும்‌ அவர்கள்‌ தேசத்தையும்‌, யோசுவா ஒருமிக்கப்‌ 
பிடித்தான்‌. இஸ்ரவேலின்‌ தேவனாகிய கர்த்தர்‌ இஸ்ரவேலுக்காக 
யுத்தம்பண்ணினார்‌. பின்பு யோசுவா இஸ்ரவேலனைத்தோடுங்கூட 
கில்காலிலிருக்கிற பாளயத்துக்குத்‌ திரும்பினான்‌. இஸ்ரவேல்‌ புத்திரருக்கு 
விரோதமாக ஒருவனும்‌ தன்‌ நாவை அசைக்கவில்லை (யோசு.10:21). 
நாடெங்கும்‌ இஸ்ரவேலரைப்பற்றிய பயத்தால்‌ அவர்கள்‌ இருதயம்‌ கரைந்து 
போயிற்று. இஸ்ரவேலர்‌ சாதரணமானதொரு சாதியல்ல. அவர்களை நடத்தின 
தெய்வம்‌ சாதரண தெய்வமல்ல. இவர்‌ வானத்தையும்‌ பூமியையும்‌ படைத்த சர்வ 
வல்லமையுள்ள ஒன்றான மெய்த்தெய்வம்‌ என்பதை அவருடைய 
அதிசயக்கிரியைகள்‌ மூலமாகக்‌ கண்டார்கள்‌. இஸ்ரவேலரை எகிப்திலிருந்து 
மீட்பதற்காக அவர்‌ செய்த அதிசயங்களையும்‌, சிவந்த சமுத்திரத்தை 
இரண்டாகப்‌ பிளந்த அற்புதத்தையும்‌, வானாந்தரத்தில்‌ அவர்களை மன்னாவால்‌ 
போஷித்துப்‌ பகலிலே மேகஸ்தம்பத்தினாலும்‌ இரவிலே 
அக்கினிஸ்தம்பத்தினாலும்‌ நடத்திவந்த சர்வவல்லமையும்‌, யோர்தானைக்‌ 
கடக்கச்செய்த புதுமையையும்‌, எரிகோ ஆயி போன்ற அநேகப்பட்டணங்களை 
வென்ற பராக்கிரமத்தையும்‌ கேள்விப்படும்பொழுது, கானானின்‌ பூர்வீகக்குடிகளது 
இருதயம்‌ கரைந்துபோகாது வேறு என்ன செய்யும்‌? ஆம்‌, இஸ்ரவேலின்‌ 
தேவனுக்கு விரோதமாக ஒருவனும்‌ தன்‌ நாவை அசைக்கமுடியாது போயிற்று. 
ஆம்‌. இத்தெய்வத்திற்கு விரோதமாக நிற்கக்கூடியவன்‌ யார்‌? இப்‌ பாதையில்‌ 

மோதுகிற எவனும்‌ நொறுங்கிப்போவான்‌ அன்றோ! நாடெங்கிலும்‌ கர்த்தரைப்‌ 
பற்றிய பயம்‌ உண்டானது. 


இக்காலத்திலும்‌ திருச்சபையைப்பற்றிய பயபக்தி எங்கும்‌ எழுமாறு 
திருச்சபையானது அவ்வளவு பரிசுத்தமும்‌ சக்தியுமுடையதாக இருக்கவேண்டும்‌. 
திருச்சபையைக்‌ கண்டு பிறர்‌ நடூங்கத்தக்கதாக அவ்வளவு புனித ஆற்றல்‌ 
திருச்சபையில்‌ பொங்கவேண்டும்‌. திருச்சபையின்‌ தெய்வம்‌, சர்வவல்லமையுள்ள 
தேவன்‌, பிசாசுகள்‌ கண்டு, நடு நடுங்கும்‌ தெய்வம்‌. அத்தகைய பரிசுத்த 
தெய்வத்திடம்‌ விசுவாசம்‌ கொண்ட கிறிஸ்தவர்களும்‌ பரிசுத்தவான்‌௧ளாக 
வேண்டும்‌. நீங்கள்‌ பரிசுத்தமுள்ளவர்களாக வேண்டுமென்பதே தேவனுடைய 
சித்தமாயிருக்கிறது (1.தெச.4:3). கிறிஸ்தவர்களிடம்‌ காணப்படும்‌ கற்புள்ள 
வாழ்க்கையும்‌, பரிசுத்த ஜீவியத்தையும்‌ பிறர்‌ கண்டு பயபக்திகொள்ளவேண்டும்‌. 
சாத்தானையும்‌ அவன்‌ ஆளுகைக்குட்பட்டவர்களையும்‌ கண்டூ கிறிஸ்தவர்கள்‌ 
சிறிதும்‌ அஞ்சவேண்டியதில்லை. பிசாசு ஆளுகைக்குட்பட்டவர்கள்‌ எழுப்பும்‌ 
நெருப்புக்கோ, எடுக்கும்‌ பட்டயத்திற்கோ, இடும்‌ தூக்குத்தண்டனைக்கோ, 
கிறிஸ்தவர்கள்‌ பயப்படவேண்டியவர்கள்‌ அல்ல, கிறிஸ்துவுக்காக நெருப்பாக 
நிற்கும்‌ கிறிஸ்தவ உயிர்த்தியாகிகள்‌ இவ்வுலகம்‌ அல்லது பிசாசு மூட்டும்‌ 
நெருப்புக்கு ஒருக்காலும்‌ பயந்தவர்களல்லர்‌. 


கிறிஸ்தவ விசுவாசிகளை எரிப்பதற்காகச்‌ சாத்தான்‌ மூட்டும்‌ நெருப்பு 
அணைந்துபோம்‌. ஆனால்‌, கிறிஸ்து சிலுவையில்‌ மூட்டிய அன்புத்‌ தியாக தீ, 
மாந்தர்‌ இதயத்தில்‌ கொழுந்துவிட்டு எரிந்துகொண்டேயிருக்கும்‌. கிறிஸ்தவ 
அன்பு ஒருக்காலும்‌ அழியாது. கிறிஸ்தவப்‌ பரிசுத்தம்‌ என்றும்‌ நிலைக்கும்‌. 
அதைக்‌ கண்டு அசுத்தர்‌ அஞ்சி நடுங்குவர்‌. பாதாளத்தின்‌ வாசல்‌ கிறிஸ்துவின்‌ 
இராஜ்யத்தை மேற்கொள்ளமுடியாது. இறுதி வெற்றி இயேசுவுக்கே. ஆகையால்‌, 
கிறிஸ்தவனே நீ பாவம்‌ ஒன்றைத்தவிர வேறே எதற்கும்‌ அஞ்சவேண்டாம்‌. 


செத்த பாம்பைக்‌ கண்டு ஏன்‌ அஞ்சுகிறாய்‌? சிலுவைத்தடியால்‌ உன்‌ 
இயேசுநாதர்‌ சாத்தானின்‌ தலையை உடைத்துவிட்டாரே. இதை அறியாயோ? 
இவ்வுலகை அவர்‌ வென்றுவிட்டாரே, இதே உனக்குத்‌ தெரியாதோ? பாவம்‌, 
சாபம்‌ எல்லாம்‌ தொலைத்துவிட்டாரே. இதை ந உணராயோ? மோட்சவாசலை 
உனக்காகத்‌ திறந்துவைத்துள்ளாரே. இதை நீ சிந்திக்கமாட்டாயா? பரிசுத்தப்‌ 
பேரின்ப வாழ்வு உனக்கு வாக்களிக்கப்பட்டுள்ளதே. இதை நீ மறந்துவிட்டாயா? 
நீ உன்னுடையவன்‌ அல்லன்‌. நீ கிரயத்தால்‌ மீட்கப்பட்டவன்‌. நீ கிறிஸ்துவின்‌ 
உரிமைப்பொருள்‌. நீ கிறிஸ்துடையவன்‌. ஆ, என்ன மகிழ்ச்சியான செய்தி. 
எவ்வளவு மாட்சிமையான சுதந்திரம்‌? எவ்வளவு மகிமையான பாக்கியம்‌? 
இவ்வளவு மகத்தான தெய்வத்தைச்‌ சொந்தமாகக்‌ கொண்டவன்‌ எத்துணை 
பாக்கியவான்‌! பின்னை ஏன்‌ நீ தலைகுனிந்து நிற்கிறாய்‌? நீ வாடி 

வதங்கியிருக்கக்‌ காரணமேன்‌? கோழைபோல்‌ பின்வாங்கி பதுங்கியிருக்கக்‌ 
காரணம்‌ என்ன? அனாதைபோல்‌ பின்வாங்கிப்‌ பதுங்கி நிற்கக்‌ காரணம்‌ என்ன? 
அனாதைபோல்‌ ஏன்‌ அழுதுகொண்டிருக்கிறாய்‌? எழும்பு! எழும்பு! 
முன்நோக்கிப்பார்‌! பின்னோக்காதே! கிறிஸ்துவைப்‌ பார்‌! கிறிஸ்துவைப்‌ பார்‌! 
செத்தபாம்பு போன்ற சாத்தானைக்‌ கண்டூ அஞ்சற்க. யானைமீதிருக்கிறவன்‌ நாய்‌ 
குரைச்சலுக்குப்‌ பயப்படுவானோ? நாய்கள்‌ குரைக்கலாம்‌. ஆனால்‌ 
ஒட்டகப்பிரயாணிகள்‌ ஒரு சிறிதும்‌ தயங்காது முன்னேறிச்‌ 
சென்றுகொண்டேயிருப்பாரன்றோ! ஆம்‌, கிறிஸ்துவோடுகூட இருப்பவர்கள்‌ 
வாழ்க்கையில்‌ வெற்றிமேல்‌ வெற்றிகண்டு, ஜெயபேரிகை கொட்டிக்கொண்டு 
பரிசுத்தவாழ்வில்‌ முன்னேறிச்சென்றுகொண்டேயிருப்பர்‌. 


இப்பத்தாம்‌ அதிகாரத்தைப்‌ படிங்குங்கால்‌, ஒரு வாக்கியம்‌ அடிக்கடி வருவதைக்‌ 
கண்ணுறலாம்‌. பட்டணத்தைப்‌ பிடித்து அதிலுள்ள நரஜீவன்கள்‌ 
எல்லாவற்றையும்‌ ஒருவரையும்‌ மீதியாகவைக்காமல்‌ அதிலுள்ள யாவரையும்‌ 
சங்காரம்பண்ணினான்‌. ஆம்‌, பழையன முழுவதும்‌ கழிதல்‌ வேண்டும்‌. எல்லாம்‌ 
புதிதாகவேண்டும்‌. பாகாலை வழிபட்டவர்கள்‌ அத்தனைபேரும்‌ அழிதல்‌ 
வேண்டும்‌. பரிசுத்த தெய்வமான இயேசு கிறிஸ்து அவதரிக்கப்போகும்‌ 
பலஸ்தீனா பூமியில்‌ விசுவாசக்கோத்திரத்தார்‌ வாசம்பண்ணத்தக்கதாகப்‌ பாகால்‌ 
மக்கள்‌ முழுவதும்‌ அழியவேண்டும்‌. பெத்லகேமின்‌ திருஅவதாரப்‌ பிறப்புக்கும்‌, 
எருசலேமின்‌ கல்வாரி மரணத்திற்கும்‌, மேல்வீட்டறையின்‌ பெந்தெகொஸ்தே 
பரிசுத்த ஆவியின்‌ பொழிவுக்கும்‌ கானான்‌ நாடு இடம்தரவேண்டும்‌. தவறிப்போன 
மனுக்குலத்தை மீட்பதற்குத்‌ தெய்வம்‌ வகுத்த திட்டத்தை நிறைவேற்றுதல்‌ 
பொருட்டுக்‌ கானான்‌ இப்பொழுதே இடத்தைத்‌ தயார்‌ செய்யவேண்டுமன்றோ! 
ஒளிக்கும்‌ இருளுக்கும்‌ சம்பந்தமேது? பேரொளிப்‌ பிழம்பான நீதியின்‌ சூரியன்‌ 
பலஸ்தீனா நாட்டில்‌ உதயமாகுமுன்‌ காரிருள்‌ ஒளிந்துபோம்‌ அன்றோ! ஆகவே, 
இருளின்‌ மக்கள்‌ கானான்‌ நாட்டைவிட்டு முற்றிலும்‌ சங்கரிக்கப்படவேண்டும்‌. 
அவர்களோடு ஒட்டும்‌ உறவு விசுவாச மக்களுக்குச்‌ சிறிதேனும்‌ கூடாது. 
ஆகவே, அவிசுவாசிகள்‌ அனைவரும்‌ முற்றிலும்‌ ஒழிக்கப்படல்‌ வேண்டும்‌. 


ஆகையால்தான்‌ கெபியில்‌ ஒழித்த ஐந்து இராஜாக்களையும்‌ அப்படியே 
கெபியில்‌ வாழவிடாது, அவர்களைக்‌ கொன்று கெபியினின்று வெளியே 
கொணர்ந்து, வெட்டிக்‌ கொன்று, அனைவருடைய கண்களும்‌ காணத்தக்கதாக 
அந்த ஐந்து இராஜாக்களையும்‌ ஐந்து மரங்களிலே தூக்கிப்போட்டான்‌. 
சத்துருக்களில்‌ ஒருவனையும்‌ மீதியாக வைக்கவில்லை. அனைவரையும்‌ 
சங்காரம்பண்ணினார்கள்‌. 


நமது கிறிஸ்தவ வாழ்வில்‌ பூரண வெற்றியில்லாததற்குக்‌ காரணம்‌ என்ன? நமது 
கிறிஸ்தவ சாட்சியில்‌ கனி கிடைப்பதில்லையே. காரணம்‌ யாது? நமது 

ஜீவியத்தின்‌ வாயிலாகக்‌ கிறிஸ்துவின்‌ நாமம்‌ சரிவர மகிமைப்படவில்லையே. 
அதற்கு மூலக்காரணம்‌ யாது என்று சிந்தித்தாயோ? சிந்தித்துப்‌ பார்‌! 


உன்‌ இதயக்‌ கெபியை உற்று நோக்கு. அந்நாட்களில்‌ இஸ்ரவேலருக்குத்‌ தப்பி, 
பஞ்ச மாவேந்தர்கள்‌ கெபியில்‌ ஒழித்திருக்குமாப்போல, இன்று உன்‌ இதயக்‌ 
கெபியில்‌ பஞ்சமா பாதகங்கள்‌ ஒழிந்து பதுங்கியிருக்கவில்லையோ? இன்னும்‌ நீ 
கிறிஸ்துவிடம்‌ அறிக்கை செய்து விட்டுவிடாத இரகசியப்‌ பாவங்கள்‌, சிற்றின்ப 
ஆபாசங்கள்‌, கொடிய பழக்கவழங்கங்கள்‌ உன்‌ இருதயக்‌ குகையில்‌ மறைந்து 
வாசஞ்செய்யவில்லையோ? உன்‌ உள்ளம்‌ கள்ளர்‌ குகைபோல்‌ 
இருக்கவில்லையோ? உன்‌ இருதயத்தை இயேசுநாதர்‌ படம்பிடித்துக்‌ 
காட்டுகிறார்‌. இதோ, உன்‌ இதயப்‌ படக்காட்சியைப்‌ பார்‌! பொல்லாத 
சிந்தனைகள்‌, விபசாரங்கள்‌, வேசித்தனங்கள்‌, கொலைபாதகங்கள்‌, களவுகள்‌, 
பொருளாசைகள்‌, துட்டத்தனங்கள்‌, கபடு, காமவிகாரம்‌, வன்கண்‌, தூஷணம்‌, 
பெருமை, மதிகேடு, பொறாமை, கோபம்‌, பகை, விரோதம்‌, வைராக்கியம்‌, 
சண்டை, பிரிவினை, மார்க்கபேதம்‌, வெறிகள்‌, கசப்பு, களியாட்டு, தன்னயம்‌, 
தீச்சொல்‌, பொய்ச்சொல்‌, கோட்சொல்‌, பயனில்லாச்சொல்‌, தீயசொல்‌ இன்னும்‌ 
எத்தனையோ நச்சுப்பாம்புகள்‌ உன்‌ இதயக்‌ குகைக்குள்‌ ஒளிந்து இருக்கின்றன. 
கெபிக்குள்‌ ஒளிந்திருந்த அந்த ஐந்து அரசர்களையும்‌ யோசுவா வெளியே 
கொணர்ந்து வெட்டிக்கொன்றொழித்ததுபோல, இன்று நானும்‌ நீயும்‌ நமது 
இரகசியப்பாவங்களை முற்றிலும்‌ சின்னப்‌ பாவமோ, ஒன்றும்விடாமல்‌ அத்தனை 
பாவப்‌ பழக்கங்களையும்‌ கிறிஸ்துவிடம்‌ அறிக்கை செய்து, அவற்றை அடியோடு 
விட்டுவிடுவோமாக. பனைபோன்றதாயினும்‌ சரி, அல்லது தினை 
போன்றதாயினும்‌ சரி, எவ்வளவாயினும்‌ சரி, பாவம்‌ பாவமே. பாவத்தின்‌ பால்‌ 
தயவுதாட்சண்யம்‌ காட்டாது, அவற்றை அறவே ஒழித்துக்கட்ட, கங்கணம்‌ 
கட்டவேண்டும்‌. ஒவ்வொரு பாவத்தோடும்‌ போர்தொடுக்கவேண்டும்‌. 
அப்பாவத்தைச்‌ சர்வசங்காரம்‌ செய்யும்வரை போர்புரியத்தயங்கக்கூடாது. 
பாவத்தோடு மாத்திரம்‌ நமக்குச்‌ சிறிதும்‌ ஒட்டும்‌ உறவும்‌ வேண்டவே வேண்டாம்‌. 
நமது பரிசுத்த தேவ இரட்சகராகிய இயேசு பாவத்தை எவ்வண்ணம்‌ 
வெறுக்கிறாரோ, அவ்வண்ணம்‌ நாமும்‌ வெறுக்கவேண்டும்‌. இறுதி வெற்றி 
இயேசுவின்‌ மக்களுக்கே! கிறிஸ்தவனே, உன்‌ இரகசியப்‌ பாவத்தை 
எதிர்த்துப்போராடு. ஆம்‌, இன்னும்‌ அதிக வன்மையாய்‌ எதிர்த்துப்‌ போராடு. 
ஆம்‌. இதுவும்‌ போதாது. இன்னும்‌ உக்கிரப்‌ போர்புரி. விழுந்துவிட்டாயோ? ஆ, 
உடனே உடனே எழும்பு, எழும்பு. மீண்டும்‌, மீண்டும்‌, போராடு. ஆ, இறுதி 
வெற்றி மாலை சூடூம்வரைத்‌ தீவிரமாய்ப்‌ போராடு. இதோ, வெற்றி! இதோ, 
புனித வெற்றி வாழ்வு! 


இவ்வெற்றியின்‌ அதிகார இறுதி வாக்கியம்‌ என்றும்‌ நம்‌ நினைவில்‌ வைத்துச்‌ 
சிந்திக்கத்தக்கது. 

பின்பு, யோசுவா இஸ்ரவேலனைத்தோடும்‌ கூடக்‌ கில்காலிலிருக்கிற 
பாளயத்துக்குத்‌ திரும்பினான்‌ (யோசு. 10:43). 


ஆம்‌, வெற்றிபெற்ற பின்பு, யோசுவா கில்கால்‌ பாளயத்துக்குத்‌ திரும்பவேண்டும்‌. 
கில்கால்‌ பாளயம்‌ இளைப்பாறும்‌ இடம்‌. பதிவிருக்கும்‌ இடம்‌, 
காத்திருக்கவேண்டிய இடம்‌. இழந்துபோன சக்தியை மீண்டும்‌ பெறுவதற்குரிய 
இடம்‌. போர்‌ ஆரவாரத்திற்குப்பின்‌ அமைதியாக இருக்கவேண்டிய இடம்‌. ஒரு 
வெற்றியின்‌ பின்னர்‌ இளைப்பாறும்‌ இடம்‌. அடுத்த போருக்கு ஆயத்தமாகும்‌ 
இடம்‌. அடூத்துவரும்‌ போருக்குத்‌ திட்டம்‌ வகுக்கும்‌ இடம்‌. தேவஆலோசனைக்கு 
வழி நடத்துதலுக்கும்‌ காத்திருக்கவேண்டிய இடம்‌. தெய்வப்‌ பலத்தைப்‌ 
பெற்றுக்கொள்ள வேண்டிய இடம்‌. அமைதியாக அவர்‌ சித்தம்‌ அறிய 
அமர்ந்திருக்க வேண்டிய இடம்‌. 


ஆம்‌, பகலின்‌ இரைச்சலுக்குப்பின்‌, இரவின்‌ அமைதி தேவை. பகலின்‌ 
வேலைக்குப்பின்‌, இரவின்‌ இளைப்பாறுதல்‌ தேவை. இரவின்‌ அமைதியை நாம்‌ 
அனுபவியாவிடின்‌ பகலின்‌ வேலைக்குத்‌ தயாராக முடியாது. இரவின்‌ 
அமைதியை ஏற்றுக்கொண்டால்‌, பகலில்‌ ஆர்வத்துடன்‌ பணியாற்றலாம்‌. 
ஆகவே, ஆணடவர்‌ உன்னை அமர்ந்திரு, காத்திரு என்று சொல்லுங்கால்‌, நீ 
அவரசப்படாது, அவர்‌ பாதத்தில்‌ அமர்ந்து காத்திருக்கவேண்டும்‌. ஆ, நாம்‌ 
கர்த்தருக்குக்‌ காத்திராது, எத்தனையோ போர்களில்‌ 
படுதோல்வியடைந்துள்ளோமே! ஆகையால்‌, இன்றேனும்‌ அமர்ந்திருந்து, கடவுள்‌ 
பாதத்தில்‌ பக்தி விநயத்தோடும்‌, ஜெபசிந்தையோடும்‌, கீழ்ப்படிதல்‌ 
உள்ளத்தோடும்‌ காத்திருக்கக்‌ கற்றுக்கொள்வோமாக. 


கிறிஸ்துவின்‌ பாதத்தில்‌ ஜெபத்தோடு அமைதியாக இரு, என்‌ மகனே, அமர்ந்து 
காத்திரு. அவர்‌ உனக்கு வழி திறக்கும்வரையில்‌ நீர்‌ ஓர்‌ அடிகூட எடுத்துவைக்க 
வேண்டாம்‌. அவர்‌ உனக்குக்‌ கதவைத்‌ திறந்தபின்‌, எவ்வளவு இன்பமாய்‌, 
எவ்வளவு ஆற்றலுடன்‌, எவ்வளவு தீவிரமாய்‌, எவ்வளவு விறுவிறுப்புடன்‌ 
விரைந்து வழிநடப்பாய்‌ என்பதை இப்பொழுது எண்ணிப்பார்‌. அப்பொழுது 
கர்த்தரின்‌ பாதத்தில்‌ ஜெபத்தில்‌ காத்திருந்த நேரம்‌ எவ்வளவு பயனுள்ளது 
என்பதை அறிந்துகொள்வாய்‌. தற்கால மக்கள்‌ ஜெபத்தில்‌ கடவுள்‌ காலடியில்‌ 
காத்திருக்கும்‌ மகத்தான கிறிஸ்தவக்‌ கலையை இழந்து வருகிறார்கள்‌. தற்கால 
கிறிஸ்தவ சமுதாயத்தின்‌ தாழ்ந்த தரத்திற்குக்‌ காரணம்‌, கிறிஸ்தவர்கள்‌ 
அந்தரங்க தனி ஜெபவாழ்வில்‌ குளிர்ந்துபோனதேயாகும்‌. அவசரப்பட்டு ஒன்றைச்‌ 
செய்துமுடிக்கத்‌ தீவிரிக்கிறோம்‌. ஆனால்‌, அதிகாலையில்‌ அவசரப்படாமல்‌ 
அமைதியாகத்‌ தனி ஜெபம்‌ செய்ய சோம்பல்படுகிறோம்‌. அதிகாலை தனி ஜெப 
அசதி நமக்குத்‌ தோல்வியையே கொணரும்‌, நாம்‌ வாழும்‌ யுகம்‌ அவசரம்மிக்க, 


Page | 99 


ஆரவாரம்‌ பெருத்த, இரைச்சல்‌ மிகுந்த யுகமாகும்‌. எங்ஙனும்‌ அவசரம்‌! 
அவசரம்‌! எல்லாரும்‌ அவசரம்‌! அவசரம்‌! அதிகாலையிலோ மற்ற நேரத்திலோ 
கடவுள்‌ பாதத்தில்‌ அமைதியாக இருப்பது அரிதாகிவிட்டது. இது 
கடினமானதுதான்‌. ஆனால்‌, நல்ல பொருள்களுக்கு விலையும்‌ அதிகம்‌ 
அல்லவா? 


உன்‌ உருவச்‌ சித்திரம்‌ சித்திரிக்கப்படுகையில்‌, நீ எவ்வளவு அசைவின்றி 
அமர்ந்திருக்கவேண்டுமென்று உனக்குத்‌ தெரியுமல்லவா? இதோ, கிறிஸ்து 
உன்னைத்‌ தம்மைப்போல்‌ உருவாக்குகிறார்‌. நீ அவரைப்போல்‌ ஆகவேண்டும்‌. 
அங்ஙனமாயின்‌, அவருக்குமுன்‌ அமைதியாக ஜெபத்தில்‌ காத்திருக்கவேண்டும்‌. 
அவர்‌ ஜெபம்பண்ணுகையில்‌, மறுரூபமானார்‌ (லூக்‌.9:29). நீயும்‌ அவரைப்போல்‌ 
ஆகவேண்டுமானால்‌, அவரோ௫ ஜெபத்தில்‌ தனித்திருந்து ஜக்கியமாதல்‌ 
வேண்டும்‌. ஜெபவாழ்வே ஜெயவாழ்வு. 


13. வெற்றியின்‌ கனி 
தியான வாசிப்பு: யோசுவா 11:15-23 


தேசம்‌ அமைதலாயிருந்தது கர்த்தர்‌ வாக்குத்‌ தவறாதவர்‌. அவர்‌ 
ஆபிரகாமுக்குக்‌ கொடுத்த வாக்கு இப்பொழுது நிறைவேறிவிட்டது. ஆபிரகாமின்‌ 
பின்‌ சந்ததியாருக்குக்‌ கானான்‌ தேசத்தைக்‌ கொடுப்பேன்‌ என்று ஆண்டவர்‌ 
ஆணையிட்டிருந்தார்‌. அவர்‌ ஆணை என்றேனும்‌ பொய்த்ததுண்டோ? மனம்‌ மாற 
அவர்‌ மனிதன்‌ அல்ல. அவர்‌ நேற்றும்‌ இன்றும்‌ என்றும்‌ மாறாத தெய்வம்‌. அவர்‌ 
அழியாதவர்‌. அவரது வாக்கு அழியாதது. அவரை விசுவாசிக்கிறவர்கள்‌ 
ஒருக்காலும்‌ ஏமாற்றம்‌ அடைந்ததில்லை. இஸ்ரவேலர்‌ கர்த்தரின்‌ சகாயத்தால்‌ 
கானான்‌ தேசத்தை அடைந்தார்கள்‌. யோசுவா, கர்த்தர்‌ மோசேயினிடத்தில்‌ 
சொன்னபடியெல்லாம்‌ தேசத்தைப்‌ பிடித்து, அதை இஸ்ரவேலருக்கு அவர்கள்‌ 
கோத்திரங்களுடைய பங்குகளின்படியே சுதந்திரமாகக்‌ கொடுத்தான்‌. யுத்தம்‌ 
ஓய்ந்ததினால்‌ தேசம்‌ அமைதியாயிருந்தது (யோசு. 1 1:23). 


பகைவர்‌ அனைவரும்‌ அறவே இன்னும்‌ சங்கரிக்கப்படவில்லை. தேசம்‌ 
முழுமையும்‌ இன்னும்‌ அவர்கள்‌ உரிமையாகவில்லை. எனினும்‌ கானான்‌ நாடு 
முழுவதும்‌ அவர்களுடையதுதான்‌. தேசமனைத்தும்‌ அவர்களுக்குக்‌ கர்த்தரால்‌ 
கொடுக்கப்பட்டாயிற்று. கர்த்தருடைய உதவியால்‌ அவர்கள்‌ வெல்லமுடியாத 
விரோதிகள்‌ இந்நாட்டில்‌ இப்பொழுது யாரும்‌ இல்லை. ஆணிவேர்போன்ற 
அத்தனை பகைவர்களும்‌ அழிக்கப்பட்டாயிற்று. இப்பொழுது மீந்திருக்கிற 
பகைவர்கள்‌ இஸ்ரவேலின்‌ கர்த்தருடைய வல்லமைக்குமுன்‌ எதிர்த்து நிற்க 
முடியுமோ? இதுகாறும்‌ கர்த்தர்‌ இஸ்ரவேலருக்காகச்‌ செய்த மகத்தான 

யுத்தத்தைக்கண்டு, அவர்கள்‌ நெஞ்சம்‌ கரைந்துபோயுள்ளார்கள்‌. அவர்கள்‌ ஈரல்‌ 
குலைநடுக்கம்‌ கண்டூள்ளது. இதயம்‌ சோர்ந்துள்ளது. அவர்கள்‌ 
சிதறடிக்கப்பட்டுச்‌ சிந்தை கலங்கியுள்ளார்கள்‌. இப்படிப்பட்டவர்களை எதிர்த்துப்‌ 
போராட இஸ்ரவேல்‌ பட்டாளம்‌ அனைத்தும்‌ ஒன்று திரண்டிருக்க வேண்டும்‌ என்ற 
அவசியம்‌ இப்பொழுது இல்லை. முறியடிக்கப்பட்ட, சிதறுண்டிருக்கிற 
இப்பகைவரை இஸ்ரவேல்‌ படை மொத்தமாக அன்று, தனித்‌ தனிகோத்திரமாக 
எதிர்த்துப்‌ போராடி வெற்றி கொள்ளலாம்‌. ஆகவே, இதுகாறும்‌ இஸ்ரவேலர்‌ 
பிடித்துக்கொண்ட தேசம்‌ அவர்கள்‌ குடியிருப்புக்குப்போதுமானது. ஆகையால்‌, 
இவ்வெற்றிப்‌ பூமியை இஸ்ரவேலருக்கு அவர்கள்‌ கோத்திரங்களுடைய 
பங்குகளின்படியே யோசுவா சுதந்தரமாகக்‌ கொடுத்தான்‌. 


இனி ஒவ்வொரு கோத்திரத்தாரும்‌ தங்கள்‌ அருகே உள்ள பகைவர்களை 
எதிர்த்துப்‌ போராடி, வெற்றி கொண்டு, தங்கள்‌ சுதந்திரப்‌ பூமியைப்‌ 
பெரிதாக்கிக்கொள்ளவேண்டும்‌. இஸ்ரவேல்‌ ஜாதி மொத்தமாக ஒன்றுகூடி 
யுத்தம்பண்ணுங்கால்‌ ஏற்பட்ட அனுபவத்தைப்‌ பயன்படுத்திக்கொண்டு, 
இப்பொழுது தனித்தனிக்‌ கோத்திரமாக அவர்கள்‌ போராடல்‌ வேண்டும்‌. அவர்கள்‌ 
அனைவரும்‌ சேர்ந்து நடத்தின போர்‌ வாழ்க்கையில்‌ அவர்கள்‌ படித்துள்ள நல்ல 
பாடங்களையெல்லாம்‌ ஒருகாலும்‌ மறவாது, அவற்றை மனதில்‌ 
இருத்திக்கொண்டு, இப்பொழுது தனித்‌ தனிக்‌ கோத்திரமாகப்‌ போர்செய்து, 
வெற்றி பெற்று, தாங்கள்‌ அடைந்துள்ள சுதந்திரத்தை விருத்தியாக்கவேண்டும்‌. 
நாடு முழுவதும்‌ அவர்களுக்கு வாக்களிக்கப்பட்டூுள்ளது. எனினும்‌ அவற்றை 
மொத்தமாகவோ, அல்லது இப்பொழுது தனியாகவோ, சுதந்தரித்து அவற்றை 
உரிமையாக்கிக்கொள்ளவேண்டியது அவர்களது கடமை. இப்பொறுப்பை 
அவர்கள்‌ ஏற்காது, தட்டிக்‌ கழித்துவிட்டால்‌, குற்றம்‌ கர்த்தருடையது அன்று, 
இஸ்ரவேலரையே சாரும்‌. மொத்தமாக வாக்களிக்கப்பட்டுள்ள கானான்‌ நாட்டை 
அவர்கள்‌ தனித்தனியாக உரிமையாக்கிப்‌ பெருக்கிக்‌ கொள்ளவேண்டியது 
அவர்களுடைய தவிர்க்கமுடியாத பொறுப்பாகுமன்றோ! 


இயேசு கிறிஸ்து மொத்தமாக மனுக்குலம்‌ அனைத்திற்கும்‌ பரம கானானை 
வாக்குப்பண்ணியுள்ளார்‌. அகில உலகத்திலுள்ள அத்தனை மனிதருக்கும்‌ 
வேண்டிய இரட்சிப்பையும்‌ மோட்சத்தையும்‌ அவர்‌ சிலுவையில்‌ சம்பாதித்து, 
முடித்துவிட்டார்‌. இனி அவர்‌ நமக்காக சம்பாதியாத எப்பொருளும்‌ இல்லை. 
நமக்கு வேண்டிய எல்லாப்‌ பேரின்ப நன்மைகளையும்‌ அவர்‌ சிலுவையில்‌ 
பரிபூரணமாய்ச்‌ சம்பாதித்து முடித்துவிட்டார்‌ என்பதற்கு அறிகுறியாகச்‌ 
சிலுவையில்‌ முடிந்தது என்று வெற்றிமுரசு கொட்டவில்லையோ? மனுக்குலம்‌ 
அனைத்திற்கும்‌ வேண்டிய பரமநன்மைகளை இயேசுநாதர்‌ தமது அவதார 
காலத்தில்‌ சம்பாதித்து, அவற்றை எல்லா மக்களுக்கும்‌ வாக்கருளியுள்ளார்‌. 
எனினும்‌ ஒவ்வொரு மனிதனும்‌, ஒவ்வொரு மனுஷியும்‌ அப்பரம நன்மைகளில்‌ 

தனக்குரிய பாகத்தை விசுவாசக்கரம்‌ நீட்டி, பெற்று அனுபவிக்க வேண்டியது 
தனி ஒவ்வொரு மனிதனின்‌ கடமையன்றோ! இயேசுநாதர்‌ அகில உலக 
இரட்சகர்தான்‌. எனினும்‌, ஒவ்வொரு தனி மனிதனும்‌ அவரைத்‌ தனது சொந்த 
இரட்சகராக ஏற்று, அனுபவியாவிடில்‌, அவ்வெறும்‌ அறிவால்‌ தனிப்பட்ட 
அவனுக்கு ஏற்படும்‌ பயன்‌ யாது? காவேரியில்‌ நீர்‌ கரைபுரண்டூ ஓடூகிறது என்று 
வைத்துக்கொள்வோம்‌. ஆனால்‌, நான்‌ அதை அள்ளிப்பருகாவிட்டால்‌, எனது 
தாகம்‌ தீருமோ? தண்ணீர்‌ தாகத்தைத்‌ தீர்க்கும்‌ என்ற பொது அறிவு மாத்திரம்‌ 
இருந்தால்‌ எனது தாகம்‌ தீராது. அல்லது காவேரி கரைபுரண்டு ஓடூவதால்‌ 
மாத்திரம்‌ தாகம்‌ தீராது. காவேரியில்‌ நிறை தண்ணீர்‌ இருப்பது மிகமிக 
நல்லதுதான்‌. எனினும்‌, நான்‌ அத்தண்ணீரை அள்ளி அள்ளிக்‌ குடிக்காவிட்டால்‌ 
எனது தாகம்‌ தீர்ந்து போகாதே. 


கல்வாரியில்‌ கிறிஸ்துவின்‌ இரத்தம்‌ கரைபுரண்டு ஓடூகிறது. மனுக்குலம்‌ 
அனைத்தின்‌ தாகத்தைப்‌ போக்கக்கூடிய போதுமான ஜீவத்தண்ணீர்‌ 
கொல்கொதாவில்‌ உண்டு. எனினும்‌ ஒவ்வொரு ஆத்துமாவும்‌ விசுவாசக்கரம்‌ 
நீட்டி, அந்த ஜீவத்தண்ணீரை அள்ளிப்‌ பருகினாலன்றி, அவ்வாத்துமாவுடைய 
தாகம்‌ தீர்ந்து போகாதே. ஆண்டவர்‌ மனுக்குல ஈடேற்றத்திற்காகத்‌ தாம்‌ 
செய்யவேண்டிய எல்லாவற்றையும்‌ செய்து முடித்துவிட்டார்‌. இரட்சிப்பின்‌ கிரியை 
சிலுவையில்‌ ஆற்றி, முடிந்தாகிவிட்டது என்ற பரமதிருப்தியோ௫ அவர்‌ 
பரலோகம்‌ சென்று, தேவனுடைய வலதுபாரிசத்திலே உட்கார்ந்திருக்கிறார்‌ 
(எபி.1:3). இரட்சிப்பில்‌ தேவன்‌ செய்யவேண்டிய கடமை செய்து முடிந்துவிட்டது. 
இயேசுநாதர்‌ மனுக்குலத்திற்காக அந்தகாரலோகாதிபதிகளோடு, போராடின 
யுத்தம்‌ வெற்றியோடு முடிந்ததால்‌, அவர்‌ வெற்றியின்‌ திருப்தியோடு 
அமைதலாகப்‌ பிதாவின்‌ வலது பாரிசத்தில்‌ வீற்றிருக்கிறார்‌. 


ஆண்டவர்‌ பெற்ற வெற்றியின்‌ கனியாக அவருக்கு அமைதல்‌, சாந்தி, 
சமாதானம்‌, பேரானந்தம்‌ போன்ற பரம பண்புகள்‌ நிரந்தர உரிமையாயிற்று. 
இப்பண்புகளை அவர்‌ தமக்காகச்‌ சம்பாதிக்கவில்லை. தமக்கென்று 
வைத்துக்கொள்ளவும்‌ அவர்‌ விரும்புகிறதில்லை. இப்பேரின்பங்களையெல்லாம்‌ 
மனுக்குலத்திற்காகவே தமது மனித அவதாரகாலத்தில்‌ அவர்‌ சம்பாதித்துள்ளார்‌. 
தாம்‌ சிலுவையில்‌ சம்பாதித்த சாந்தியையும்‌, இரட்சிப்பையும்‌, பேரின்பத்தையும்‌ 
மனிதருக்குக்‌ கொடூப்பதில்தான்‌ பேரின்பம்‌ காண்கிறார்‌ இயேசு கிறிஸ்து. அவர்‌ 
இப்பூவுகில்‌ மனிதனாக அவதரித்தும்‌ மனிதனுக்காகவே அவர்‌ அவதார 
வாழ்க்கை ஆற்றியதும்‌ மனிதனுக்காகவே, அவர்‌ சிலுவையில்‌ மரித்ததும்‌ 
மனிதனுக்காகவே. அவர்‌ மூன்றாம்‌ நாள்‌ உயிர்த்தெழுந்ததும்‌ மனிதனுக்காகவே. 
அவர்‌ மீண்டும்‌ 40 நாள்‌ மகிமையான சரீரத்தோடு இப்பூவுலகில்‌ தரிசனம்‌ 
கொடூத்ததும்‌ மனிதனுக்காகவே. அவர்‌ வெற்றி வேந்தராகப்‌ பரலோகம்‌ 
எழுந்தருளிப்போனதும்‌ மனிதனுக்காகவே, அவர்‌ தமது ஆத்தும வருத்தத்தின்‌ 

பலனைக்கண்டு, பூரணத்‌ திருப்தியோடு மகிமையின்‌ தெய்வமாக இப்பொழுது 
அமைதலாகப்‌ பிதாவின்‌ வலது பாரிசத்தில்‌ வீற்றிருப்பதும்‌ மனிதனுக்காகவே. 
பெந்தெகொஸ்தே நாளில்‌ அவருடைய பரிசுத்த ஆவியானவர்‌ பொழியப்பட்டதும்‌ 
மனிதனுக்காகவே. இதோ, உலகத்தின்‌ முடிவு பரியந்தம்‌ சகல நாட்களிலும்‌ 
நான்‌ உங்களுடனேகூட இருக்கிறேன்‌ என்ற வாக்கு ஒரு விசுவாசிக்கு எவ்வளவு 
அருமையான வாக்காகும்‌. இயேசுநாதர்‌ இன்று பரிசுத்தாவியானவர்மூலமாக 
விசுவாசிகளின்‌ இதயங்களில்‌ வாசம்பண்ணுகிறார்‌. இயேசுவை விசுவாசிக்கிறவன்‌ 
எத்துணை பாக்கியவான்‌. இயேசுவை விசுவாசிக்கிறவள்‌ எவ்வளவு பாக்கியவதி. 
ஆண்டவரே, எனக்கு விசுவாசம்‌ தாரும்‌. இயேசுநாதா, என்‌ விசுவாசத்தை 
வர்த்திக்கப்பண்ணும்‌. இயேசுநாதா, உமது சிலுவை வெற்றியின்‌ கனியாக 
உமக்கு அமைதல்‌ கிடைத்துள்ளது. சமாதானம்‌ கிடைத்துள்ளது. சாந்தி 
கிடைத்துள்ளது. உம்மிடத்திலுள்ள அந்த அமைதல்‌ எனக்காகச்‌ 
சம்பாதிக்கப்பட்டது. அதை எனக்குத்‌ தருவதாக  வாக்குச்செய்துள்ளீர்‌. 
கேளுங்கள்‌, அப்பொழுது பெற்றுக்கொள்வீர்கள்‌ என்று சொன்ன தெய்வமே, 
இதோ உமது அமைதல்‌, சமாதானம்‌, உமது சாந்தி எனக்கு வேண்டும்‌ என்று 
கெஞ்சி கேட்கிறேன்‌. சுவாமி, உமது சமாதானத்தை எனக்குத்‌ தாரும்‌. நான்‌ 
கேட்டவுடனே இதோ, உமது கரம்‌ நீட்டி அதை எனக்குத்‌ தருகிறார்‌. 
அபாத்திரனாகிய நான்‌ எனது விசுவாக்‌ கரம்‌ நீட்டி, அதை 
பெற்றுக்கொள்ளுகிறேன்‌. இதோ நீர்‌ எனக்கு இலவசமாகத்‌ தரும்‌ சாந்தியை 
நான்‌ விசுவாசத்தோடு பெற்று அனுபவிக்கிறேன்‌. இதோ, இயேசுவின்‌ 
இதயத்தினின்று ஊற்றெடுக்கும்‌ சாந்தி என்‌ இதயத்திலும்‌ பொங்கி வழிகின்றதே. 
இயேசுவின்‌ நெஞ்சினின்று புறப்பட்டுப்‌ பெருக்கெடுத்தோடும்‌ ஆன்மசமாதானம்‌, 
அமைதல்‌, உன்‌ உள்ளத்திலும்‌ பிரவாகித்து வழிந்தோடுகிறதே! என்னை 
விசுவாசிக்கிறவனுடைய உள்ளத்திலிருந்தே ஜீவத்தண்ணீருள்ள நதிகள்‌ ஓடும்‌ 
என்று சொன்ன தெய்வமே, இதோ, சாந்தி நதி என்‌ இதயத்தில்‌ பொங்கி 
ஓடுகிறதே. நான்‌ விசுவாசத்தால்‌ அனுபவிக்கும்‌ இந்தச்‌ சாந்தியை நீர்‌ எனக்கு 
பிச்சையாக தந்தீர்‌. உமது சமாதானத்தை நான்‌ இலவச ஈவாகப்‌ 
பெற்றுக்கொண்டேன்‌. தாகமாயிருந்த நான்‌ ஜீவநதியாகிய உம்மிடம்‌ வந்து 
பணமுமின்றி, விலையுமின்றி, அமர்ந்த ஜீவத்தண்ணீர்‌ பெற்றுக்கொண்டேன்‌. நீர்‌ 
எனக்குத்‌ தருமமாகக்‌ கொடுத்த இச்சாந்திக்காக இதயபூர்வமான நன்றியோடு, 
தலைகுனிந்து உம்மை வணங்குகிறேன்‌. சாஷ்டாங்கமாக விழுந்து உம்மைப்‌ 
போற்றுகிறேன்‌. நன்றி, நாதா. 


சாந்தியுடன்‌ அமைதியாய்ப்‌ புனித கிறிஸ்தவாழ்க்கை ஆற்றவேண்டும்‌ என்று 
கூறுங்கால்‌, நாம்‌ வேலை செய்யாத சோம்பேறிகளாய்‌, கை கட்டி, வாய்‌ 
புதைத்து, சும்மா இருக்கவேண்டும்‌ என்பது அர்த்தமன்று. ஆண்டவர்‌ தமது 
அவதார காலத்தில்‌ அமைதியோடூ சாந்தசொரூபியாய்‌, சாந்தியின்‌ வடிவமாய்‌, 
சமாதானத்தின்‌ பிரபுவாய்‌, அமரிக்கையின்‌ உறைவிடமாய்‌, அடக்கத்தின்‌ 

இருப்பிடமாய்‌ வாழ்க்கை ஆற்றினார்‌. எனினும்‌ அவரைப்போல அல்லும்‌ பகலும்‌ 
அயராது அரும்பாடுபட்டு உழைத்து, மாபெரும்‌ சாதனைகளைச்‌ சாதித்தவர்‌ 
அகில உலகம்‌ எங்கணும்‌ எவருமில்லர்‌. 


மனுக்குலம்‌ அனைத்தும்‌ யுகாயுகமாய்ச்‌ செய்யமுடியாததைத்‌ தனி மனிதராக, 
ஏக தேவசுதனாக இயேசுநாதர்‌ தமது 33 அரை ஆண்டு அவதார காலத்தில்‌ 
செய்துமுடித்துவிட்டார்‌. அவரைப்போல, வியர்வை கொட்ட கை கடுக்க, மேனி 
இளைக்க, உழைத்தவர்‌ யார்‌? அவரைப்போல கால்‌ கடுக்கநடந்து, 
தாகமென்றும்‌ பசியென்றும்‌ பாராது, தவறிப்போன ஆத்துமாக்களைத்‌ தேடித்‌ 
திரிந்தவர்‌ யார்‌? அவரைப்போல மணிக்கணக்காய்‌ மணிமணியாய்ப்‌ 
பொன்மொழிகளை உதித்தவர்‌ யார்‌? இளைப்பாறாது, கண்‌ துஞ்சாது 
மெய்வருத்தம்‌ பாராது, இரவெல்லாம்‌ ஜெபித்தவர்‌ யார்‌? மேனியின்‌ 
வியர்வையெல்லாம்‌ இரத்தத்‌ துளிகளாய்‌ விழும்‌ வண்ணம்‌, தனது உடல்‌ 
உள்ளம்‌, இதயத்தைப்‌ பிழிந்து உலகுக்குக்‌ கொடுத்தவர்‌ யார்‌? தனது 
திருமேனியில்‌ ஒரு சொட்டு இரத்தமுமில்லாது கடைசி சொட்டு இரத்தம்‌ வரை 
பிறருக்காகச்‌ சிலுவையில்‌ வடித்துக்‌ கொடுத்தவர்‌ யார்‌? 


யதா தேவா ததா பக்தா என்பர்‌ ஆன்றோர்‌. தெய்வம்‌ அப்படியே அடியவரும்‌ 
அப்படியே. இயேசுநாதர்‌ எப்பொழுதும்‌ கிரியை ஆற்றிவருகிறார்‌. அவரது 
தொண்டர்களும்‌ தொண்டு புரிந்துகொண்டுதான்‌ இருக்கவேண்டும்‌. எனினும்‌, 
அலுவல்‌ மத்தியிலும்‌ அமைதல்‌ கிட்டுகிறது அவரது அடியாருக்கு. 
அமைதலோடூ அலுவலாற்ற வேண்டும்‌ கிறிஸ்தவர்கள்‌. ஆத்திரமும்‌ பரபரப்பும்‌ 
பதற்றமும்‌ கலக்கமும்‌ வீண்‌ கவலையும்‌ கிறிஸ்தவர்கள்‌ களைந்தெறியவேண்டிய 
முள்களாகும்‌. அவர்களுக்கு உலகத்தில்‌ துன்பமே இல்லை என்று ஆண்டவர்‌ 
சொல்லவில்லை. உலகில்‌ உங்களுக்கு அநேக உபத்திரவங்கள்‌ உண்டு. 
ஆனாலும்‌ திடன்கொள்ளுங்கள்‌ என்று தம்‌ மக்களை ஆண்டவர்‌ தேற்றுகிறார்‌. 
காரணம்‌ அவர்‌ உலகத்தை ஜெயித்துவிட்டார்‌. ஓநாய்கள்‌ மத்தியிலுள்ள 
ஆடுகள்போல்தான்‌ விசுவாசிகள்‌ இவ்வுலகத்தில்‌ இருக்கின்றனர்‌. எனினும்‌, 
அவர்கள்‌ அஞ்சவேண்டியதில்லை. காரணம்‌, அவர்களுக்கு ஓர்‌ ஒப்பற்ற நல்ல 
மேய்ப்பர்‌ இருக்கிறார்‌. 


ஆகையால்‌, அவர்கள்‌ தாழ்ச்சி அடையார்கள்‌. இயேசு அவர்களைப்‌ புல்லுள்ள 
இடங்களில்‌ மேய்த்து, அமர்ந்த தண்ணீர்களண்டையில்‌ கொண்டுபோய்‌ 
விடுகிறார்‌. அவர்கள்‌ மரண இருளின்‌ பள்ளத்தாக்கிலே நடந்தாலும்‌, 
பொல்லாப்புக்குப்‌ பயப்படார்கள்‌. காரணம்‌, கிறிஸ்து அவர்களோடுகூட 
இருக்கிறார்‌. அவர்கள்‌ ஜீவனுள்ள நாளெல்லாம்‌ சாத்தியும்‌ சமாதானமும்‌ 
அமரிக்கையும்‌ அமைதலும்‌ அவர்களைத்‌ தொடரும்‌. காரணம்‌, அவர்களோடு 
இருக்கிற தெய்வம்‌ சமாதானப்பிரபு. தீடீரென்று உலகில்‌ எழும்‌ புயல்‌ மத்தியிலும்‌ 

அவர்‌ அடியாருக்கு அமைதல்‌ கிட்டுகிறது. உலகில்‌ எழும்‌ புரட்சி சர்ச்சைகள்‌ 
மத்தியிலும்‌ அவர்களுக்குச்‌ சமாதானம்‌ கிடைக்கிறது. அது உலகம்‌ கொடுக்கிற 
சமாதானம்‌ அன்று. கிறிஸ்து கொடுக்கிற சமாதானம்‌ ஆகும்‌. ஆகவே, 
அச்சமாதானத்தை உலகம்‌ அவர்களைத்‌ திக்கற்றவர்களாக விரட்டி அடிக்கலாம்‌. 
ஆனால்‌, கிறிஸ்துவோ அவர்களைத்‌ திக்கற்றவர்களாக விடார்‌. அவர்களைத்‌ 
தேற்றுவான்‌ வேண்டி, சதாகாலமும்‌ அவர்களோடு கூட இருக்கும்‌ ஒரு 
தேற்றரவாளனையே அவர்களுக்குக்‌ கொடுத்தார்‌. ஆகவே, உலகத்தின்‌ 
பட்டயமோ நாசமோசமோ, வேறெந்தத்‌ துன்பமோ கிறிஸ்துவின்‌ சாந்தியை விட்டு 
அவர்களைப்‌ பிரிக்கமுடியாது. ஆ! கிறிஸ்தவ விசுவாசிகள்‌ எவ்வளவு 
பாக்கியசாலிகள்‌! எவ்வளவு ஆசீர்வதிக்கப்பட்டவர்கள்‌. எவ்வளவு அருமையான 
பேறு பெற்றவர்கள்‌! கிறிஸ்தவ விசுவாசியே பாக்கியவான்‌. 


கிறிஸ்தவன்‌ சாந்தம்‌ தவழும்‌ முகத்தை உடையவன்‌. கிறிஸ்தவன்‌ அமைதல்‌ 
குடிகொள்ளும்‌ அகத்தை உடையவன்‌. கிறிஸ்தவன்‌ சமாதானம்‌ பொங்கும்‌ 
நெஞ்சம்‌ கொண்டவன்‌. கிறிஸ்தவன்‌ சாந்தி பெருக்கெடுத்தோடும்‌ இதயம்‌ 
படைத்தவன்‌. கிறிஸ்தவன்‌ பேரின்பம்‌ பொங்கும்‌ உள்ளம்‌ உடையவன்‌. 
இப்பேரின்பத்திற்குக்‌ காரணம்‌ யாது? இவ்வானந்தமான அமைதலுக்குக்‌ காரணம்‌ 
யாது? கிறிஸ்து அவன்‌ பாவத்தையெல்லாம்‌ மன்னித்துவிட்டார்‌ என்ற நிச்சயமே. 
என்ன என்‌ ஆனந்தம்‌ என்ன என்‌ ஆனந்தம்‌ சொல்லக்கூடாதே. மன்னன்‌ கிறிஸ்து 
என்‌ பாவத்தையெல்லாம்‌ மன்னித்தவிட்டாரே. ஆடுவோம்‌ பாடுவோம்‌ கூடுவோம்‌ 
ஒன்றாய்‌ மகிழ்கொண்டாடுவோம்‌! எவனுடைய மீறுதல்‌ மன்னிக்கப்பட்டதோ 
அவன்‌ பாக்கியவான்‌, எவனுடைய அக்கிரமத்தை கர்த்தர்‌ 
எண்ணாதிருக்கிறாரோ, எவனுடைய ஆவியில்‌ கபடம்‌ இல்லாதிருக்கிறதோ, 
அவன்‌ பாக்கியவான்‌. இயேசு கிறிஸ்துவின்‌ இரத்தம்‌ என்‌ சகல பாவங்களுமற 
என்னைக்‌ கழுவிச்‌ சுத்திகரித்துவிட்டது என்று புள்ளிமான்போல 
துள்ளிஆடூகிறான்‌ கிறிஸ்தவன்‌. செக்கச்சேவேரென்றிருந்த என்‌ பாவம்‌ உறைந்த 
மழையைப்போல வெண்மையாகிவிட்டதே. இரத்தாம்பரச்‌ சிவப்பாயிருந்த என்‌ 
பாவம்‌ பஞ்சைப்போல வெண்மையாகிவிட்டதே என்று பூரிப்படைகிறான்‌ 
கிறிஸ்தவன்‌. 


கள்ளன்‌ போன்ற என்னைக்‌ கழுவி எடுத்து, வெள்ளன்‌ ஆக்கிவிட்டாரே என்று 
துள்ளி மகிழ்கிறான்‌ கிறிஸ்தவன்‌. கிறிஸ்துவின்‌ இரத்தத்தால்‌ நான்‌ 
கழுவப்பட்டிருக்க, இனி யார்‌ என்னை அசுத்தன்‌ என்று குற்றுஞ்சாட்டக்‌ கூடும்‌? 
கிறிஸ்து என்‌ பாவங்களையெல்லாம்‌ சமுத்திரத்தின்‌ ஆழத்திலே வீசி எறிந்து 
புதைத்திருக்க, அவற்றை மீண்டும்‌ வெளியே எடுத்து அம்பலப்படுத்தக்கூடியவன்‌ 
யார்‌? கிறிஸ்து என்‌ பாவத்தையெல்லாம்‌ தம்‌ இரத்தத்தால்‌ கழுவி, மன்னித்து, 
அவற்றை அறவே மறந்து போயிருக்க, அவற்றை மீண்டும்‌ பட்டவெளிச்சமாக்கக்‌ 
கூடியவன்‌ யார்‌? 

கிறிஸ்து மன்னித்தது மன்னித்ததே. அவற்றை மன்னிக்கவில்லை என்று 
மறுத்துரைக்கக்‌ கூடியவன்‌ யார்‌? கிறிஸ்து தம்‌ தூய இரத்தத்தால்‌ சுத்திகரித்தது 
சுத்திகரிக்கப்பட்டதே. அதை இல்லை என்று எதிர்த்துரைப்பவன்‌ யார்‌? அவர்‌ 
உறைந்த பனியைப்போல வெணமையாக்கிய உள்ளத்தை கறுப்பு என்று 
மறுப்புக்கூறுபவன்‌ யார்‌? அவரால்‌ மன்னிக்கப்பட்ட பாவம்‌ என்றும்‌, 
மன்னிக்கப்பட்ட பாவமே. அவர்‌ பரிசுத்தவானே. ஆனபடியால்‌, கிறிஸ்து 
இயேசுவுக்குட்பட்டவர்களாயிருந்து, மாம்சத்தின்படி நடவாமல்‌, ஆவியின்படியே 
நடக்கிறவர்களுக்கு ஆக்கினைத்‌ தீர்ப்பில்லை. ஆ! கிறிஸ்தவன்‌ எவ்வளவு 
மேன்மை பெற்றவனாகிவிட்டான்‌. கிறிஸ்துவை நம்பியிருக்கிற அவன்‌ பின்னை 
ஏன்‌ பேரின்பம்‌ பொங்கித்துள்ளமாட்டான்‌. ஆ! பாவ மன்னிப்பின்‌ நிச்சயம்‌ 
ஒருவனது அகத்தில்‌ எவ்வளவு அமைதலையும்‌, சாந்தியையும்‌, 
சமாதானத்தையும்‌ பேரின்பத்தையும்‌ கொண்டு குவித்துவிடூகிறது பாருங்கள்‌. 


சிலுவை வெற்றியின்‌ கனியான அமைதல்‌, ஒரு கிறிஸ்தவனின்‌ உடமை ஆகிறது. 
கிறிஸ்துவின்‌ வெற்றி கிறிஸ்தவனின்‌ வெற்றி ஆகிறது. உலகம்‌, மாம்சம்‌, 
பிசாசுபோன்ற பகைவர்களை மடங்கடிக்க முடியவில்லையே என்று இன்று நாம்‌ 
முடங்கிக்‌ கொண்டிருக்கவேண்டியதில்லை. கிறிஸ்து உலகத்தை 
வென்றுவிட்டார்‌. கிறிஸ்து மாம்சத்தை வென்றுவிட்டார்‌. கிறிஸ்து பிசாசை 
வென்றுவிட்டார்‌. அவர்‌ கண்ட வெற்றி நாம்‌ கண்ட வெற்றியே. ஆமென்‌, 
அல்லேலூயா! கிறிஸ்து அடைந்த வெற்றி இப்பொழுது விசுவாசத்தால்‌ எனக்குச்‌ 
சொந்தமாகிவிட்டதே. அல்லேலூயா! இனி உலகமோ, மாம்சமோ, பிசாசோ 
என்மீது உரிமை கொண்டாட முடியாது. அவை என்னை 
அடிமையாக்கிக்கொள்ளமுடியாது. அவற்றிற்கு என்மீது இனி அதிகாரம்‌ 
கிடையாது. கிறிஸ்து ஒருவருக்கே என்மீது இனி அதிகாரம்‌ உண்டு. ஆ! அவரது 
அதிகாரம்‌ எனக்கு ஆனந்த சாகரம்‌! அவரது ஆதிக்கத்திற்குட்பட்ட என்னை 
உலகமோ, மாம்சமோ, பிசாசோ தொடவே முடியாது. அவரது அன்பின்‌ 
நெஞ்சத்திலே அமர்ந்திருக்கும்‌ ஆட்டூக்குட்டியாகிய என்னை ஒருவனும்‌ 
ஒருக்காலும்‌ பறித்துக்கொள்ளமுடியாது. அவரது அன்பின்‌ இதயத்தைவிட்டு 
என்னைப்‌ பிரிப்பவன்‌ யார்‌? ஆ! இயேசுவே நீர்‌ எனக்குச்‌ சொந்தமாகிவிட்டீரே 
நான்‌ உமக்குச்‌ சொந்தமாகிவிட்டேனே. இதைவிட வேறென்ன மோட்ச இன்பம்‌ 
எனக்குவேண்டும்‌. நீரே பேரின்பம்‌. நீரே என்‌ சாந்தி. நீரே என்‌ சமாதானம்‌. நீரே 
என்‌ மீட்பு. நீரே என்‌ பரிசுத்தம்‌. நீரே என்‌ நீதி. நீரே என்‌ ஆன்ம அமைதல்‌. 
இயேசுவால்‌ என்‌ இதயம்‌ அமைதலாயிருக்கிறது. 

தேசம்‌ அமைதலாயிருந்தது (யோசுவா 11:23). 

14. சுதந்திரத்தைச்‌ சுதந்தரித்தல்‌ 
தியானவாசிப்பு: யோசுவா 12:1-6, 13:1-6 


யோசுவா வயது சென்று முதிர்ந்தவனானபோது கர்த்தர்‌ அவனை நோக்கி: நீ 
வயது சென்றவனும்‌, முதிர்ந்தவனுமாய்‌ சுதந்தரித்துக்‌ கொள்ள வேண்டிய தேசம்‌ 
இன்னும்‌ விஸ்தாரமாயிருக்கிறது.... மீதியாயிருக்கிற பகைவர்களையும்‌ 
இஸ்ரவேல்‌ புத்திரருக்கு முன்பாக நான்‌ துரத்துவேன்‌. நான்‌ உனக்குக்‌ 
கட்டளையிட்டபடியே நீ இஸ்ரவேலுக்குச்‌ சுதந்திரமாகச்‌ சீட்டுக்களை மாத்திரம்‌ 
போட்டு, தேசத்தைப்‌ பங்கிடவேண்டும்‌. ஆதலால்‌, இந்தத்‌ தேசத்தை ஒன்பது 
கோத்திரங்களுக்கு, மனாசேயின்‌ பாதிக்‌ கோத்திரத்துக்கும்‌ சுதந்திரமாகப்‌ 
பங்கிடு என்றார்‌. 


யோசுவா 12ம்‌ 13ம்‌ அதிகாரங்களை வாசிக்குங்கால்‌, அவை நிரம்ப ஊர்ப்‌ 
பெயர்களாத்தானே இருக்கின்றன. ஆழமாகத்‌ தியானிப்பதற்குரிய பொருள்‌ 
இங்கு என்ன இருக்கிறது என்று சந்தேகிக்கிலாம்‌. மேலோட்டமாகப்‌ 
பார்ப்பவர்களுக்கு அதில்‌ சிறப்பான கருத்துக்கள்‌ இல்லை என்று தோன்றலாம்‌. 
ஆனால்‌ இவ்விரு அதிகாரங்களையும்‌ ஆன்மக்‌ கண்‌ கொண்டு, துருவி 
ஆராய்ந்து பார்த்தால்‌, இவற்றுள்‌ சிந்தனைக்குரிய சிறந்த பொருள்‌ 
இல்லாமலில்லை. எப்பொழுதுமே விலையுயர்ந்த வைரக்கற்களோ, தங்கமோ, 
வேண்டுமானால்‌, அவை பூமியின்மேல்‌ புழுதி மண்மேல்‌ கிடைக்கா. அரிய 
தங்கம்‌ வேண்டுமாயின்‌, பூமியை அழமாய்‌ அகழ்ந்துதான்‌ ஆகவேண்டும்‌. நல்ல 
பொருள்‌ வேண்டுமாயின்‌, அதற்கு அதிகக்‌ கிரயம்‌ கொள்ளத்தான்‌ 
ஆகவேண்டும்‌. அதுபோல,  அதிவுன்னத ஆன்மச்‌ சிந்தனை மணிகள்‌ 
வேண்டுமாயின்‌, இவ்வதிகாரங்களைக்‌ கருத்தூன்றி, மிகமிகக்‌ கவனமாய்‌ கற்றல்‌ 
வேண்டும்‌. 


12ம்‌ அதிகாரம்‌ முதல்‌ ஆறு வசனங்களிலும்‌ இஸ்ரவேலர்‌ மோசேயின்‌ 
தலைமையின்‌ கீழ்ப்‌ போரிட்டூப்‌ பிடித்துக்‌ கொண்ட பகுதிகள்‌ 
விளக்கப்பட்டுள்ளன. அவை யோர்தானுக்குக்‌ கிழக்கே வனாந்தரத்தில்‌ 
இஸ்ரவேலர்‌ கைப்பற்றிக்கொண்ட நாடூகளாகும்‌. யோர்தானுக்குக்‌ கிழக்கே 
மோசே பிடித்துக்கொண்ட வனாந்தரத்தின்‌ செழிப்பான பாகம்‌ ரூபன்‌, காத்‌ 
மானாசேயின்‌ பாதிக்‌ கோத்திரத்தாருக்கு அவர்களின்‌ வேண்டுகோளின்படி, 
மோசேயால்‌ சுதந்தரமாகக்‌ கொடுக்கப்பட்டது. 


பண்ணிரண்டாம்‌ அதிகாரம்‌ 7 முதல்‌ 12ம்‌ வசனம்‌ வரை இஸ்ரவேலர்‌ 


யோசுவாவின்‌ தலைமையின்கீழ்‌, கானான்‌ தேசத்தில்‌ இதுகாறும்‌ 
ஜெயித்துக்கொண்ட 31 ராஜாக்களின்‌ நாடுகள்‌ விவரமாக வரையப்பட்டுள்ளன. 

சுருங்கக்கூறின்‌, இஸ்ரவேலரின்‌ வெற்றி வாழ்க்கையின்‌ படத்தை இவ்விரு 
அதிகாரங்களில்‌ பார்த்து மகிழலாம்‌. 


நாமும்‌ ஊடே ஊடே அமைதியாக உட்கார்ந்து நமது வாழ்வின்‌ வெற்றி 
தோல்விகளை மீண்டும்‌ நினைவுக்குக்‌ கொண்டு வந்து, சிந்தித்துப்‌ 
பார்க்கவேண்டும்‌. நமது வாழ்க்கையின்‌ ஏட்டைத்‌ திரும்பி எட்டிப்‌ 
பார்க்கவேண்டும்‌. இதுகாறும்‌ நாம்‌ நடத்தியிருக்கும்‌ வாழ்க்கையின்‌ சித்திரத்தை 
திரும்பிப்பார்க்கவேண்டூும்‌. நாம்‌ ஏறியிருக்கும்‌ மேடு பள்ளங்களையும்‌, கடந்து 
வந்திருக்கும்‌ தண்ணீர்‌ நெருப்புகளையும்‌, அனுபவித்து வந்திருக்கும்‌ இன்ப 
துன்பங்களையும்‌, மறுபடியும்‌ சிந்தித்துப்‌ பார்க்கவேண்டும்‌. என்‌ நண்பனே, 
இப்பொழுது ந ஆத்திரமாகப்‌ பரபரப்புடன்‌ ஓடிச்‌ செல்லாதே. தயவு செய்து சிறிது 
நேரம்‌ இந்த இடத்தில்தானே நில்‌. சிந்தித்துப்‌ பார்‌. திரும்பிப்‌ பார்‌. கர்த்தர்‌ 
உனக்குச்‌ செய்த சகல உபகாரங்களையும்‌ மறவாதே. ஒவ்வொரு நன்மையும்‌ 
மீண்டும்‌ எண்ணி, எண்ணி, அவருடைய அதிசய நாமத்தைத்‌ அத்தியந்த 
பணிவுடன்‌ போற்றித்‌ துதிப்பாயாக. என்‌ ஆத்துமாவே, கர்த்தரை தோத்தரி. என்‌ 
முழுஉள்ளமே, அவருடைய பரிசுத்த நாமத்தை ஸ்தோத்திரி. அவர்‌ செய்த சகல 
உபகாரங்களையும்‌ மறவாதே. 


பழைய வாழ்க்கை ஏட்டைப்‌ புரட்டூங்கால்‌, சிலர்‌ இதுவரை எண்ணிறந்த போர்‌ 
புரிந்திருப்பதைக்‌ கண்ணுறலாம்‌. சிலர்‌ சிறிதுதான்‌ போர்‌ புரிந்திருப்பர்‌. இன்னும்‌ 
ஆற்றவேண்டிய போர்‌ அநேகருக்கு மேலும்‌ அதிகம்‌ இருக்கலாம்‌. சிலர்‌ 
இதுகாறும்‌ அநேக வெற்றிகளைக்‌ கண்டிருக்கலாம்‌. சிலர்‌ இதுகாறும்‌ அநேக 
வெற்றிகளைக்‌ கண்டிருக்கலாம்‌. சிலர்‌, பல தோல்விகளைப்‌ பார்த்திருக்கலாம்‌. 
எனினும்‌, முடிவு பரியந்தம்‌ நிலை நின்று, முற்று முடிய வெற்றி பெறுகிறவனே, 
பாக்கியவான்‌. இறுதி வெற்றி நமதாகவேண்டும்‌. வாழ்க்கையின்‌ இறுதியின்‌ 
பரிசுத்தப்‌ பவுலடிகளைப்போல்‌, நல்ல போராட்டத்தைப்‌ போராடினேன்‌, ஓட்டத்தை 
முடித்தேன்‌, விசுவாசத்தைக்‌ காத்துக்கொண்டேன்‌, இதுமுதல்‌ நீதியின்கிரீடம்‌ 
எனக்காக வைக்கப்பட்டிருக்கிறது. நீதியுள்ள நியாயாதிபதியாகிய கர்த்தர்‌ 
அந்நாளில்‌ அதை எனக்குத்‌ தந்தருளுவார்‌, எனக்கு மாத்திரம்‌ அல்ல, அவர்‌ 
பிரசன்னமாகுதலை விரும்பும்‌ யாவருக்கும்‌ அதைத்‌ தந்தருளுவார்‌ 
(2.தீமோ.4:7,9) என்று யார்‌ வெற்றி முழக்கம்‌ செய்ய முடியுமோ, அவனே 
பாக்கியவான்‌. நல்லது, உத்தமமும்‌ உண்மையும்‌ உள்ள ஊழியக்காரனே, 
கொஞ்சத்திலே நீ உண்மையாயிருந்தால்‌, அநேகத்தின்மேல்‌ உன்னை 
அதிகாரியாக வைப்பேன்‌. உன்‌ எஜமானுடைய சந்தோஷத்திற்குள்‌ பிரவேசி 
என்று பரம எஜமானுடைய பாராட்டுதலைப்‌ பெறுகிறவனே மாபெரும்‌ 
பாக்கியசாலி. 

யோர்தானுக்கு கிழக்கே வனாந்தரத்தில்‌ பிரதிநிதியாகிய மோசேயால்‌ சுதந்திரம்‌ 
பெற்ற ரூபன்‌, காத்‌, மனாசேயின்‌ பாதிக்‌ கோத்திரம்‌ ஆகிய இரண்டரைக்‌ 
கோத்திரத்தாரும்‌, பின்னர்‌ தாங்கள்‌ பெற்ற சுதந்திரத்தை இழக்க நேர்ந்தது. 
அவர்களுடைய  சுதந்திரப்பூமி, சுற்றியிருந்த வனாந்தரப்‌ பகைவர்களால்‌ 
பறிக்கப்பட்டூுப்போயிற்று. யோர்தானுக்கு அப்புறமாகக்‌ கானான்‌ தேசத்தில்‌ 
குடியிருந்த 9 அரை கோத்திரத்தோடும்‌ இவர்களுக்கு ஒட்டு உறவு இல்லாது 
போயிற்று. மேலும்‌, தனியாக நின்ற இவர்கள்‌ வனாந்தரத்திலுள்ள அந்நியரின்‌ 
பாகாலை நாளடைவில்‌ பின்பற்றிச்‌ சோரம்போனார்கள்‌. தங்கள்‌ தெய்வத்தை 
மறந்தார்கள்‌. ஆகவே, அவர்கள்‌ தங்கள்‌ பகைவர்களின்‌ கண்ணிகளில்‌ விழுந்து, 
தோல்வியுற்றார்கள்‌. அடிமைகளானார்கள்‌. சுதந்திரத்தைப்‌ பறிகொடுத்தார்கள்‌. 
வனாந்தரத்தில்‌ திக்கற்றவர்கள்‌ போலானார்கள்‌. அவர்கள்‌ வனாந்தரத்தில்‌ 
தன்னந்தனியராய்‌ பெற்ற சுதந்திரம்‌ நீண்டகாலம்‌ நிலைத்திருக்கவில்லை. 
இதற்கெல்லாம்‌ மூலக்காரணம்‌ அச்சுதந்திரத்தை அவர்களுக்கு கொடுத்த 
மோசே நியாயப்பிரமாணத்த்தின்‌ பிரதிநிதி ஆவான்‌. எப்பொழுதுமே, 
நியாயப்பிரமாணத்தால்‌ வரும்‌ நன்மை நீண்ட காலம்‌ நிலைத்திருக்காது. 
நியாயப்பிரமாணம்‌, சட்ட திட்டங்கள்‌, சுய பக்திக்‌ கிரியைகள்‌, சுய முயற்சிகள்‌, 
சுயசித்தம்‌ இவற்றால்‌ வரும்‌ நன்மைகள்‌ நிலைவராமாய்‌ நம்மிடம்‌ 
நிலைத்திருக்கா. நிழலைப்போல்‌, புகையைப்‌ போல்‌, அவை பறந்துபோய்விடும்‌. 
ஆனால்‌ கிறிஸ்துவால்‌ நாம்‌ பெறும்‌ நன்மைகளோ, நிலைவரமாய்‌ நம்மிடம்‌ 
நிலைநிற்கும்‌. 


நண்பனே சிந்தித்துப்‌ பார்‌. தற்போது உன்னிடம்‌ இருக்கும்‌ நன்மை, நீ உனது 
சுய பக்தி முயற்சியால்‌ சம்பாதித்துக்கொண்டதோ, அல்லது விசுவாசக்கரம்‌ 
நீட்டி, கிறிஸ்துவிடமிருந்து இலவசமாகப்‌ பெற்றுக்கொண்ட நன்மையோ? 
கிறிஸ்து நித்தியர்‌. கிறிஸ்துவிடம்‌ உள்ள புண்ணியங்களும்‌ நித்தியமானவை. 
கிறிஸ்து ஒருவரே நேற்றும்‌ இன்றும்‌ என்றும்‌ மாறாதவர்‌. நம்முடைய கர்த்தராகிய 
இயேசு கிறிஸ்துவின்‌ பிதாவாகிய தேவனுக்கு ஸ்தோத்திரம்‌. அவர்‌ 
கிறிஸ்துவுக்குள்‌ உன்னதங்களிலே ஆவிக்குரிய சகல ஆசீர்வாதத்தினாலும்‌ 
நம்மை ஆசீர்வதித்திருக்கிறார்‌. (எபேசி.1:3). என்னாலேயல்லாமல்‌ உங்களால்‌ 
ஒன்றும்‌ செய்யக்கூடாது (யோசு.15:5). 


யோசுவா வயது சென்று, முதிர்ந்தவனானபோது, கர்த்தர்‌ அவனை நோக்கி: நீ 
வயது சென்றவனும்‌, முதிர்ந்தவனுமானாய்‌. சுதந்தரித்தக்கொள்ளவேண்டிய 
தேசம்‌ இன்னும்‌ விஸ்தாரமாயிருக்கிறது என்று சொன்னார்‌. மேலும்‌, இஸ்ரவேலர்‌ 
இன்னும்‌ மடங்கடிக்கவேண்டிய மீதியாயிருக்கிற பகைவர்கள்‌ யார்‌ யார்‌ என்று 
தெளிவாய்க்‌ கூறினார்‌. எனினும்‌, அப்பகைவர்களையெல்லாம்‌ இஸ்ரவேல்‌ 
புத்திரருக்கு முன்பாக நான்‌ துரத்திவிடுவேன்‌ என்று உறுதி கூறினார்‌ கர்த்தர்‌. 

யோசுவாவுக்கு இப்பொழுது வயது 90 ஆக இருந்தபோதிலும்‌, இஸ்ரவேலர்‌ 
இன்னும்‌ போர்‌ தொடுத்து, முறியடிக்கவேண்டிய விரோதிகள்‌ எஞ்சி இருந்தனர்‌. 
கானான்‌ தேசம்‌ முழுவதும்‌ இஸ்ரவேலருக்கு வாக்களிக்கப்பட்டிருந்தது என்பது 
மாறாத சத்தியம்‌. கானான்‌ தேசம்‌ முழுவதும்‌ அவர்களுக்கு 
கொடுக்கப்பட்டாயிற்று. எனினும்‌, கொடுக்கப்பட்டதை வாங்கிப்‌ 
பெற்றுக்கொள்ளவேண்டியது அவர்களது கடமையாகும்‌. அவர்களுக்குக்‌ 
கொடுக்கப்பட்டதை வாங்கிப்‌ பெற்றுக்கொள்ள வேண்டியது அவர்களது 
கடமையாகும்‌. அவர்களுக்குக்‌ கொடுக்கப்பட்ட நாட்டில்‌ சென்று, பகைவரைத்‌ 
துரத்திவிட்டு, அதில்‌ குடியிருக்க வேண்டியது அவர்களது பொறுப்பாகும்‌. கர்த்தர்‌ 
அவர்களுக்கு உடமையாகக்‌ கொடுத்த நாட்டை அவர்கள்‌ உரிமையாக்கிக்‌ 
கொள்ளவேண்டும்‌. கர்த்தர்‌ தந்ததை அவர்கள்‌ பெற்று, அனுபவிக்கவேண்டும்‌. 
ஒருவர்‌ அன்புடன்‌ கொடுப்பதை நாம்‌ நன்றியுடன்‌ கைநீட்டிப்‌ 
பெற்றுக்கொள்ளாவிட்டால்‌, அது எப்படி நம்முடைய உடமைப்‌ பொருளாகும்‌. 
கர்த்தர்‌ கொடுத்தும்‌ நாம்‌ அதை வாங்கிக்‌ கொள்ளத்‌ தெரியாத அறிவீனரும்‌, 
அவிசுவாசிகளும்‌, மந்தம்‌ உள்ளவர்களும்‌, அகந்தை உள்ளவர்களுமாய்‌ 
இருக்கிறோம்‌. வாங்கிக்கொள்ளத்‌ தெரியாத பாவிகள்‌ நாம்‌. கர்த்தர்‌ 
இலவசமாகக்‌ கொடூப்பதைப்‌ பெற்று அனுபவிக்கத்‌ தெரியாத பாவிகள்‌ நாம்‌. 
நமக்கு நேரே நட்டப்பட்டுள்ள சிலுவைப்‌ புண்ணியங்களைப்‌ பெற்று 
ருசிக்கத்தெரியாத பாவிகள்‌ நாம்‌. தருமமாக அளிக்கப்படும்‌ ஜீவஅப்பத்தை 
வாங்கிப்‌ புசிக்கத்தெரியாத பாவிகள்‌ நாம்‌. கொடுக்கப்படும்‌ ஜீவத்தண்ணீரை, 
பணமுமின்றி, விலையுமின்றி வாங்கிக்‌ குடிக்கத்‌ தெரியாத பாவிகள்‌ நாம்‌. 
கேட்கிறோம்‌ அவர்‌ கொடுக்கிறார்‌. ஆனால்‌ அவர்‌ கொடுப்பதை நன்றியோடும்‌, 
விசுவாசத்தோடும்‌ வாங்கிக்‌ கொள்ள மறந்துவிடுகிறோம்‌. நமக்குக்‌ கேட்பதிலும்‌ 
அசதி, வாங்குவதிலும்‌ அசதி. கேட்பதிலும்‌ மறதி, பெற்றுக்கொள்வதிலும்‌ மறதி. 
கடவுளிடம்‌ கேட்பதிலும்‌ நிர்விசாரம்‌. அவர்‌ கிருபைக்காகக்‌ கொடுப்பதை 
வாங்கிக்‌ கொள்வதிலும்‌ நிர்விசாரம்‌. ஆ! நாம்‌ எவ்வளவாய்க்‌ 
கெட்டுப்போய்விட்டோம்‌. ஆ! நாம்‌ எவ்வளவாய்‌ சீர்குலைந்து போய்விட்டோம்‌. 
ஆ! நான்‌ நிர்பந்தமான மனிதன்‌. நான்‌ கர்த்தர்‌ கொடுக்கும்‌ பிச்சையை வாங்கி, 
உண்டு, களிக்கத்தெரியாத பாவி. தன்னால்‌ தான்‌ கெட்டால்‌, ஆண்டவர்‌ என்ன 


செய்வார்‌? யானை தன்‌ தலையின்மீது தானே மண்ணை 
வாரிப்போட்டுக்கொள்வதுபோல்‌, நமக்கு நாமே தீமையை 
வருவித்துக்கொள்ளுகிறோம்‌. 


இஸ்ரவேலர்‌ செய்த யாத்திரையின்‌ இலக்கு கானான்‌ தேசம்‌. நமது 
வாழ்க்கையின்‌ இலக்கு இயேசுகிறிஸ்து. இஸ்ரவேலருக்குக்‌ கானான்‌ எப்படியோ 
அப்படியே கிறிஸ்தவர்களுக்குக்‌ கிறிஸ்து. கானான்‌ இல்லாத இஸ்ரவேலர்‌ 
வாழ்வு பாழ்‌. கிறிஸ்து இல்லாத கிறிஸ்தவன்‌ வாழ்வு பாழ்‌. கிறிஸ்துவே 
கிறிஸ்தவனின்‌ உயிர்‌. கிறிஸ்துவே கிறிஸ்தவனின்‌ பரம கானான்‌. அப்பரம 

கானானைப்‌ படம்‌ பிடித்துக்‌ காட்டும்‌ தேசப்‌ படம்‌ பரிசுத்த வேதாகமமே. ஒரு 
கிறிஸ்தவனின்‌ சுதந்திரச்‌ சித்திரம்‌ வேதாகமத்தில்‌ தீட்டப்பட்டூுள்ளது. ஒரு 
கிறிஸ்தவன்‌ சுதந்தரிக்கும்போது சுதந்திரம்‌ யாது என்று அறிய அவன்‌ 
வேதாகமத்தை வாசிக்கவேண்டும்‌. ஒரு கிறிஸ்தவன்‌ சுதந்தரிக்கப்‌ போகும்‌ 
பேரின்ப பரவசமான மாபெரும்‌ மலைகளும்‌, அமைதல்‌ தவழும்‌ பச்சைப்‌ 
பசேலென்ற புல்‌ பள்ளத்தாக்குகளும்‌, சாந்தி பெருக்கெடுத்தோடும்‌ 
ஜீவநதிகளும்‌, மனரம்மியம்‌ குடிகொண்ட மகோன்னதத்தோட்டங்களும்‌, 
மணமிக்க மலர்களும்‌, சுவைமிக்க கனிகளும்‌ நிரம்பிய மரம்‌, செடி, கொடிகளும்‌, 
செறிந்துள்ள செழிப்பு மலிந்த பரம கானான்‌ காட்சியைத்‌ தன்னகத்தே அடக்கி 
கொண்டுள்ளது. ஆண்டவருடைய அருமையான சத்திய வேதம்‌. நீ 
சுதந்தரிக்கப்போகும்‌ சுதந்திரம்‌ என்னென்னவென்று உனக்கே 
தெரியவில்லைபோலும்‌, கருத்தோடு பரிசுத்தாவியானவரின்‌ ஒத்தாசையால்‌ 
தினந்தோறும்‌ வேதவாசிப்புத்‌ தியானம்‌ செய்தால்தானே நீ பெறப்போகும்‌ 
மகிமையான சுதந்திரம்‌ உன்‌ மனத்தில்‌ பதிந்திருக்கும்‌. 


நீ இன்னும்‌ வேதத்தில்‌ வாசிக்காத பக்கங்கள்‌ எத்தனையோ உண்டே! நீ 
இன்னும்‌ வாசித்துத்‌ தியானிக்காத வேதவசனம்‌ எத்தனையோ உண்டே! நீ 
இன்னும்‌ பெற்று அனுபவிக்காத வேத வாக்குகள்‌ எத்தனையோ உண்டே! நீ 
இன்னும்‌ கீழ்ப்படியாத வேதக்‌ கட்டளைகள்‌ எத்தனையோ உண்டே! நீ இன்னும்‌ 
பெற்று அனுபவியாத வேத ஆசீர்வாதங்கள்‌ எத்தனையோ உண்டே! நீ இன்னும்‌ 
கீழ்ப்படியாத வேதஆணைகள்‌ எத்தனையோ உண்டே! நீ இன்னும்‌ 
உனக்கென்று உரிமை கொண்டாடாத வேதப்‌ புண்ணியங்கள்‌ எத்தனையோ 
உண்டே! நீ இன்னும்‌ அனுசரிக்காத வேதஎச்சரிப்புக்கள்‌ எத்தனையோ உண்டே! 
நீ இன்னும்‌ உனக்கென்று சுதந்தரிக்காத வேதக்கிருபைகள்‌ எத்தனையோ 
உண்டே ! சிந்தித்துப்‌ பார்‌! 


வேதவாசிப்பக்குத்‌ தினந்தோறும்‌ எவ்வளவு நேரம்‌ செலவிடுகிறோம்‌. அல்லது 
வேதவாசிப்புக்கு நேரமில்லை என்று வேதத்தை எப்பொழுதும்‌ மூடியே 
வைத்துள்ளோமா? வேதக்‌ கண்ணாடியில்‌ தினந்தோறும்‌ கிறிஸ்துவின்‌ 
திருமுகத்தைத்‌ தரிசிக்க மறவாதே. பரிசுத்த வேதாகமத்தின்‌ வாயிலாகக்‌ 
கிறிஸ்துவோடு அன்றாடம்‌ பேசுவதற்கு மறவாதே. வேதத்தின்மூலமாகக்‌ கிறிஸ்து 
உன்னோடு பேசும்‌ பேச்சைக்‌ கேட்க மறவாதே. ஆண்டவர்‌ நமக்குக்‌ 
கொடுத்துள்ள பெரும்‌ பாக்கியம்‌ பரிசுத்தவேதாகமம்‌. அதை அன்றாடம்‌ ருசிக்க 
மறவற்க. 


நான்‌ அடைந்தாயிற்று, அல்லது முற்றும்‌ தேறினவனானேன்‌ என்று எண்ணாமல்‌, 


கிறிஸ்து இயேசுவினால்‌ நான்‌ எதற்காகப்‌ பிடிக்கப்பட்டேனோ அதை நான்‌ 
பிடித்துக்கொள்ளும்படி ஆசையாய்த்‌ தொடருகிறேன்‌. சகோதரரே, அதைப்‌ 

பிடித்துக்‌ கொண்டேன்‌ என்று நான்‌ எண்ணுகிறதில்லை. ஒன்று செய்கிறேன்‌. 
பின்னானவைகளை மறந்து முன்னானவைகளையே நாடி, கிறிஸ்து 
இயேசுவுக்குள்‌ தேவன்‌ அழைத்த பரம அழைப்பின்‌ பந்தயப்‌ பொருளுக்காக 
இலக்கை நோக்கித்‌ தொடருகிறேன்‌. அந்த இலக்கு இயேசுதான்‌. இயேசுவுக்காக 
எல்லாவற்றையும்‌ நஷ்டம்‌ என்றுவிட்டேன்‌. குப்பையுமாய்‌ எண்ணுகிறேன்‌. 


நீ கிறிஸ்துவை விட்டு வெகுதூரம்‌ போய்விட்டாயோ? உடனே, மனம்‌ திரும்பி, 
அவரை நோக்கி ஓடிவா. தகப்பனே, உமக்கு விரோதமாகப்‌ படூபாதகம்‌ புரிந்த 
படுபாவி நான்‌. பாவியாகிய என்மீது கிருபையாயிரும்‌ என்று மார்பில்‌ 
அடித்துக்கொண்டூ புலம்பிச்‌ செல்வோமாக. நமது இருதயத்தைக்‌ கிழித்து, பாவ 
மனஸ்தாபக்‌ கண்ணீரோடு கிறிஸ்துவிடம்‌ வருவோமாக. நொறுங்குண்டதும்‌ 
நறுங்குண்டதுமான இருதயத்தோடு வருகிறவனை, அவர்‌ ஒருபோதும்‌ 
புறக்கணியார்‌. அவர்‌ நமது பாவங்களை மன்னிக்கிறதற்குத்‌ 
தயைபெருத்திருக்கிறார்‌. உடைந்த உள்ளத்தோடு நமது பாவங்களை அவரிடம்‌ 
அறிக்கையிடும்போது, அவர்‌ நமது சகல பாவங்களுமற நம்மைக்‌ கழுவிச்‌ 
சுத்திகரிக்கிறார்‌. 


நமது பாவங்களை கிருபையாக மன்னித்த கடவுளுக்கு நன்றியறிதலான 
காணிக்கையாக நம்மையே முழுவதுமாகப்‌ படைப்போமாக. நமக்காகச்‌ 
சிலுவையில்‌ அவர்‌ தம்மையே கொடுக்கத்‌ தயங்கவில்லை. நாமும்‌ சிறிதும்‌ 
தயங்காது, நம்மையே அவருக்கு அர்ப்பணம்‌ செய்வோமாக. நம்மை 
முற்றிலுமாக அவருக்கென்றே பிரதிஷ்டை செய்துவிடுவோமாக. அவரிடம்‌ 
அடைக்கலமாகக்‌ கொடுக்கப்பட்ட ஆத்துமாவை அவர்‌ ஆண்டூ நடத்துகிறார்‌. 
அவர்‌ தமது விசுவாசியிலும்‌, விசுவாசி இயேசுவிலும்‌ ஒன்றாக வசிக்கிறார்கள்‌. 
இனி, நான்‌ செத்துவிட்டேன்‌, கிறிஸ்துவே எனக்குள்‌ என்‌ உயிராக இருக்கிறார்‌. 
கிறிஸ்து எனக்கு ஜீவன்‌, சாவு எனக்கு ஆதாயம்‌, கிறிஸ்துவே என்‌ வாழ்வு, 
அவர்‌ தற்போது தமது வெற்றியுள்ள புனித வாழ்வை எனக்குள்‌ ஆற்றி 
வருகிறார்‌. அவர்‌ வாழ்கிற வாழ்விலே தாழ்வேது? தோல்வி ஏது? இகழ்ச்சி ஏது? 
குறைவு ஏது? கறை ஏது? மாசு ஏது? ஆ ! கிறிஸ்து என்‌ வாழ்விலே தம்‌ 
பரிசுத்த வாழ்வு நடத்தினால்‌, நான்‌ எவ்வளவு பாக்கியம்‌ பெற்றவன்‌ ஆவேன்‌. 
என்னைக்‌ காண்கிறவர்கள்‌ கிறிஸ்துவைக்‌ கண்டுகொண்டால்‌, நான்‌ 
மானிடனாகப்‌ பிறந்ததின்‌ பயனை பெற்றவன்‌ ஆகிவிடுவேன்‌. அவர்‌ இருக்கும்‌ 
வண்ணம்‌ நானும்‌ இருந்தால்‌ எத்துணை பேறு. அவர்‌ எண்ணும்‌ வண்ணம்‌ 
நானும்‌ எண்ணினால்‌ எத்தனை இன்பம்‌. அவர்‌ பேசுகிறவண்ணம்‌ நானும்‌ 
பேசினால்‌, எவ்வளவு பாக்கியம்‌. அவர்‌ நடக்கிறவண்ணம்‌ நானும்‌ நடந்தால்‌ 
எத்துணை நன்மை! அவர்‌ செய்கிற வண்ணம்‌ நானும்‌ செய்தால்‌ எத்துணை 
சிறப்பு! அவர்‌ பழகுகிற வண்ணம்‌ நானும்‌ பழகினால்‌ எவ்வளவு பேரின்பம்‌. அவர்‌ 
வாழ்கிறதுபோல்‌ நானும்‌ வாழ்ந்தால்‌ எத்தனை முக்தி இன்பம்‌. அவர்‌ 

வாழ்வில்தான்‌ எவ்வளவு தூய்மை. எவ்வளவு அன்பு. எவ்வளவு சாந்தம்‌. 
எவ்வளவு தியாகம்‌. எவ்வளவு கருணை. எவ்வளவு கிருபை. கிருபையின்மேல்‌ 
கிருபை பெற்றோம்‌. அன்பின்மேல்‌ அன்பு பெற்றோம்‌. ஆ! தெய்வச்‌ சுதனே, 
இயேசுநாதா, உமக்கே நன்றி. எம்‌ சுதந்தரம்‌ இயேசு கிறிஸ்துதாம்‌. கிறிஸ்து 
இயேசுவை உன்‌ சுதந்தரமாகச்‌ சுதந்தரித்துக்கொண்டாயா? ஆம்‌, என்‌ நேசர்‌ 
இயேசுவே என்‌ சுதந்தரமாயிருக்கிறார்‌. அவர்‌ ஒருவரே எனக்கு இம்மைக்கும்‌ 
மறுமைக்கும்‌ போதுமான சுதந்தரமானவர்‌. இயேசுவே என்‌ சுதந்தரம்‌. 


15. திருப்தியுள்ள வாழ்வு 
தியான வாசிப்பு: யோசுவா 13:29-33 


லேவி கோத்திரத்திற்கு மோசே சுதந்திரம்‌ கொடுக்கவில்லை. இஸ்ரவேலின்‌ 
தேவனாகிய கர்த்தர்‌ அவர்களுக்குச்‌ சொல்லியிருக்கிறபடி அவரே 
அவர்களுடைய சுதந்திரம்‌ (யோசு.13:33). 


யோசுவா பதின்மூன்றாம்‌ அதிகாரத்தில்‌ சீட்டு என்ற பதம்‌ மீண்டும்‌ மீண்டும்‌ 
வருவதைக்‌ காணலாம்‌. நான்‌ உனக்குக்‌ கட்டளையிட்டபடியே, நீ 
இஸ்ரவேலுக்குச்‌ சுதந்திரமாகச்‌ சீட்டுகளை மாத்திரம்போட்டு, தேசத்தைப்‌ 
பங்கிடவேண்டும்‌. இக்‌ கானான்‌ தேசத்தை ஒன்பதரைக்‌ கோத்திரங்களுக்கும்‌ 
சீட்டுப்போட்டு பங்கிடு என்று கர்த்தர்‌ யோசுவாவுக்குக்‌ கட்டளையிட்டார்‌. 
அவ்வாறே யோசுவா சீட்டுப்போட்டு தேசத்தைப்‌ பங்கிட்டுக்கொடுத்தான்‌. 
ஆனால்‌, லேவியரின்‌ கோத்திரத்துக்கு மாத்திரம்‌ அவன்‌ சுதந்திரம்‌ 
கொடுக்கவில்லை. இஸ்ரவேலின்‌ தேவனாகிய கர்த்தர்‌ அவர்களுக்குச்‌ 
சொன்னபடியே, அவருடைய தகனபலிகளே அவர்களுடைய சுதந்திரம்‌. கர்த்தரே 
அவர்களுடைய சுதந்திரம்‌. லேவிகோத்திரத்தார்‌ கர்த்தருடைய சித்தத்தைத்‌ 
தாங்கள்‌ பாக்கியமாகக்‌ கருதி, அவரையே தங்கள்‌ மகத்தான சுதந்திரமாகக்‌ 
கொண்டார்கள்‌. 


எப்பொழுதுமே கர்த்தர்‌ தெரிந்து கொடுப்பது, மனிதன்‌ தெரிந்து எடுப்பதைவிட 
நிலைவர பாக்கியம்‌ உடையதாய்‌ இருக்கும்‌. ஆபிரகாமுக்குக்‌ கர்த்தர்தாமே 
எல்லாவற்றையும்‌ தெரிந்து கொடுக்கவேண்டுமென்று, அவன்‌ அவரையே 
வேண்டிக்கொண்டான்‌. 


தனது எல்லாவற்றிற்காகவும்‌, அவன்‌ கர்த்தரையே நம்பியிருந்தான்‌. 
தனக்குத்தானாகத்‌ தெரிந்துகொள்வது அல்ல. கர்த்தர்தாமே தனக்குத்‌ தெரிந்து 
கொடூப்பதே அழியாத பரம ஆசீர்வாதமாய்‌ இருக்கக்‌ கண்டான்‌. ஆகவே, அவன்‌ 
தன்‌ வாழ்வில்‌ ஒவ்வொரு சின்னக்‌ காரியத்துக்காவும்‌ கர்த்தரையே நோக்கி, 

கர்த்தரையே  நம்பியிருந்தான்‌. இத்தகைய விசுவாசமுள்ள பக்தனாகிய 
ஆபிரகாம்‌, விசுவாசிகளின்‌ தகப்பன்‌ என்று அழைக்கப்படுவது எவ்வளவு 
பொருத்தம்‌. கர்த்தரை விசுவாசித்த அவன்‌ ஒருக்காலும்‌ 
வெட்கப்பட்டுப்போனதில்லை. கர்த்தரை நம்பியிருந்த அவன்‌, ஒருநாளும்‌ 
ஏமாற்றம்‌ அடைந்ததில்லை. கர்த்தரை நம்பினவர்‌ கைவிடப்படமாட்டார்‌. 
அன்றோ! 


ஆனால்‌, லோத்துவோ தனக்கு வேண்டியதையெல்லாம்‌ தானே தெரிந்து 
கொள்ள முந்திக்கொண்டான்‌. அவன்‌ கர்த்தரைக்‌ கேட்டு, தனது சுதந்திரத்தைத்‌ 
தெரிந்துகொள்ளவில்லை. தானாகவே தனக்கு நல்லது எது என்று 
எண்ணினானோ, அவற்றையெல்லாம்‌ தன்‌ இஷ்டப்படி தெரிந்துகொண்டான்‌. 
அவன்‌ தனக்கு ஆசீர்வாதமாய்‌ இருக்குமென்று எதையெல்லாம்‌ தன்‌ விருப்பப்படி 
தெரிந்துகொண்டானோ, அவையெல்லாம்‌ அவனுக்குச்‌ சாபமாய்‌ முடிந்தன. 
காரணம்‌, எது எது உண்மையாகவே சதாகாலமும்‌ நன்மை பயக்கக்கூடியது 
என்பது கர்த்தர்‌ ஒருவருக்கே வெட்ட வெளிச்சம்‌. அவர்‌ சரி என்று 
தெரிந்தெடுத்துக்‌ கொடூப்பதெதுவோ அதெல்லாம்‌ நீடித்து நன்மை தந்து நிற்கும்‌. 
மண்ணான மனிதனான லோத்து தெரிந்து கொண்ட மண்ணெல்லாம்‌ 
மண்ணாகவே முடிந்தது. அவன்‌ தெரிந்து கொண்ட அத்தனையும்‌ 
அழிந்தொழிந்தது. 


முதலில்‌ நன்மைபோல்‌ காட்சியளித்த அத்தனையும்‌ பின்னர்‌ அவனுக்குத்‌ 
தீமையாகவே விளைந்தது. முதலில்‌ அவன்‌ மாணிக்கக்‌ கற்கள்‌ என்று 
எண்ணியவையெல்லாம்‌ பின்னர்‌ மண்ணாங்கட்டிகளாய்‌ மாறிவிட்டன. மனிதன்‌ 
மனிதனே, தெய்வம்‌ தெய்வமே. தெய்வம்‌ கொடுப்பதே அழியா பாக்கியம்‌ 
அன்றோ! 


உனக்கு வேண்டியவைகளையெல்லாம்‌ நீயே தெரிந்து கொள்ள முனைந்து 
நிற்கிறாயோ, அந்தோ! உனக்கு எதுதான்‌ நன்மையென்று உனக்குத்‌ 
தெரியாதே, பொல்லாத மனிதனே, நீ நல்லதென்று நினைப்பதெல்லாம்‌ 
உனக்குப்‌ பொல்லாப்பாகவே முடியாலாம்‌. கர்த்தர்‌ ஒருவரே நல்லவர்‌. அவர்‌ 
உனக்குத்‌ தெரிந்து கொடுப்பதே நல்லது. மேல்பார்வைக்கு உனக்கு 
ஒருவேளை அவர்‌ தருவது கசப்பாகத்‌ தோன்றினாலும்‌, பாவவியாதி படைத்த 
உனக்கு அவர்‌ தருவதோ மாமருந்தாகும்‌. அவர்‌ கரத்திலிருந்து 
புறப்படுவதெல்லாம்‌ நன்மையாகவே இருக்கும்‌. எல்லா நன்மைக்கும்‌ ஊற்றும்‌ 
காரணருமானவர்‌ அவர்‌ ஒருவரே. இதுகாறும்‌ நன்மை அடைந்தவர்களெல்லாம்‌ 
அவரிடமிருந்தே நன்மை பெற்றுள்ளார்கள்‌. உனக்கென்று நீ 
தெரிந்துகொள்வதும்‌, உனக்கென்று சாத்தான்‌ தருவதும்‌ பார்வைக்கு 
தேனாமிர்தமாகத்‌ தோன்றினாலும்‌ உள்ளேயோ விடம்‌ பொருந்தியிருக்கும்‌. 

ஆகையால்‌, உன்‌ வாழ்வில்‌ வேண்டும்‌ எல்லா நன்மைக்கும்‌ அவரையே 
நோக்கிப்‌ பார்‌. அவர்‌ சித்தமே உன்‌ பாக்கியம்‌. அவர்‌ தெரிந்து கொடுப்பதே 
உன்‌ ஆசீர்வாதம்‌. ஆகையால்‌ சீட்டுப்போட்டு அவர்‌ கொடுப்பதைத்‌ 
திருப்தியோடு வாங்கிக்கொள்‌. திருப்தியுள்ள வாழ்வே தேவாமிர்த வாழ்வு. 


நீ எந்த அலுவல்‌ பார்க்கவேண்டுமென்பதைக்‌ கர்த்தர்‌ தெரிந்து கொள்ளட்டும்‌. 
நீ எத்துறையில்‌ இறங்கவேண்டும்‌ என்பதை இறைவனே தெரிந்துகொள்ளட்டும்‌. 
நீ எந்தக்‌ கல்வி கற்கவேண்டும்‌ என்பதைக்‌ கடவுளே தெரிந்துகொள்ளட்டும்‌. நீ 
என்ன சேவை செய்யவேண்டும்‌ என்பதைத்‌ தெய்வமே தெரிந்துகொள்ளட்டும்‌. நீ 
எதை எதைச்‌ சாதிக்கவேண்டும்‌ என்பதை அவரே தெரிந்து கொள்ளட்டும்‌. உன்‌ 
வாழ்க்கையின்‌ போக்கை ஆண்டவரே தெரிந்துகொள்ளட்டும்‌. உன்‌ 
வாழ்க்கையின்‌ துணையை அவரே தெரிந்துகொள்ளட்டும்‌. ஒவ்வொரு சிறு 
காரியத்திலும்‌ அவர்‌ தெரிந்துகொள்வதையே ந தெரிந்துகொள்ளவேண்டும்‌. 
உன்‌ இஷ்டப்படி எதையும்‌ தெரிந்துகொள்ளாதே. நீ இம்மையிலும்‌ மறுமையிலும்‌ 
வாழவேண்டூமாயின்‌ எல்லாவற்றையும்‌ தேவன்தாமே உனக்குத்‌ 
தெரிந்துதருமாறு, எல்லாவற்றையும்‌ தேவகரத்தில்‌ ஒப்புவித்துவிட. அவர்‌ 
ஒருவரே உனக்கு நல்வாழ்வு தருபவர்‌. அவர்‌ ஒருவரே ந இம்மையிலும்‌ 
மறுமையிலும்‌ வளம்‌ பெற்று வாழவேண்டுமென விரும்புகிறவர்‌. சாத்தானோ உன்‌ 
உயிருக்கு உலை வைக்கிறான்‌. உன்‌ வாழ்வுக்கு நெருப்பு வைக்கிறவன்‌. உன்‌ 
முக்தி இன்பத்துக்கு முட்டுக்கட்டை போடுகிறவன்‌. ஆகவே, நண்பனே! நீ 
எந்நாளும்‌ நலம்‌ பெற்று நன்றாய்‌ வாழவேண்டுமெனின்‌ சாத்தானை நம்பாதே. 
உலகத்தை நம்பாதே. உன்னையும்‌ நீ நம்பாதே. உலகத்தை நம்பாதே. இயேசு 
ஒருவரையே நம்பு. அவர்‌ தெரிந்துகொள்வதையே நீ விரும்பி வாங்கிக்‌ கொள்‌. 
அவர்‌ தந்ததில்‌ திருப்தி கொண்டிரு. அவர்‌ கொடுப்பதையே திருப்தியோடும்‌ 
பெற்று அனுபவி. போதும்‌ என்ற மனமே பொன்செய்யும்‌ மருந்து. 


ஒருகால்‌ நீ இதுகாறும்‌ நீயே தெரிந்துகொண்ட பாதையில்‌ சென்று மனம்‌ 
நொந்து போனாயோ? நீ மலர்‌ என்று கருதினது காலப்போக்கில்‌ முள்ளாக 
மாறினது என்று கண்டு உள்ளம்‌ உடைந்து போனாயோ? நீ தங்கம்‌ என்று 
நினைத்து வெறும்‌ பித்தளையாக இருக்கக்‌ கண்டு தாங்கொணாத்‌ துக்கத்துள்‌ 
ஆழ்ந்துள்ளாயோ? ஜயோ! ஆண்டவரைக்‌ கேளாது தானாக இஷ்டப்படி 
தெரிந்துகொண்டதெல்லாம்‌ இப்பொழுது ஈட்டி முனையாக மாறி எனைவாட்டி 
வதைத்துத்‌ துன்புறுத்துகிறதோ? இதற்கு இனி ஒரு விமோசனமே இல்லையா? 
என்‌ மனம்போன போக்கில்‌ சென்று மலைபோல்‌ துயர்தனை என்‌ தலைமேல்‌ 
குவித்துக்கொண்ட எனக்கு இனி ஒருகாலும்‌ ஈடேற்றமே இல்லையா? என்‌ 
வாழ்நாளெல்லாம்‌ என்னுடைய தவறான தெரிந்துகொள்ளுதற்காக நான்‌ நலிந்து 
நைந்து, துயர்‌ கடலில்‌ ஆழ்ந்து தவித்துக்கொண்டேதான்‌ இருக்கவேண்டுமா? 

இனி இதற்கு மருந்தே இல்லையா? இருண்டுபோன என்‌ வாழ்வில்‌ மீண்டும்‌ 
ஒருநாளும்‌ ஒளிச்சுடர்‌ மிளிராதோ? 


அந்தோ! எனது இளமையில்‌ எண்ணிய எண்ணமெல்லாம்‌ சிதைவுற்று, 
சீர்குலைந்து சின்னாபின்னமாகத்‌ சிதறுண்டு போய்விட்டனவே. இளமை என்றுமே 
அழியாது. மென்மேலும்‌ நாளொரு வண்ணமும்‌ பொழுதொரு மேனியுமாக 
அழகாய்‌ வளர்ந்துகொண்டே போகும்‌ என்று நினைத்த எண்ணமெல்லாம்‌ 
அழிந்துவிட்டதே? வனப்பெல்லாம்‌ வாடிவிட்டதே? பலமெல்லாம்‌ குறைந்து 
விட்டமே? எதிர்பாரா விபத்தில்‌ சிக்கி, கால்‌ கையெல்லாம்‌ அறவே முறிந்துபோய்‌ 
விட்டனவே. தீராத்‌ தொத்துநோய்‌ கண்டு அல்லும்‌ பகலும்‌ அவதியுறுகிறேனே? 
நெஞ்செல்லாம்‌ நோய்‌, உடம்பெல்லாம்‌ வியாதி, மேனியெல்லாம்பிணி, 
கண்ணெல்லாம்‌ புண்‌, காதெல்லாம்‌ செவிடு, படூத்த படுக்கையாகக்‌ கட்டில்‌ 
கிடையாகக்‌ கிடக்கிறேனே. என்னைக்‌ கவனிப்பாரே இல்லையோ? கடவுளுக்கு 
கண்‌ இல்லையா? ஆண்டவருக்குக்‌ காதே இல்லையோ? தெய்வத்திற்கு 
நெஞ்சமே இல்லையோ? அவருக்குத்‌ துளி அன்பும்கூட இல்லையா? அவர்‌ மனம்‌ 
என்ன கருங்கல்லா? எனக்கு உறைவதற்கு ஓர்‌ உறைவிடமும்‌ இல்லை. 
உறவாட உற்றார்‌ உறவினர்‌ இல்லை. பேரன்பு காட்ட பெற்றோர்‌ இல்லை. 
ஆதரிக்க யாருமே இல்லை. இல்லத்தில்‌ இல்லாள்‌ இல்லை. கணவன்‌ இல்லை. 
கைச்செலவுக்குக்‌ கையில்‌ காசு இல்லை. பசியும்‌ பட்டினியும்‌ என்னை வாட்டிக்‌ 
கொத்தித்‌ தின்கின்றனவே. கவலையும்‌ கண்ணீருமாக, கவனிப்பாரற்று 
இருக்கிறேனே. என்‌ கவலையைப்‌ போக்குவார்‌ யாருமே இல்லையா? என்‌ 
நோயைப்‌ போக்குவார்‌ யாருமே இல்லையா? என்று புலம்புகிறாயோ! உன்‌ 
பெருமூச்சுகள்‌ மத்தியில்‌ ஒன்றை மறந்துவிட்டாதே. 


உன்‌ இடையூறுக்கெல்லாம்‌ காரணம்‌ நீ உன்‌ இஷ்டப்படி மனம்‌ போன 
போக்கிலே போனதே காரணம்‌. கர்த்தரிடம்தான்‌ நீ கலந்து 
ஆலோசிக்கவில்லையே. பின்னை எப்படி உன்‌ வாழ்வில்‌ ஆசீர்வாதம்‌ இருக்கும்‌ 
? எனினும்‌ சோர்ந்து போகாதே. உனக்கு ஒரு விமோசனம்‌ உண்டு. உனக்கும்‌ 
ஒரு நம்பிக்கைச்‌ சுடர்‌ உண்டு. உனக்கும்‌ ஒரு நல்ல காலம்‌ உண்டு. 
எப்பொழுது? நீ இதுகாறும்‌ மறந்துவிட்ட, அவமதித்துத்‌ தள்ளிவிட்ட 
ஆண்டவரிடம்‌ சென்று அவரையே உன்‌ ஆசீர்வாதமாகச்‌ சுதந்தரித்தக்‌ 
கொண்டால்‌, உன்‌ வாழ்வில்‌ ஆசீர்வாதம்‌ ஊற்றெடுக்கும்‌. பேரின்பம்‌ 
பெருக்கெடுக்கும்‌. வளம்‌ வழிந்தோடும்‌. மறுமலர்ச்சி மீண்டும்‌ உன்‌ வாழ்வில்‌ 
பூத்துக்‌ குலுங்கும்‌. ஒருகால்‌ சோரம்‌ போன லேவியர்‌ கர்த்தரைத்‌ தங்கள்‌ 
சுதந்திரமாகத்‌ தெரிந்து கொண்டபொழுது அவர்கள்‌ வாழ்விலோர்‌ மகத்தான 
திருப்பம்‌ ஏற்பட்டது. கருகிப்போன அவர்கள்‌ வாழ்வு மீண்டும்‌ மலர்ந்தது. 
பொலிவுற்றுத்‌ திகழ்ந்தது. 

லேவி கோத்திரத்திற்கும்‌ மோசே சுதந்திரம்‌ கொடுக்கவில்லை. இஸ்ரலேவின்‌ 
தேவனாகிய கர்த்தர்‌ அவர்களுக்குச்‌ சொல்லியிருக்கிறபடி கர்த்தரே 
லேவியருடைய சுதந்திரம்‌. உபாகமம்‌ 10:8-9 வசனங்கள்‌ இங்கு 
குறிப்பிடத்தக்கவை. அக்காலத்தில்‌ கர்த்தருடைய உடன்படிக்கைப்‌ பெட்டியைச்‌ 
சுமப்பதற்கும்‌, இந்நாள்‌ வரைக்கும்‌ நடந்துவருகிறதுபோல, கர்த்தருடைய 
சந்நிதியில்‌ நின்று அவருக்கு ஆராதனை செய்வதற்கும்‌, அவர்‌ நாமத்தைக்‌ 
கொண்டு ஆசீர்வதிப்பதற்கும்‌, கர்த்தர்‌ லேவியின்‌ கோத்திரத்தைப்‌ 
பிரித்தெடுத்தார்‌. ஆகையால்‌ லேவிக்கு அவன்‌ சகோதரருடன்‌ பங்கும்‌ 
சுதந்திரமும்‌ இல்லை. உன்‌ தேவனாகிய கர்த்தர்‌ அவனுக்குச்‌ சொன்னபடியே 
கர்த்தரே அவனுக்குச்‌ சுதந்திரம்‌. 


லேவி கோத்திரத்தாருக்கு மாபெரும்‌ கெளவரம்‌ கிட்டியது. காரணம்‌ 
அவர்களுக்கு தேவாராதனை நடத்தம்‌ மாசிறந்த வாய்ப்பு கிடைத்தது. 
கர்த்தருடைய உடன்படிக்கைப்‌ பெட்டியைச்‌ சுமந்து செல்லும்‌ பாக்கியம்‌ 
கிடைத்தது. கர்த்தருடைய உடன்படிக்கைப்‌ பெட்டி கர்த்தருடைய 
பிரசன்னத்தைக்‌ காட்டும்‌ சின்னம்‌ அன்றோ? மேலும்‌, கர்த்தருடைய 
வல்லமையான நாமத்தைக்‌ கொண்டு ஆசீர்வாதம்‌ கூறும்‌ மகிமையான 
பாக்கியமும்‌ பெற்றார்கள்‌. ஆகவே, கர்த்தரே அவர்களுடைய சுதந்திரம்‌ ஆனார்‌. 
இதைவிட பெரிய சுதந்திரம்‌ வேறே என்ன இருக்கிறது? இதைவிட ஆசீர்வாதம்‌ 
பிறிதென்ன வேண்டும்‌? கர்த்தருக்கு உரியவைகள்‌ எல்லாம்‌ லேவியருக்கு 
உரியவைகள்‌ ஆயின. காணிக்கைப்‌ பொருள்கள்‌ எல்லாம்‌, பலியிடும்‌ 
பொருள்கள்‌ எல்லாம்‌ லேவியரையே சார்ந்தன. எவ்வளவ மகத்தான உரிமை. 
ஆ! கர்த்தருக்கு ஆராதனை செய்யும்‌ மம்னிதன்‌ எத்துணை பாக்கியவான்‌. 
கர்த்தருடைய பிரசன்னத்தை உணர்த்தும்‌ மனிதன்‌ எவ்வளவு உத்தமன்‌. 
கர்த்தரின்‌ நாமத்தினால்‌ மக்களை ஆசீர்வதிக்கிறவன்‌ எவ்வளவு 
ஆசீர்வதிக்கப்பட்டவன்‌. 


கர்த்தருடைய சந்நிதியிலே நின்று கர்தருக்கு ஆராதனை செய்யும்‌ வேலை 
லேவியருக்குக்‌ கொடுக்கப்பட்டது. கர்த்தருடைய சந்நிதியில்‌ லேவியர்கள்‌ 
நின்றார்கள்‌. பொது மக்களுக்கும்‌ தேவாதி தேவனுக்கும்‌ நடுவாக நின்று 
மத்தியஸ்த ஜெபம்‌ செய்யும்‌ பொறுப்புப்‌ பெற்றார்கள்‌. 


விண்ணுலகத்திற்கும்‌ மண்ணுலகத்திற்கும்‌ மத்தியில்‌ நின்று மனிதருக்காகத்‌ 
தேவனிடத்தில்‌ மன்றாடும்‌ மாபெரும்‌ திருப்பணியாற்றினார்கள்‌. லேவியர்கள்‌ 
அவர்கள்‌ பரமமண்டலத்துப்‌ பராபரனை நோக்கி மனிதருக்காகப்‌ பிரார்த்தனை 
புரிந்ததுமன்றி, எல்லாம்‌ வல்ல ஏகத்‌ தெய்வத்தின்‌ நாமத்தினால்‌ மனுப்‌ 
புத்திர்க்கு ஆசீர்வாதம்‌ கூறும்‌ அரிய சிலாக்கியமும்‌ பெற்றார்கள்‌. 
தெய்வத்தையும்‌ மாந்தரையும்‌ இணைக்கும்‌ பாலம்‌ ஆனார்கள்‌. கர்த்தர்‌ 

மக்களிடத்திற்கு வரவும்‌, மக்கள்‌ கர்த்தரிடத்திற்குச்‌ செல்லவும்‌ தக்கதான 
இணைக்கும்‌ ஏணிபோல்‌ விளங்கினார்கள்‌. தெய்வச்‌ சித்தத்தை மானிடர்க்குத்‌ 
தெரியப்படுத்தவும்‌, மாந்தரின்‌ குறைவைக்‌ கடவுளுக்குத்‌ தெரியப்படுத்தவும்‌, 
தெய்வாசீர்வாதத்தை மக்கள்மீது பொழியப்பண்ணும்‌, ஏற்றதான இரு 
வாயையுடைய வாய்க்கால்போல திகழ்ந்தார்கள்‌. 


இம்மகத்தான திருப்பணியாற்றிய லேவியருக்குக்‌ குடியிருக்கும்படி பட்டணங்கள்‌ 
கொடுக்கப்பட்டன. அந்தப்பட்டணங்களைச்‌ சூழ்ந்திருக்கிற வெளி நிலங்களும்‌ 
லேவியருக்கு கொடுக்கப்பட்டன. அந்தப்‌ பட்டணங்கள்‌ லேவியர்கள்‌ 
குடியிருப்பதற்கும்‌, அவைகளைச்‌ சூழ்ந்த வெளிநிலங்கள்‌ அவர்களுடைய 
ஆடுமாடுகளுக்கும்‌, அவர்களுடைய ஆஸ்திக்கும்‌, அவர்களுடைய சகல 
மிருகஜீவன்களுக்கும்‌ ஒதுக்கப்பட்டன. லேவியருக்குக்‌ கொடுக்கப்பட்ட 
பட்டணங்களில்‌ ஆறு பட்டணங்கள்‌ அடைக்கலப்‌ பட்டணங்களாகப்‌ 
பயன்படுத்தப்பட்டன. கொலைசெய்தவன்‌ அங்கே தப்பி ஓடிப்போவதற்கு 
அவைகள்‌ நியமிக்கப்பட்டன. அவைகளையெல்லாம்‌ மேலும்‌ நாற்பத்திரண்டு 
பட்டணங்கள்‌ அவர்களுக்குக்‌ கொடுக்கப்பட்டன. ஆகமொத்தம்‌ நாற்பத்தெட்டூப்‌ 
பட்டணங்களும்‌, அவைகளைச்‌ சுற்றியுள்ள வெளிநிலங்களும்‌ லேவியருக்கு 
சுதந்திரமாக வழங்கப்பட்டன. 


வேதாராதனை நடத்தும்‌ திருப்பணியினின்று ஓய்வுபெறும்‌ லேவியர்கள்‌ 
இப்பட்டணங்களுக்குச்‌ சென்று வசித்தார்கள்‌. தேவசமூகத்தில்‌ எப்பொழுதும்‌ 
நின்று திருப்பணிவிடை செய்வதால்‌ அவர்கள்‌ முகங்களில்‌ பரம ஒளி வீசியது. 
தெய்வஅருள்‌ பொங்கி வழிந்தது. இத்திவ்விய அருள்‌ மணக்கும்‌ 
வதனங்களோடு, தெய்வப்‌ பக்தி பிரவாகத்தோடும்‌ இதயங்களோடு, 
தெய்வமணங்கமழும்‌ திருமேனியோடு தெய்வச்‌ சமுகத்தில்‌ பரிசுத்தச்‌ 
சேவைசெய்த லேவியர்கள்‌ ஓய்வுற்ற காலத்தில்‌ இப்பட்டணங்களுக்குச்‌ சென்று 
வசித்துவந்தார்கள்‌. அவர்கள்‌ வசித்த பட்டணங்களில்‌ இப்பரிசுத்தத்‌ தெய்வ 
மணம்‌ கமழுமன்றோ? பூவோடு சேர்ந்த நாரும்‌ மணம்‌ பெறும்‌ அல்லவா! 
லேவியர்கள்‌ சென்ற பட்டணங்களில்‌ தெய்வமகிமை விளங்கியிருக்கும்‌. 
அவர்கள்‌ வாழ்க்கையெல்லாம்‌ தெய்வத்திருப்பணி. அவர்கள்‌ வாழ்வெல்லாம்‌ 
தெய்வப்‌ பிரசன்னம்‌. அவர்கள்‌ செய்வதெல்லாம்‌ தெய்வ வணக்கம்‌. அவர்கள்‌ 
சுதந்தரமெல்லாம்‌ தெய்வம்‌. கர்த்தரே அவர்களுடைய சுதந்திரம்‌. 


ஆனால்‌ இவ்வளவு மகத்தான சுதந்திரத்தையும்‌ பாக்கியத்தையும்‌ பெற்ற லேவி 
ஆரம்பத்தில்‌ இப்பொறுப்புக்கு சிறிதும்‌ அருகதையற்றவனாகவே இருந்தான்‌. 
இச்சிலாக்கியத்திற்கேற்ற சீரிய பண்பு அவன்‌ வாழ்வின்‌ தொடக்கத்தில்‌ 
அவனிடத்தில்‌ இருந்ததில்லை. லேவியின்‌ வாழ்வின்‌ தொடக்கத்தைப்‌ பார்த்தால்‌ 
அவன்‌ முடிவில்‌ இவ்வளவு சீரும்‌ சிறப்பும்‌ எப்படிப்‌ பெற்றுவிட்டான்‌ என்று 

ஆச்சரியப்பட்டுவிடுவோம்‌. ஆரம்பத்தில்‌ அற்பமாக இருந்த இந்த லேவியர்கள்‌ 
இறுதியில்‌ இத்துணை தலைசிறந்த ஆசீர்வாதம்‌ பெற்றுவிட்டார்கள்‌ என்று 
வியப்படைவோம்‌. ஆம்‌, லேவியர்கள்‌ கெட்ட வாழ்வை முதலில்‌ பார்ப்பவர்கள்‌, 
முடிவில்‌ அவன்‌ இத்தனை மேம்பட்ட ஆசீர்வாதத்தை எப்படி பெற்றுவிட்டான்‌ 
என்று ஆச்சரியப்படலாம்‌. ஆறாத்‌ துயரத்தில்‌ ஆழ்ந்து, இனி எனக்கு விமோசனம்‌ 
இல்லையா என்று ஏங்கித்‌ தவிப்பவர்களுக்கு லேவியின்‌ இகழ்ச்சியான ஆரம்ப 
வாழ்க்கையையும்‌ நோக்குமிடத்து நல்லதொரு நம்பிக்கையொளி பிறக்கவே 
பிறக்கும்‌. ஒரு புத்துயிர்‌ உண்டாகவே உண்டாகும்‌. ஒரு மறுமலர்ச்சி மலரவே 
மலரும்‌. 


ஆதியாகமம்‌ 34:25-31 வசனங்களை வாசித்தால்‌, சிமியோனும்‌ லேவியும்‌ 
எவ்வளவு கொலை பாதகர்‌, கோபக்காரர்‌, கொடூரமானவர்கள்‌ என்பது 
விளங்கும்‌. சிமியோனும்‌ லேவியும்‌ ஏகசகோதரர்கள்‌. அவர்களுடைய 
பட்டயங்கள்‌ கொடுமையின்‌ கருவிகள்‌. அவர்கள்‌ தங்கள்‌ கோபத்தினாலே ஒரு 
புருஷனைக்‌ கொன்று தங்கள்‌ அகங்காரத்தினாலே அரண்களை 
நிர்மூலமாக்கினார்களே! உக்கிரமான அவர்கள்‌, கோபமும்‌ கொடுமையுமான 
அவர்கள்‌, சபிக்கப்படக்கடவர்கள்‌. யாக்கோபிலே அவர்களைப்‌ பிரியவும்‌, 
இஸ்ரவேலிலே அவர்களைச்‌ சிதறவும்பண்ணுவேன்‌ என்று தங்கள்‌ தகப்பனாகிய 
இஸ்ரவேலின்‌ சாபத்தை வாங்கியவர்கள்‌ இந்தச்‌ சிமியோனும்‌ லேவியரும்‌ ஆவர்‌ 
(ஆதி.49:5,7). இவ்வாறு சிமியோன்‌, லேவியின்‌ ஆரம்ப வாழ்க்கை 
வெட்கக்கேடாய்‌ இருந்தது. அவர்களுடைய மூர்க்கமான வாழ்க்கையால்‌ 
அவர்களுக்கும்‌, அவர்கள்‌ குடும்பத்திற்கும்‌, கோத்திரத்திற்கும்‌ இகழ்ச்சியே 
வந்துற்றது. அவர்களுடைய ஆரம்ப வாழ்க்கை அருவருக்கப்படத்தக்க 
வாழ்க்கையாகும்‌. எனினும்‌ ஆண்டவர்‌ இவர்களையும்‌ இரட்சித்து ஆசீர்வதித்தார்‌. 
இத்தகைய தாழ்வான லேவிக்கும்‌ நல்வாழ்வு காலம்‌ கிடைத்தது. காரிருள்‌ 
சூழ்ந்த அவன்‌ வாழ்விலும்‌ ஒருநாள்‌ பேரொளி பிரகாசித்தது. விழுந்துபோன 
லேவி ஒருநாள்‌ கர்த்தரால்‌ தூக்கி நிறுத்தப்பட்டான்‌. பாவச்‌ சேற்றில்‌ ஆழ்ந்து 
கிடந்த அவன்‌ ஒருநாள்‌ வாரியெடுக்கப்பட்டு கன்மலையின்‌ மேல்‌ 
உயர்த்தப்பட்டான்‌. ஆம்‌, லேவிக்கும்‌ ஓர்‌ ஈடேற்றம்‌! எப்பொழுது? யாரால்‌? ஏன்‌ 
? எவ்வாறு? 


லேவியோடுகூட சாபம்பெற்ற சிமியோன்‌ எக்காலத்தும்‌ சபிக்கப்பட்டே போனான்‌. 
ஆனால்‌, லேவியின்‌ சாபம்‌ எவ்வாறு அகற்றப்பட்டு, ஆசீர்வாதம்‌ பிறந்தது? 
சாபமான லேவிக்குப்‌ பின்னர்‌ கர்த்தரே ஆசீர்வாதம்‌ ஆனது எப்படி? கர்த்தரே 
லேவிக்கு சுதந்தரம்‌ ஆகும்வண்ணம்‌ அப்படி என்ன விநோதம்‌ நிகழ்ந்தது? 
யாத்‌.32:26ல்‌ இதற்குத்‌ தக்க விடை தரப்பட்டுள்ளது. பாளயத்தின்‌ வாசலில்‌ 
மோசே நின்று, பொன்‌ கன்றுக்குட்டி வணக்கத்தில்‌ ஈடுபட்ட இஸ்ரவேலின்‌ 
மக்களை நோக்கி: கர்த்த்தருடைய பட்சத்தில்‌ இருக்கிறவர்கள்‌ யார்‌? அவர்கள்‌ 

என்னிடத்தில்‌ சேரக்கடவர்கள்‌ என்றான்‌. அப்பொழுது லேவியின்‌ புத்திரர்‌ 
எல்லாரும்‌ அவனிடத்தில்‌ கூடிவந்தார்கள்‌. மோசே லேவியின்‌ புத்திரரை நோக்கி: 
உங்களில்‌ ஒவ்வொருவனும்‌ தன்‌ பட்டயத்தை அரையில்‌ கட்டிக்கொண்டு, 
பாளயம்‌ எங்கும்போய்‌, பொன்‌ கன்றுக்குட்டி வணக்கத்தாரைக்‌ 
கொன்றுபோடூங்கள்‌ என்று இஸ்ரவேலின்‌ தேவனாகிய கர்த்தர்‌ சொல்லுகிறார்‌ 
என்றான்‌. லேவியின்‌ புத்திரர்‌ மோசே சொன்னபடியே செய்தார்கள்‌. 


படுபாதகமான பொன்கன்றுக்குட்டி வணக்கம்‌ காலத்திலே லேவியர்‌ 
இஸ்ரவேலின்‌ தேவனாகிய கர்த்தரையே தெரிந்துகொண்டார்கள்‌. மற்ற அநேகர்‌ 
பொன்‌ கன்றுக்குட்டியைச்‌ சேவித்த அக்கொடிய காலத்தில்‌, லேவியர்‌ ஒன்றான 
மெய்த்‌ தெய்வத்தைச்‌ சேவிக்க முன்வந்தார்கள்‌. அவர்கள்‌ கர்த்தருடைய 
பட்சத்தில்‌ சேர்ந்தார்கள்‌. கர்த்தர்‌ சொன்னபடியே செய்தார்கள்‌. பொன்‌ 
கன்றுக்குட்டி வணக்கத்தால்‌ புண்பட்டூப்போயிருந்த தெய்வநெஞ்சத்திற்கு 
ஆறுதல்‌ அளித்தார்கள்‌. கர்த்தருக்கென்று பலத்த காரியத்தைச்‌ சாதித்தார்கள்‌. 
அந்நேரத்தில்‌ லேவியர்‌ ஆற்றிய அரிய சேவையை ஆண்டவர்‌ மறப்பாரோ? 
அப்பயங்கரமான காலத்தில்‌ கர்த்தரின்‌ பட்சத்தில்‌ இருந்த லேவியர்க்கு 
இப்பொழுது கர்த்தர்தாமே சுதந்திரம்‌ ஆனார்‌. அக்கணத்திலிருந்து லேவியரின்‌ 
சாபமான வாழ்க்கை ஆசீர்வாதமாய்‌ மாறியது. அவர்கள்‌ வாழ்விலே ஒரு 
புரட்சிகரமான மாறுதல்‌ ஏற்பட்டது. ஒரு பெரிய வாழ்க்கைத்‌ திருப்பம்‌ நிகழ்ந்தது. 
மனம்‌ திரும்பினார்கள்‌. ஆகையால்‌ ஆசீர்வாதம்‌ பெற்றார்கள்‌. முற்காலத்துச்‌ 
சாபம்‌ அழிந்தொழிந்தது. மனந்திரும்பி கர்த்தரையே சேவிக்க முற்பட்ட 
லேவியர்க்கு கர்த்தரே சுதந்திரமானார்‌. அவர்கள்‌ வாழ்நாட்களெல்லாம்‌ 
கர்த்தருடைய பரிசுத்த உட்னபடிக்கைப்‌ பெட்டியைச்‌ சுமக்கும்‌ பாக்கியம்‌ 
பெற்றார்கள்‌. கர்த்தருடைய சந்நிதானத்தில்‌ நின்று, தேவாரதனை செய்யும்‌ 
மாபெரும்‌ பாக்கியம்‌ பெற்றார்கள்‌. எல்லாம்‌ வல்ல தெய்வத்தின்‌ 
நாமத்தைக்கொண்டூ ஆசீர்வாதம்‌ கூறும்‌ அவ்வளவு பெரிய திவ்விய வாய்ப்பு 
பெற்றுவிட்டார்கள்‌. ஒருகால்‌ சாபத்தைத்‌ தலையில்‌ தாங்கிய அவர்கள்‌, மனம்‌ 
திரும்பிக்‌ கர்த்தரையே சேவிக்கும்வண்ணம்‌ தங்கள்‌ வாழ்க்கையைக்‌ 
கர்த்தருக்கே அர்ப்பணம்‌ செய்தபொழுது, சாபம்‌ நீங்கி கர்த்தரையே தங்கள்‌ 
ஆசீர்வாதச்‌ சுதந்திரமாகப்‌ பெறுமளவுக்கு அவ்வளவு உயரம்‌ 
உயர்ந்துவிட்டார்கள்‌. 


உனக்கு இத்தகைய ஆசீர்வாதமான திருப்தியுள்ள வாழ்வு வேண்டுமா? 


லேவியரைப்போல நீயும்‌ மனம்‌ திரும்பாமல்போனால்‌ நீங்களும்‌ 
சிமியோனைப்போல கடைசிவரை சபிக்கப்பட்டவர்களாவேயிருப்பீர்கள்‌. ஆனால்‌, 
மனம்‌ திரும்பி, இயேசுகிறிஸ்துவை உங்கள்‌ தெய்வ இரட்சகராக 


ஏற்றுக்கொண்டு, அவர்‌ ஒருவருக்கே உங்கள்‌ வாழ்க்கையை காணிக்கையாய்‌ 
படைத்து, அவர்‌ ஒருவரையே சேவித்தால்‌, லேவியரைப்போல்‌ 

ஆசீர்வதிக்கப்பட்டவர்கள்‌ ஆவீர்கள்‌. அப்பொழுது கிறிஸ்துவே உங்கள்‌ 
ஆசீர்வாதச்‌ சுதந்திரம்‌ ஆவார்‌. அவ்வாறு கிறிஸ்துவுக்குள்‌ வாழும்‌ வாழ்க்கை 
எத்துணை ஆசீர்வாதமான திருப்தியுள்ள வாழ்க்கையாகத்‌ திகழும்‌. திருப்தியுள்ள 
வாழ்க்கையின்‌ இரகசியம்‌ கிறிஸ்துவே. அவரே உனக்குப்‌ பூரணத்‌ திருப்தியான 
பேரின்ப வாழ்வு ஆவார்‌. 


16. சீடர்களின்‌ பரிசு 


தியான வாசிப்பு: யோசுவா 14:6-15 


யோசுவா 14ம்‌ அதிகாரம்‌, கர்த்தரின்‌ உத்தமத்தாசனாகிய காலேபின்‌ விசுவாப்‌ 
பரிசுதனை விளக்கமாக விவரிக்கிறது. காலேப்‌ ஒரு பலத்த விசுவாசி. 
கர்த்தரிடத்தில்‌ அசைக்கமுடியாத நம்பிக்கை உடையவன்‌. கர்த்தர்தாம்‌ 
அவனுக்கு உயிர்‌. கர்த்தரது திருவாக்குத்தான்‌ அவனுக்கு தேவவாக்கு. அரவது 
கட்டளையென்றால்‌ அதை நிறைவேற்றுவதையே தனக்கு இன்பமாகக்‌ 
கொண்டவன்‌. கர்த்தரின்‌ சித்தமே அவனது பெரும்‌ பாக்கியம்‌. இஸ்ரவேலின்‌ 
தேவனாகிய கர்த்தரிடத்தில்‌ பூரண அன்பு படைத்தவன்‌. கர்த்தருக்குக்‌ 
கீழ்ப்படிதல்‌ எனும்‌ பண்பு அவனுக்குக்‌ கீரிடம்போல்‌ கெளரவம்‌ அளித்தது. தனது 
புத்தியைச்‌ சார்ந்ததல்ல, கர்த்தரின்‌ ஆலோசனையைச்‌ சார்ந்ததே எதையும்‌ 
செய்பவன்‌. பிரமாண்டமான இராட்சதர்களையும்‌, பயங்கரமான அரக்கர்களையும்‌ 
கண்டு அவன்‌ பயப்படுகிறவன்‌ அல்ல. அவன்‌ இஸ்ரவேலின்‌ தேவனாகிய 
கர்த்தரிடத்தில்‌ மாத்திரம்‌ பயபக்தி கொண்டவன்‌. பிறிது யாருக்கும்‌ அஞ்சாத வீர 
நெஞ்சம்‌ கொண்டவன்‌. 


கர்த்தர்‌ தன்னோடு இருக்குங்கால்‌, தனக்கு எதிராக நிற்கக்கூடியவன்‌. 
இவ்வையகந்தனில்‌ எங்ஙணும்‌ யாருமே இல்லை என்ற உறுதியான விசுவாசம்‌ 
படைத்தவன்‌. கர்த்தர்‌ ஒன்றைச்‌ சொன்னால்‌, அதைத்‌ திட்டமாய்‌ 
நிறைவேற்றுவான்‌. கர்த்தருடைய திட்டத்தை அபத்தமாக்கக்‌ கூடிய சக்தி அகில 
உலகமெங்ஙணும்‌ எதுவுமேயில்லை என்ற தூய்மையான நம்பிக்கைக்‌ 
கொண்டவன்‌. பாலையும்‌, தேனையும்‌ கண்டு, மயங்குகிறவன்‌ அல்ல அவன்‌. 
கர்த்தரின்‌ ஒரு வாக்கையே பெரிதாக மதித்து நடப்பவன்‌. அரணிப்பான கோட்டை 
கொத்தளங்களையும்‌, வானளாவும்‌ மலைகளையும்‌ கண்டு அவன்‌ 
தலைகுனிபவன்‌ அன்று. கர்த்தர்‌ ஒருவருக்கே அவன்‌ தலை வணங்குவான்‌. 
அவர்‌ சொல்‌ ஒன்றையே பொன்னாகக்‌ கொள்பவன்‌. அவர்‌ சமுகத்தையே 
பேரின்மாகக்‌ கொள்பவன்‌. அவர்‌ நடத்துதலையே எப்பொழுதும்‌ சிரமேற்கொண்டு 
நடப்பவன்‌. பெருவாரியான மக்கள்‌ இப்பெருந்‌ தெய்வத்தைவிட்டூப்‌ பிரிந்து 
சென்றாலும்‌, தான்‌ மட்டூம்‌ தனியாக நின்று கர்த்தரைச்‌ சேவிக்கும்‌ அவ்வளவு 
அசைக்கமுடியாத தேவபக்தி மிக்கவன்‌. நாற்பத்தைந்தாண்டூகளுக்கு முன்னர்‌, 

கானான்‌ தேசத்தை வேவு பார்க்கச்‌ சென்ற பன்னிரு கோத்திரப்‌ பிரதிநிதிகளுள்‌ 
இக்‌ காலேபும்‌ யோசுவாவும்‌ தவிர, மற்றப்‌ பேர்கள்‌ எல்லாரும்‌ 
நம்பிக்கையற்றவர்களாய்‌ அதைரிய மொழிகளைப்‌ பகர்ந்தார்கள்‌. 


ஆனால்‌, யோசுவாவும்‌ காலேபும்‌ மாத்திரம்‌ இஸ்ரவேலின்‌ தேவனாகிய 
கர்த்தரிடத்தில்‌ பலத்த விசுவாசம்‌ கொண்டவர்களாய்‌, அவர்‌ நாமத்தின்மேல்‌ 
நம்பிக்கையான மொழிகளை நல்கினார்கள்‌. கானான்‌ நாட்டு இராட்சதர்களைப்‌ 
பெரிதாகக்‌ கருதி, இஸ்ரவேலின்‌ தேவனாகிய கர்த்தருடைய ஈடூ இணையில்லா 
வல்லமையை மறந்துபோன அவிசுவாச இஸ்ரவேலர்‌ எல்லாம்‌ வனாந்தரத்தில்‌ 
மாண்டு ஒழிந்து போனார்கள்‌. கர்த்தரை நம்பாத அவர்களுக்குக்‌ கானான்‌ 
வாழ்வேது? கானான்‌ நாட்டைக்‌ கொடுப்பவர்‌ கர்த்தர்‌. இப்பராக்கிரம 
கர்த்தரிடத்தில்‌ விசுவாசம்‌ இல்லாமல்‌ போய்விட்டால்‌, பின்னை எப்படிக்‌ கானான்‌ 
வாழ்வு கிட்டும்‌? கர்த்தரை அசட்டை செய்தால்‌ கானான்‌ பரிசும்‌ கைநழுவிவிடும்‌. 
கர்த்தரிடத்தில்‌ உறுதியான நம்பிக்கை கொண்ட உத்தமர்களான 
யோசுவாவுக்கும்‌ காலேபுக்கும்‌ கானான்‌ வாழ்வு கிடைத்தது. கர்த்தரை 
நம்பினவர்கள்‌ யார்தான்‌ வெட்கப்பட்டுப்‌ போனார்கள்‌? தம்மையே தெய்வமாகக்‌ 
கொண்ட இக்காலேபைக்‌ கர்த்தர்‌ மறந்துவிடுவாரோ? தம்மையே வாழ்க்கை 
முழுவதும்‌ சேவித்த இக்காலேபைக்‌ கடவுள்‌ ஆசீர்வதிக்காது விடுவாரோ? 
தம்மையே பின்பற்றின உண்மையுள்ள சீடனாகிய காலேபுக்குக்‌ கானான்‌ 
தேசத்தில்‌ தக்கதொரு பரிசு கிடைத்தது. சிறந்த சுதந்திரம்‌ கொடுக்கப்பட்டது. 
யோசுவா காலேபை ஆசீர்வதித்து எபிரோனை அவனுக்கு சுதந்தரமாகக்‌ 
கொடுத்தான்‌. 


ஆ! எபிரோன்‌ எவ்வளவு மகிமையான சுதந்திரம்‌! அப்படி என்ன மகிமை இந்த 
எபிரோனில்‌ இருக்கிறது? ஆ! அநேக ஆண்டூகளுக்கு முன்னர்‌ இந்த எபிரோனில்‌ 
ஆபிரகாம்‌ கூடாரமடித்து இருக்குங்கால்‌, கர்த்தர்‌ அவனுக்குத்‌ தரிசனமாகி, 
அவனோடு முகமுகமாய்ப்‌ பேசி, அவனை ஆசீர்வதித்து, அவனுடைய 
பிற்சந்ததியாருக்கு ஆபிரகாம்‌ இப்பொழுது கால்‌ மிதித்துள்ள எபிரோன்‌ 
உள்ளடங்கிய பாலும்‌ தேனும்‌ ஓடுகிற கானான்‌ தேசம்‌ முழுவதையும்‌ 
கொடுப்பதாக ஆணையிட்டார்‌. விசுவாசிகளின்‌ தகப்பனாகிய ஆபிரகாம்‌ எந்த 
இடத்தில்‌ கானான்‌ தேசத்திருவாக்கைப்‌ பெற்றானோ, அதே இடத்தை 
அசைக்கமுடியாத திடமான விசுவாச மகனாகிய காலேப்‌ சுதந்திரமாகப்‌ 
பெற்றான்‌. ஆ, கர்த்தர்‌ எவ்வளவு சிறப்பான ஆசீர்வாதச்‌ சுதந்திரம்‌ 
பெற்றனுபவிக்கிறார்கள்‌. விசுவாசத்தந்தையிடம்‌ வாக்களிக்கப்பட்ட பூமி, விசுவாச 
மகனாகிய காலேபுக்குக்‌ கிடைத்தது. ஆ, கர்த்தர்‌ விசுவாசத்தை எவ்வளவாய்க்‌ 
கெளரவிக்கிறார்‌. கிறிஸ்துவைப்‌ பற்றிய விசுவாசத்திற்கு எவ்வளவு பரிசு 
கிட்டுகிறது. விசுவாசித்தவனே, பாக்கியவான்‌, இயேசுவை விசுவாசிக்கிறவளே 
பாக்கியவதி. கிறிஸ்துவின்மேல்‌ கொண்ட விசுவாசம்‌ ஒருவனுக்கு இரட்சிப்பைத்‌ 

தரும்‌. கர்த்தராகிய இயேசு கிறிஸ்துவை விசுவாசி, அப்பொழுது நீயும்‌ உன்‌ 
வீட்டாரும்‌ இரட்சிக்கப்படுவீர்கள்‌. 


45 ஆண்டுகளுக்குமுன்‌ வனாந்தரத்திலுள்ள காதேஸ்பர்னெயொவில்‌ இஸ்ரவேலர்‌ 
பாளயம்‌ இறங்கியிருந்தார்கள்‌. அப்பொழுது கர்த்தர்‌ மோசேயை நோக்கி: நான்‌ 
இஸ்ரவேல்‌ புத்திரருக்குக்‌ கொடுக்கும்‌ கானான்‌ தேசத்தைச்‌ சுற்றி வேவு 
பார்க்கிறதற்கு இஸ்ரவேல்‌ புத்திரரின்‌ பன்னிரு பிரதிநிதிகளை அனுப்புவாயாக 
என்றார்‌. அப்படியே மோசே அவர்களைக்‌ கானான்‌ தேசத்தைச்‌ சுற்றிப்‌ 
பார்க்கும்படி அனுப்புகையில்‌, அவர்களை நோக்கி: நீங்கள்‌ இப்படித்‌ தெற்கே 
போய்‌, மலையில்‌ ஏறி, கானான்‌ தேசம்‌ எப்படிப்பட்டதென்றும்‌, அங்கே 
குடியிருக்கிற ஜனங்கள்‌ பலவான்களோ, பலவீனர்களோ, கொஞ்சம்‌ பேரோ, 
அநேகம்‌ பேரோ என்றும்‌, அவர்கள்‌ குடியிருக்கிற தேசம்‌ நல்லதோ கெட்டதோ 
என்றும்‌, அவர்கள்‌ கூடாரங்களில்‌ குடியிருக்கிறவர்களோ, அல்லது 
கோட்டையில்‌ குடியிருக்கிறவர்களோ என்றும்‌, நிலம்‌ எப்படிப்பட்டது, அது 
வளப்பமானதோ அல்லது இளப்பமானதோ என்றும்‌, அதில்‌ விருட்சங்கள்‌ 
உண்டோ இல்லையோ என்றும்‌ பாருங்கள்‌. தைரியம்‌ கொண்டு, தேசத்தின்‌ 
கனிகளில்‌ சிலவற்றைக்‌ கொண்டூ வாருங்கள்‌ என்றார்‌. 


அக்காலம்‌ திராட்சைச்செடி முதற்‌ பழம்‌ பழுக்கிற காலமாய்‌ இருந்தது. அவர்கள்‌ 
போய்‌ தேசத்தை சுற்றிப்‌ பார்த்து, தெற்கேயும்‌ சென்று எபிரோன்‌ மட்டும்‌ 
போனார்கள்‌. அங்கே இராட்சதர்களை கண்டார்கள்‌. பின்பு, அவர்கள்‌ எஸ்கோல்‌ 
பள்ளத்தாக்கு மட்டும்போய்‌, அங்கே ஒரே குலையுள்ள ஒரு திராட்சைக்‌ 
கொடியை அறுத்தார்கள்‌. அதை ஒரு தடியிலே கட்டி, இரண்டு பேர்‌ 
தூக்கிக்கொண்டு வந்தார்கள்‌. அவர்கள்‌ தேசத்தைச்‌ சுற்றிப்பார்த்து, நாற்பது 
நாள்‌ சென்றபின்பு, பாரான்‌ வனாந்தரத்திலிருக்கிற காதேசுக்கு வந்து, 
மோசேயிடமும்‌ இஸ்ரவேல்‌ புத்திரரிடமும்‌ கானான்‌ தேசத்து சமாசாரத்தை 
அறிவித்து, தேசத்தின்‌ கனிகளையும்‌ அவர்களுக்குக்‌ காண்பித்தார்கள்‌. 


அவர்கள்‌ மோசேயை நோக்கி: நீர்‌ எங்களை அனுப்பின தேசம்‌ பாலும்‌ தேனும்‌ 
ஓடுகிற தேசம்தான்‌. இதோ, இது அதனுடைய கனி. ஆனாலும்‌, அந்த 
தேசத்திலே குடியிருக்கிற ஜனங்கள்‌ மிகப்‌ பலவான்கள்‌. பட்டணங்கள்‌ 
அரணிப்பானவைகளும்‌, மிகவும்‌ பெரியவைகளுமாய்‌ இருக்கின்றன. எபிரோனிலே 
ஏனாக்கின்‌ குமாரராகிய இராட்சதர்களைக்‌ கண்டோம்‌. அவர்களுக்கு முன்‌ நாம்‌ 
எம்மாத்திரம்‌ என்றார்கள்‌. 

அப்பொழுது காலேப்‌ மோசேக்கு முன்பாக ஜனங்களை அமர்த்தி: நாம்‌ உடனே 


போய்‌, கானான்‌ தேசத்தைச்‌ சுதந்தரித்துக்கொள்வோம்‌. நாம்‌ அதை எளிதாய்‌ 
ஜெயித்துக்கொள்ளலாம்‌ என்றான்‌. அவனோடுங்கூட எதிர்த்துநிற்க நம்மாலே 

கூடாது. அவர்கள்‌ நம்மைப்‌ பட்சித்துப்போடும்‌, அங்கே குடியிருக்கிற ஜனங்கள்‌ 
மிகப்‌ பெரிய ஆட்கள்‌. நாங்கள்‌ அவர்களுக்கு முன்‌ வெட்டுக்கிளிகளைப்போலச்‌ 
சின்னவர்களாய்‌ இருந்தோம்‌ என்று சொல்லி, கானான்‌ தேசத்தைப்பற்றிய 
துர்ச்செப்தியைப்‌ பாளயம்‌ எங்கும்‌ பரவச்செய்தார்கள்‌. 


அப்பொழுது இஸ்ரவேல்‌ புத்திரர்‌ எல்லாரும்‌ கூக்குரலிட்டுப்‌ புலம்பினார்கள்‌. 
அவர்கள்‌ அன்று இரா முழுவதும்‌ அழுதுகொண்டிருந்தார்கள்‌. இஸ்ரவேல்‌ 
புத்திரர்‌ எல்லாரும்‌ மோசேக்கு விரோதமாக முறுமுறுத்தார்கள்‌. நாங்கள்‌ எகிப்து 
தேசத்திலே செத்துப்போனால்‌ நலமாயிருக்குமே அல்லது இந்த வனாந்தரத்திலே 
நாங்கள்‌ செத்தாலும்‌ நலம்‌. ஆனால்‌, கானான்‌ தேசத்து இராட்சதரின்‌ 
பட்டயத்தால்‌ மடியும்படிக்கும்‌, எங்கள்‌ பெண்சாதிகளும்‌ பிள்ளைகளும்‌ 
கொள்ளையாகும்படிக்கும்‌, கர்த்தர்‌ எங்களை இந்தத்‌ தேசத்துக்குக்‌ 
கொண்டுவந்தது என்ன? எகிப்த்துக்குத்‌ திரும்பிப்‌ போகிறதே எங்களுக்கு 
உத்தமம்‌ அல்லவோ என்றார்கள்‌. அவர்கள்‌: நாம்‌ ஒரு தலைவனை 
ஏற்படுத்திக்கொண்டு, எகிப்துக்குத்‌ திரும்பிப்போவோம்‌ வாருங்கள்‌ என்று 
ஒருவரோடொருவர்‌ சொல்லிக்‌ கொண்டார்கள்‌. அப்பொழுது மோசே: இஸ்ரவேல்‌ 
மக்கள்‌ முன்பாக முகங்குப்புற விழுந்தான்‌. 


தேசத்தைச்‌ சுற்றிப்‌ பார்த்தவர்களில்‌ நூனின்‌ குமாரனாகிய யோசுவாவும்‌, 
எப்புன்னேயின்‌ குமாரனாகிய காலேபும்‌ தங்கள்‌ வஸ்திரங்களைக்‌ 
கிழித்துக்கொண்டு, இஸ்ரவேலரை நோக்கி: நாங்கள்‌ போய்ச்‌ சுற்றிப்‌ பார்த்துச்‌ 
சோதித்த தேசம்‌ மகா நல்ல தேசம்‌. கர்த்தர்‌ நம்மேல்‌ பிரியமாய்‌ இருந்தால்‌, 
அந்தத்‌ தேசத்திலே நம்மைக்‌ கொண்டுபோய்‌, பாலும்‌ தேனும்‌ ஓடுகிற அந்தத்‌ 
தேசத்தை நமக்குக்‌ கொடுப்பார்‌. கர்த்தருக்கு விரோதமாக மாத்திரம்‌ 
கலகம்பண்ணாதிருங்கள்‌. அந்தத்‌ தேசத்தின்‌ ஜனங்களுக்கு நீங்கள்‌ 
பயப்படவேண்டியதில்லை. அவர்கள்‌ நமக்கு இரையாவார்கள்‌. அவர்களைக்‌ 
காத்த நிழல்‌ அவர்களைவிட்டு விலகிப்போயிற்று. கர்த்தர்‌ நம்மோடே 
இருக்கிறார்‌. ஆகவே, நாம்‌ அவர்களுக்குப்‌ பயப்படவேண்டியதில்லை 
என்றார்கள்‌. அப்பொழுது இஸ்ரவேலர்‌ யோசுவாமீதும்‌ காலேப்‌ மீதும்‌ கல்லெறிய 
வேண்டும்‌ என்று சொன்னார்கள்‌. உடனே, கர்த்தருடைய மகிமை அஆசசரிப்புக்‌ 
கூடாரத்தில்‌ இஸ்ரவேல்‌ புத்திரர்‌ எல்லாருக்கும்‌ முன்பாகக்‌ காணப்பட்டபடியால்‌ 
யோசுவாவும்‌ காலேபும்‌ உயிர்‌ தப்பினார்கள்‌. 


அப்பொழுது, கர்த்தர்‌ என்‌ மகிமையையும்‌, நான்‌ எகிப்திலுள்ள வனாந்தரத்திலும்‌ 
செய்த என்‌ அதிசய அடையாளங்களையும்‌ இவர்கள்‌ கண்டிருந்தும்‌, என்‌ 
சத்தத்திற்குச்‌ செவிகொடாமல்‌, இதனோடே பத்துமுறை என்னைப்‌ பரீட்சை 
பார்த்த மனிதரில்‌ ஒருவரும்‌, அவர்கள்‌ பிதாக்களுக்கு ஆணையிட்டுக்கொடுத்‌ 
தேசத்தைக்‌ காணமாட்டார்கள்‌. எனக்குக்‌ கோபம்‌ உண்டாக்கியவர்களில்‌ 

ஒருவரும்‌ கானானைக்‌ காணமாட்டார்கள்‌. ஆனால்‌, என்னுடைய தாசனாகிய 
காலேப்‌ சுத்த ஆவியை உடையவனாயிருக்கிறபடியினாலும்‌, உத்தமமாய்‌ 
என்னைப்‌ பின்பற்றி வந்தபடியினாலும்‌, அவன்‌ போய்‌ வந்த கானான்‌ தேசத்திலே 
அவனைச்‌ சேரப்பண்ணுவேன்‌. அவன்‌ சந்ததியார்‌ அதைச்‌ 
சுதந்தரித்துக்கொள்வார்கள்‌. ஆனால்‌, எனக்கு விரோதமாய்‌ முறுமுறுக்கிற 
இந்தப்‌ பொல்லாத இஸ்ரவேலரில்‌ இருபது வயதிற்கு மேற்பட்டவர்களுடைய 
பிரேதங்கள்‌ இந்த வனாந்தரத்தில்‌ விழும்‌. ஆனால்‌, கானானியரால்‌ 
கொள்ளையாவார்கள்‌ என்று நீங்கள்‌ சொன்ன உங்கள்‌ குழந்தைகளோ கானான்‌ 
தேசத்தைக்‌ கண்டடைவார்கள்‌. நீங்கள்‌ தேசத்தைச்‌ சுற்றிப்பார்த்த நாற்பது நாள்‌ 
இலக்கத்தின்படியே ஒவ்வொரு நாள்‌ ஒவ்வொரு வருஷமாக நீங்கள்‌ நாற்பது 
வருஷம்‌ வனாந்தரத்திலே திரிந்து, நீங்கள்‌ செய்த பாதகத்தைச்‌ சுமந்து 
அழிவீர்கள்‌ என்றார்‌. அந்தத்‌ துர்ச்செய்தியைச்‌ சொல்லி, இஸ்ரவேலரை 
முறுமுறுக்கும்படி செய்த பத்தும்‌ பேரும்‌ கர்த்தருடைய சந்நிதியில்‌ 
வாதையினால்‌ செத்தார்கள்‌. 


அந்நாளிலே, மோசே காலேபை நோக்கி: நீ என்‌ தேவனாகிய கர்த்தரை 
உத்தமமாய்ப்‌ பன்பற்றின தாசனானபடியால்‌, உன்‌ கால்‌ மிதித்த தேசம்‌ 
உனக்கும்‌, உன்‌ பிள்ளைகளுக்கும்‌ என்றைக்கும்‌ சுதந்திரமாய்‌ இருக்கக்கடவது 
என்று சொல்லி, ஆணையிட்டான்‌. கர்த்தர்‌ சொன்னபடியே, காலேப்‌ உயிரோடே 
காக்கப்பட்டான்‌. இது நடந்து நாற்பத்தைந்து வருடங்கள்‌ ஆயிற்று. இப்பொழுது 
காலேபுக்கு எண்பத்தைந்து வயது. மோசே காலேபை வேவுபார்க்க கானான்‌ 
நாட்டுக்கு அனுப்பின நாளில்‌ காலேபுக்கு இருந்த அந்தப்‌ பலம்‌ இந்நாள்‌ 
வரைக்கும்‌ அவனுக்கு இருந்தது. ஆகையால்‌, எபிரோனிலுள்ள இராட்சதரை 
அவனால்‌ கர்த்தரின்‌ சகாயத்தால்‌ கொன்றொழிக்க முடிந்தது. எபிரோனைச்‌ 
சுற்றிலும்‌ உள்ள பராக்கிரமம்‌ படைத்த இராட்சதரை எல்லாம்‌ காலேப்‌ முற்றிலும்‌ 
மடங்கடித்தான்‌. இவ்வாறு சுதந்தரம்‌ எல்லாம்‌ பிரித்துக்‌ கொடுக்கப்பட்ட பின்பு, 
தனது சுதந்தரப்‌ பாகத்திலுள்ள விரோதிகளையெல்லாம்‌ சர்வ சங்காரம்‌ செய்த 
ஒரே மனிதன்‌ காலேப்‌ மட்டுமே. காரணம்‌, கர்த்தர்‌ அவனோடூ இருந்தார்‌. அவன்‌ 
கர்த்தரால்‌ ஆசீர்வதிக்கப்பட்டவன்‌. அவன்‌ கர்த்தரைப்‌ பரிபூரணமாய்‌ நம்பினவன்‌. 
அவன்‌ கர்த்தரை உத்தமமாய்ப்‌ பின்பற்றின தாசன்‌. ஆகவே, ஆபிரகாம்‌ 
தேவதரிசனம்‌ கண்டு, திருவாக்குப்‌ பெற்ற இடமாகிய எபிரோன்‌ தேவதரிசன 
ஸ்தலம்‌. எபிரோன்‌ தேவஜக்கிய தலம்‌. பரிசுத்த உடன்படிக்கை தலம்‌. எபிரோன்‌ 
அந்நியோந்நிய உறவுச்‌ சின்னம்‌. எபிரோன்‌ தேவ காட்சி கிட்டும்‌ திருத்தலம்‌. 
இம்மேன்மையான எபிரோன்‌ கர்த்தரை உத்தமமாய்ச்‌ சேவித்த விசுவாசத்‌ 
தாசனாகிய காலேபுக்குச்‌ சுதந்தரமாகக்‌ கிடைத்தது. காலேபின்‌ விசுவாசத்திற்கு 
இச்சிறந்த பரிசு தகும்‌. சீடனுக்கேற்ற சீரிய பரிசு இதுவன்றோ! 

காலேபின்‌ தெய்வம்‌ நம்‌ தெய்வம்‌! காலேபின்‌ விசுவாசம்போல்‌ 
அசைக்கமுடியாத அதிவுன்னாத விசுவாசம்‌ நமக்குள்‌ பண்ணப்படட்டும்‌. 
காலேபின்‌ விசுவாசத்திற்கு ஏற்றதோர்‌ பரிசு அவனுக்குக்‌ கிட்டியது. அத்தகைய 
எபிரோன்‌ நமக்குச்‌ சுதந்தரம்‌ ஆகட்டுமே. எபிரோனில்‌ ஆபிரகாமோடு 
முகமுகமாய்ப்‌ பேசின தெய்வம்‌ நம்மோடும்‌ பேசட்டும்‌. தேவதரிசனம்‌ நமக்குக்‌ 
கிடைக்கட்டும்‌. தேவாசீர்வாதம்‌ நமக்கும்‌ வாய்க்கட்டும்‌. உத்தமத்‌ தேவதாசன்‌ 
என்ற புனைப்பெயர்‌ நமக்கும்‌ கிட்டட்டும்‌. நமது விசுவாசம்‌ மென்மேலும்‌ 
வளரட்டும்‌ அவ்விசுவாசத்தின்‌ பரிசாகக்‌ கிறிஸ்துவே நம்‌ சுதந்திரம்‌ ஆகட்டும்‌. 


17. வாழ்க்கையில்‌ பெருகுதல்‌ 
தியான வாசிப்பு: யோசுவா 17:14-19 


யோசேப்பின்‌ வம்சத்தாராகிய எப்பிராயீமியரும்‌ மனாசேயரும்‌ மிக்க ஜனம்‌ 
பெருத்தவர்கள்‌. மகா பராக்கிரமம்‌ படைத்தவர்கள்‌. ஆகையால்‌, தங்களுக்கு 
மற்றக்‌ கோத்திரத்தாரைப்போல்‌ ஒரு பங்கு சுதந்திரம்‌ மாத்திரம்‌ போதாது என்று 
அதிருப்தி கொண்டார்கள்‌. ஆகவே, அவர்கள்‌ யோசுவாவை நோக்கி: கர்த்தர்‌ 
எங்களை இது வரைக்கும்‌ ஆசீர்வதித்து வந்ததினால்‌, நாங்கள்‌ ஜனம்‌ 
பெருத்தவர்களாய்‌ இருக்கிறோம்‌. நீர்‌ எங்களுக்குச்‌ சுதந்திரமாக ஒரே 
பங்கையும்‌, ஒரே வீதத்தையும்‌ கொடுத்தது என்ன என்று முறையிட்டார்கள்‌. 
அவர்களுடைய அதிருப்தியான முறையீட்டைக்‌ கேட்ட யோசுவா, அப்படி நீங்கள்‌ 
அதிக ஜனம்‌ பெருத்தவர்களாயும்‌, எப்பிராயீம்‌ மலைகள்‌ உங்களுக்கு 


நெருக்கமாயுமிருந்தால்‌, பெரிசியர்‌, ரெப்பாயீமியர்‌ குடியிருக்கிற 
காட்டுத்தேசத்துக்குப்‌ போய்‌ உங்களுக்கு இடம்‌ உண்டாக்கிக்கொள்ளுங்கள்‌ 
என்றான்‌. அக்காட்டுப்‌ பிரதேசத்திலுள்ள மரங்களையெல்லாம்‌ 


வெட்டித்திருத்துங்கள்‌. அப்பொழுது அதன்‌ கடையாந்திரம்‌ மட்டூம்‌ 
உங்களுடையதாய்‌ இருக்கும்‌. நீங்கள்‌ ஜனம்‌ பெருத்தவர்களாயும்‌ பராக்கிரமம்‌ 
மிகுந்தவர்களாயும்‌ இருக்கிறபடியால்‌, அதிகக்‌ காட்டு மரங்களை வெட்டி, 
நாட்டுப்‌ பிரதேசமாக அதைத்‌ திருத்திக்கொள்ளலாமே என்றான்‌. 


அதற்கு யோசேப்பின்‌ புத்திரர்‌. மலைகள்‌ எங்களுக்குப்‌ போதாது. பள்ளத்தாக்குப்‌ 
பிரதேசமும்‌ எங்களுக்கு வேண்டும்‌. ஆனால்‌, அடுத்துள்ள பள்ளத்தாக்கு 
நாட்டிலிருக்கிற பெத்செயானிலும்‌, அதன்‌ ஊர்களிலும்‌ யெஸ்ரயேல்‌ 
பள்ளத்தாக்கிலும்‌, குடியிருக்கிற எல்லாக்‌ கானானியரிடத்திலும்‌ இருப்பு ரதங்கள்‌ 
உண்டு என்றார்கள்‌. அதற்கு யோசுவா பிரதியுத்தரமாக , பள்ளத்தாக்கில்‌ 
குடியிருக்கிற கானானியர்க்கு இருப்பு ரதங்கள்‌ இருந்தாலும்‌, அவர்கள்‌ 
பலத்தவர்களாய்‌ இருந்தாலும்‌ நங்கள்‌ அவர்களைத்‌ துரத்திவிடூவீர்கள்‌. 
நீங்கள்தான்‌ ஜனம்‌ பெருத்தவர்களாயும்‌ பராக்கிரமம்‌ மிக்கவர்களாயும்‌ 

இருக்கிறோம்‌ என்று சொன்னீர்களே என்றான்‌. ஆகவே, உங்களுக்கு காட்டு 
மரங்களை வெட்டி நாடாகத்‌ திருத்துவதற்கும்‌, கானானியருடைய இருப்பு 
ரதங்களை வெல்வதற்கும்‌ எளிது என்றான்‌. ஆம்‌, அதிகச்‌ சுதந்திரம்‌ 
வேண்டுமானால்‌, அதிகம்‌ உழைக்கவேண்டும்‌. அதிகம்‌ போரிட்டுத்தான்‌ 
ஆகவேண்டும்‌. காட்டுமரங்களையெல்லாம்‌ அறவே வெட்டித்தான்‌ ஆகவேண்டும்‌. 
எவ்வளவுக்கெவ்வளவு மரங்களை வெட்டி, காட்டைத்‌ திருத்துகிறார்களோ, 
அவ்வளவுக்கவ்வளவு குடியிருப்பதற்குப்‌ போதிய நிலம்‌ விலாசமாகிக்கொண்டே 
போகும்‌. எவ்வளவு நிலத்தைப்‌ போராடிப்‌ பெற்றுக்கொள்கிறோமோ அவ்வளவு 
அதிகமாய்‌ சுதந்திரப்பூமி விருத்தியாகிக்கொண்டே போகும்‌. வெற்றி கொள்ளும்‌ 
அளவுக்கு வாழ்வதற்குரிய நிலம்‌ விரிவாகும்‌. கொள்ளும்‌ அளவுக்குத்‌ 
தக்கதுதான்‌ வாழ்வு அளவாகும்‌ அன்றோ! 


ஆனால்‌, யோசேப்பின்‌ புத்திரரோ தாங்கள்‌ 
ஆசீர்வதிக்கப்பட்டவர்களானபடியினாலும்‌, பராக்கிரமம்‌ 
மிக்கவர்களானபடியினாலும்‌ தங்களுக்குச்‌ சுதந்திர வீதம்‌ ஒரு பங்கு அதிகமாய்‌ 
வேண்டும்‌ என்று முறையிட்டார்கள்‌. தங்களது தற்காலத்‌ தலைவனான 
யோசுவா, யோசேப்பின்‌ வம்சத்தராகிய எப்பிராயீம்‌ கோத்திரத்தைச்‌ சேர்ந்தவன்‌. 
ஆகவே, அவர்கள்‌ தங்களை ஆசீர்வதிக்கப்பட்ட கோத்திரம்‌ என்றும்‌, 
மற்றவர்களைவிட தங்களுக்கு அதிகச்‌ சுதந்திரம்வேண்டுமென்றும்‌ 
வாதாடினார்கள்‌. யோசுவாவோ ஆசீர்வதிக்கப்பட்ட அந்தக்‌ கோத்திரத்தைச்‌ 
சேர்ந்தவனாய்‌ இருந்தபொழுதிலும்‌ கர்த்தருடைய கட்டளையை ஒருக்காலும்‌ மீறி 
நடக்க சம்மதியான்‌. தன்‌ கோத்திரம்‌ என்பதால்‌, கர்த்தரைக்‌ கேளாது எதையும்‌ 
செய்ய அவன்‌ துணியான்‌. மேலும்‌ கர்த்தருடைய பிள்ளைகளுக்குக்‌ கர்த்தர்‌ 
வகுத்துள்ள வாழ்க்கை நெறியை மீறி நடக்க அவன்‌ ஒருபொழுதும்‌ இசையான்‌. 
அவன்‌ தன்‌ கோத்திரத்தை மாத்திரம்‌ கண்சாடையாய்‌ விடுத்தவன்‌ அல்ல. 


வாழ்க்கை நெறி என்றால்‌ கர்த்தருடைய பிள்ளைகள்‌ எல்லாருக்குமே ஒரே 
நெறிதான்‌. கர்த்தர்‌ ஒருவரே, கர்த்தரைக்‌ கண்டடையும்‌ நெறியும்‌ ஒன்றே, 
வழியும்‌ ஒன்றே. அந்த ஒரே ஒப்பற்ற வழியைவிட்டு வேறெந்த வழியிலும்‌ நாம்‌ 
ஆசீர்வாதத்தைப்‌ பெருக்கிக்கொள்ள முடியாது. 


நாம்‌ ஒப்பற்ற அதி உன்னத தலைசிறந்த குடும்பத்தில்‌ பிறந்திருக்கலாம்‌. உயர்‌ 
ஜாதியில்‌ உதித்திருக்கலாம்‌. முதல்தர கோயிலில்‌ அங்கத்தினராய்‌ இருக்கலாம்‌. 
நமது குடும்பத்தில்‌ அல்லது திருச்சபையில்‌ பிரபலமான மகான்கள்‌, 
தலைவர்கள்‌, உத்தமர்கள்‌, பரிசுத்தர்கள்‌ தோன்றியிருக்கலாம்‌. நாம்‌ பிறந்த 
குடும்பம்‌ மாத்திரமன்று, சேர்ந்திருக்கிற திருச்சபை மாத்திரமன்று, நாம்‌ பழகுகிற 
மக்களும்‌ கீர்த்தியைப்‌ பெற்றவர்களாய்‌ இருக்கலாம்‌. யோசுவா போன்ற தனிப்‌ 
பெரும்‌ தலைவர்கள்‌ போன்றவர்களோடு நாம்‌ உறவு கொண்டாடலாம்‌, 

நட்புரிமையைக்‌ கொண்டாடலாம்‌. அதினால்‌ நாம்‌ ஆண்டவருடைய 
ஆசீர்வாதத்திற்கு உரியவர்கள்‌ , இன்னும்‌ அதிகச்‌ சுதந்திரம்‌ வேண்டும்‌ என்று 
உரிமை கொண்டாட முடியாது. நமது மரபுரிமையும்‌ சூழ்நிலையும்‌, பழக்க 
வழக்கங்களையும்‌ நமக்குப்‌ பெரும்‌ பெரும்‌ ஆசீர்வாதங்களையும்‌ 
கொண்டூவரவேண்டூம்மென்று எதிர்பார்க்கமுடியாது. ஆசீர்வாதம்‌ ஒன்றுதான்‌. 
ஆசீர்வாதத்தை அடையக்கூடிய வழியும்‌ ஒன்றுதான்‌. தேவாசீர்வாதம்‌ இயேசு 
கிறிஸ்துவே! ஒரு மனிதன்‌ விசுவாசத்தோடு அவரை எவ்வளவுக்கெவ்வளவு 
ஏற்றுக்கொள்கிறானோ, அவ்வளவுக்கவ்வளவு அவனுக்கு அதிக ஆசீர்வாதம்‌ 
கிட்டும்‌. அவனது விசுவாசம்‌ வளர வளர ஆசீர்வாதத்தைக்‌ கொள்ளும்‌ அளவும்‌ 
வளரும்‌. கொள்ளும்‌ அளவுக்குத்‌ தக்கதே வாழ்வு அளவாகும்‌ அல்லவா! 


யோப்பின்‌ புத்திரர்‌ அதிகச்‌ சுதந்திரம்‌ பெறவேண்டுமாயின்‌ அவர்கள்‌ இதுகாறும்‌ 
ஆசீர்வதிக்கப்பட்ட வம்சத்தாராய்‌ இருந்தால்‌ மாத்திரம்‌ போதாது. அவர்கள்‌ 
பராக்கிரமம்‌ பெருத்தவர்களாய்‌ இருந்தால்‌ மாத்திரம்‌ போதாது. அவர்கள்‌ 
கோத்திரத்தில்‌ யோசுவா பிறந்திருப்பது மட்டும்‌ போதாது. அவர்கள்‌ அதிகச்‌ 
சுதந்திரத்திற்காக முறையிடுவது மாத்திரம்‌ போதாது. அவர்களுக்கு அதிகச்‌ 
சுதந்திரம்‌ வேண்டுமாயின்‌ அவர்கள்‌ முதலாவது காட்டூமரங்களையெல்லாம்‌ 
வெட்டியாகவேண்டும்‌. அவர்கள்‌ எவ்வளவுக்கதிமாய்க்‌ காட்டுமரங்களை வெட்டி 
ஒழிக்கிறார்களோ அவ்வளவுக்கதிகமாய்ச்‌ சுதந்திரப்‌ பூமி விசலமாகிக்கொண்டே 
போகும்‌. ஆசீர்வாதம்‌ அதிகரித்துக்கொண்டே போகும்‌. 
கொள்ளளவுக்குத்தக்கதுதான்‌ வாழ்வு அளவு அன்றோ! 


ஆம்‌, நமக்கு இன்று அதிக ஆசீர்வாதம்‌, அதிகச்‌ சுதந்திரம்‌, அதிக 
பாக்கியங்கள்‌ வேண்டும்‌ என்று ஆசீத்தால்‌, நாம்‌ முதலாவது செய்யவேண்டிய 
வேலை நமது வாழ்க்கையிலுள்ள காட்டுமரங்களையெல்லாம்‌ ஒன்றுகூட 
மீதியில்லாமல்‌ அத்தனையையும்‌ அறவே வெட்டி அழித்துவிடுவதே ஆகும்‌. 
நமது வாழ்விலுள்ள பாதகங்களே அக்காட்டு மரங்கள்‌. நமது இளம்‌ 
வயதிலிருந்து இதுகாறும்‌ நமது வாழ்வில்‌ வேர்விட்டு, துளிர்த்து, பூத்துக்‌ 
காய்த்து, கசப்பான பாவக்கனி தரும்‌ நச்சு மரங்களையெல்லாம்‌ வெட்டி 
வீழ்த்தவேண்டும்‌. ஓர்‌ இரகசியப்‌ பாவ மரமும்‌ இல்லாது, முழுவதுமாய்‌ 
வெட்டிவிடவேண்டும்‌. ஒரு பாவப்‌ பழக்கமும்‌ இல்லாது முற்றிலும்‌ 
ஒழித்துவிடவேண்டும்‌. வேரோடு வெட்டி எறியவேண்டும்‌. அது இருந்த 
இடத்தையும்‌ இனி அது அறியாதபடி அதை அறவே சங்காரம்‌ செய்யவேண்டும்‌. 
கிறிஸ்துவின்‌ இரத்தத்தால்‌ நம்முடைய சகல பாவங்கள்‌ நங்க, முற்றிலும்‌ 
கழுவிச்‌ சுத்திகரிக்கப்படவேண்டும்‌. செக்கச்‌ சேவேர்‌ என்றிருந்த பாவங்கள்‌ 
கிறிஸ்துவின்‌ இரத்தத்தால்‌ பூரணமாய்க்‌ கழுவப்பட்டு உறைந்த மழையைபபோல 
வெண்மையாகவேண்டும்‌. இரத்தாம்பரச்‌ சிவப்பாய்‌ இருந்த பாவங்கள்‌ 
கிறிஸ்துவின்‌ இரத்தத்தால்‌ பஞ்சைப்போல வெண்மையாகவேண்டும்‌. கறை 

திரைக்கும்‌, மாசு மறுவுக்கும்‌, இனி நம்‌ இருதயத்தில்‌ இடமிருக்கக்கூடாது. 
எல்லாப்‌ பாவ பழக்க வழக்கங்களாகிய மரங்கள்‌ கொப்புக்‌ கிளைகளோடு 
மாத்திரமல்ல, வேரோடு வெட்டி வீழ்த்தப்படவேண்டும்‌, பூண்டோடு அவைகள்‌ 
நெருப்புக்கு இரையாக வேண்டும்‌. காட்டுமரங்களெல்லாம்‌ அழிக்கப்பட்டு, 
கரடுமுரடான நிலங்கள்‌ திருத்தப்படவேண்டும்‌. காடு நாடாக வேண்டும்‌. 
எவ்வளவுக்கெவ்வளவு மரத்தை வெட்டி காட்டை திருத்திக்‌ கொள்கிறோமோ 
அவ்வளவுக்கவ்வளவு மட்டுமே வாழ்க்கைக்குப்‌ பயன்படும்‌ நிலம்‌ கிட்டும்‌. 


காட்டு மரங்களை அழிக்காது நாட்டு நிலம்‌ அதிகம்‌ வேண்டும்‌ என்று 
கூச்சலிடுவதால்‌ பயனில்லை. பாவப்‌ பழக்க வழக்கங்களை 
அழித்தொழிக்கவேண்டும்‌ என்று உரக்கக்‌ கத்துவதில்‌ பொருளேதுமில்லை. 
யோசேப்பின்‌ புத்திரரைப்போல நாங்கள்‌ யோசுவா பிறந்துள்ள ஆசீர்வாதமான 
குடும்பத்தில்‌ பிறந்துள்ளோம்‌. எங்களுக்கு ஜனப்பெருக்கமும்‌, பாராக்கிரமத்‌ 
திரட்சியும்‌, இயற்கைத்‌ திறனும்‌, சாமர்த்திய வன்மையும்‌ அதிகம்‌. இத்தகைய 
வரம்‌ படைத்த உமக்கு கொடுக்கப்பட்டுள்ள வேலையோ சிறிது. பதவியோ 
அற்பமானது என்று அதிருப்தி கொண்டிருக்கலாம்‌. ஆண்டவர்‌ கொடுத்துள்ள 
தொழிலில்‌ முறுமுறுப்புக்கொண்டிருக்கலாம்‌. இவ்வித அதிருப்தி ஒருநாளும்‌ 
ஆசீர்வாதத்தைக்‌ கொணராது. நாம்‌ இன்னும்‌ வளராததற்குக்‌ காரணம்‌ 
பெருகாததற்குக்‌ காரணம்‌ இப்பொழுது ஆண்டவர்‌ வைத்திருக்கிற இடத்திலுள்ள 
காட்டு மரங்களை நாம்‌ இன்னும்‌ சரியாக வெட்டாததே. 


பாவ மரங்களை வெட்ட வெட்ட திட்டமாக இடமும்‌, வாய்ப்பும்‌ ஆசீர்வாதமம்‌ 
பதவியும்‌ பெருகிக்கொண்டே போகும்‌. பதவி என்றால்‌ பொறுப்பும்‌ ஆங்கே 
உண்டு. பொறுப்பை ஏற்காவிடில்‌, பெருக்கம்‌ ஏற்படாது. அது சின்ன வேலையாய்‌ 
இருந்தாலும்‌ அதற்குரிய பொறுப்பு உண்டு. நாம்‌ கொஞ்சத்தில்‌ உண்மையாய்‌ 
இருந்தால்‌ அநேகத்திற்கு அதிகாரியாய்‌ உயர்த்தப்படுவோம்‌. இப்பொழுது 
இருக்கிற தனது கொஞ்சத்தை அசட்டைபண்ணுகிறவன்‌ ஒருநாளும்‌ 
பெரும்பாக்கியத்தை பெறான்‌. தான்‌ நாட்டப்பட்டள்ள சிறிய தோட்டத்தில்‌ 
இருந்துகொண்டதானே அதற்குத்‌ தக்க கனி கொடுக்க அறியாதவன்‌ எவ்வாறு 
பெரிய தோட்டத்தில்‌ பெரும்‌ கனியைக்‌ கொடுப்பான்‌. ஆகவே, ஆண்டவர்‌ 
வைத்துள்ள இடத்தில்‌ உன்‌ வாழ்வில்‌ இருக்கும்‌ கெட்ட காட்டு மரங்களை 
எல்லாம்‌ முதலில்‌ நீ வெட்டி எரிங்குங்கால்‌, உனக்குத்‌ தராளமான இட விசாலம்‌ 
ஏற்பட்டு விடும்‌. ஆண்டவர்‌ இப்பொழுது உன்னை வைத்துள்ள நிலையில்‌ நீ 
முற்றிலும்‌ வெற்றியுள்ள புனித வாழ்க்கை ஆற்றுங்கால்‌, அதுவே உன்‌ 
வாழ்க்கை முன்னேற்றத்திற்கு அடிகோலிவிடும்‌. 


நீ இப்பொழுது இருக்கிற வீட்டில்‌ பாவப்‌ பழக்கங்களாகிய காட்டூ மரங்கள்‌ 
உண்டா? நீ இப்பொழுது பணியாற்றுகிற அலுவலகத்திலே தீய காட்டூ மரங்கள்‌ 

உண்டா? நீ வாழ்கிற துறையிலே பாவமரங்கள்‌ வளர்ந்துள்ளனவா? நீ 
நடமாடுகிற வழியிலே கெட்டமரங்கள்‌ வளர்ந்து, உனது வாழ்க்கை 
மேம்பாட்டிற்கு முட்டுக்கட்டை போட்டு நிற்கின்றனவா? நீ வாழ்வில்‌ வெற்றி 
வீரனாக முன்னேறிச்‌ செல்லாதபடி தடூத்து நிற்பது கர்த்தர்‌ அல்ல. உனது 
சொந்தப்‌ பாவங்களேயாகும்‌. ஆகவே, இதனை நீ அறியாது இவ்வளவு திறம்‌ 
படைத்த உனக்கு வாழ்க்கையில்‌ ஈடேற்றம்‌ இல்லையே, என்று 
ஏங்கிக்கொண்டிருக்கும்‌. நண்பனே, உனது தாழ்ச்சிக்கு காரணம்‌ உனது பாவமே 
என்றறிவாயாக. உன்‌ வாழ்க்கை முன்னேற்றப்‌ பாதையில்‌ நீ முன்னேறிச்‌ 
செல்லாதபடி குறுக்கிட்டு நிற்பது உன்‌ பாவ மரமேயாகும்‌. உனது வாழ்க்கை 
சுபீட்சப்‌ பாதையை அடைந்து நிற்க, அப்பாவ மரத்தை உடனே தறித்து எரித்து 
விடு. ஆதை வேரோடு வெட்டி நெருப்பிலிட்டூுக்‌ கொளுத்திவிடூ. மரம்‌ ஒழிந்தபின்‌, 
முன்னால்‌ அடைக்கப்பட்டிருந்த ஆசீர்வாதப்‌ பூமி உடனே திறக்கப்பட்டூவிடும்‌. 
கொள்ளளவே ஆகுமாம்‌ வாழ்வு அளவு. 


யோசேப்பின்‌ வம்சத்தாருக்கு பிரதேசம்‌ வேண்டுமாயின்‌, அவர்கள்‌ அங்குள்ள 
கானானியரின்‌ இருப்பு ரதங்களை முறியடித்தாக வேண்டும்‌. அவர்கள்‌ தாம்‌ 
பராக்கிரமச்சாலிகள்‌ என்று சொன்னார்களே. ஜனப்பெருக்கம்‌ உள்ளவர்கள்‌ 
என்று கூறினார்களே. அப்படியானால்‌, அவர்கள்‌ ஏன்‌ இந்தக்‌ கானானியரின்‌ 
இருப்பு ரதங்களைக்‌ கைப்பற்றி அவர்கள்‌ வாழும்‌ வளம்‌ படைத்த இந்தப்‌ 
பள்ளத்தாக்கை பிடித்துக்கொள்ளக்கூடாது? மேலும்‌, இடம்‌ வேண்டுமானால்‌, 
மேலும்‌ போர்புரிந்துதான்‌ ஆகவேண்டும்‌. அதுவும்‌ வளமான இடம்‌ 
வேண்டுமானால்‌, வன்மை படைத்த விரோதிகளை வென்றுதான்‌ ஆகவேண்டும்‌. 
பாலும்‌ தேனும்‌ ஓடூம்‌ பள்ளத்தாக்கு வேண்டூமாயின்‌, அங்குள்ள 
இருப்பு தங்களை நொறுக்கித்தான்‌ ஆகவேண்டும்‌. அதிகச்‌ சுதந்திரத்துக்கு 
ஆசைப்பட்டால்‌, அதிக உக்கிரமாய்‌ யுத்தம்‌ செய்துதான்‌ தீரவேண்டும்‌. வெறும்‌ 
முறுமுறுப்பால்‌ ஆசீர்வாதம்‌ கிட்டிவிடாது. வெறும்‌ முறையீட்டால்‌ சுதந்திரம்‌ 
பெருகிவிடாது. இருப்பு ரதங்களை உடைத்தெறிந்தால்‌ மட்டுமே செழிப்பான 
பள்ளத்தாக்கு கிடைக்கும்‌. கொள்ளளவே வாழ்க்கையளவு. 


நமது கிறிஸ்த வாழ்வில்‌ பேரின்பம்‌ பொங்கும்‌ பள்ளத்தாக்குகளைச்‌ 
சுதந்தரிக்கவேண்டுமாயின்‌, அங்குள்ள பெயல்செபூலின்‌ இருப்புரதங்களாம்‌ 
பலத்த சோதனைகளை எதிர்த்து வெல்லவேண்டும்‌. இயேசுநாதர்‌ தமது அவதார 
வாழ்க்கைக்‌ காலத்தில்‌ எத்தனையோ பிரமாண்டமான இருப்புரதங்களை 
எதிர்த்து அவற்றை எல்லாம்‌ சுக்குநூறாகத்‌ தகர்த்தெறிந்துவிட்டார்‌. அவருக்கு 
நாற்பது நாள்‌ மாத்திரம்‌ அன்று. அவதார வாழ்க்கை முழுவதுமே சாத்தானின்‌ 
பயங்கரமான இருப்புரதங்களைத்‌ தாக்கி தகடு பொடியாக்க வேண்டியிருந்தது. 
இருள்‌ வேந்தனின்‌ இருப்புரதங்களை எல்லாம்‌ இயேசுநாதர்‌ எதிர்த்து தூள்‌ 
தூளாக்கி, எரித்து சம்பலாக்கி விட்டார்‌. அந்தகாரலோகாதிபதியின்‌ 

இருப்பு தங்களை எல்லாம்‌ அழித்துவிட்டேன்‌ என்பதற்கு அறிகுறியாகச்‌ 
சிலுவையில்‌ முடிந்தது என வெற்றி முழக்கம்‌ செய்தார்‌. அவர்‌ வென்றதுபோல 
நாமும்‌ வெல்லவேண்டும்‌. அவர்‌ வெற்றி நம்‌ வெற்றி என்றால்‌ நாமும்‌ எவ்வளவு 
கொடூத்து வைத்த பாக்கியவான்கள்‌. 


கிறிஸ்துவின்‌ வெற்றியை விசுவாசத்தின்மூலம்‌ நம்‌ 
வெற்றியாக்கிக்கொள்ளவேண்டும்‌ எவ்வளவுக்கெவ்வளவு நமதாக்கிக்‌ 
கொள்கிறோமோ அவ்வளவுக்கவ்வளவுதான்‌ நம்முடைய புனித வெற்றி வாழ்வு 
பெரிதாகி வளருகிறது. கொள்ளளவுக்குத்தக்கதுதானே வாழ்வு அளவு இருக்கும்‌. 
எவ்வளவுக்கதிகமாய்‌ கிறிஸ்துவின்‌ பரிசுத்தாவியைப்‌ பெற்றுக்கொள்கிறோமோ 
அவ்வளவுக்கதிகமாய்‌ பரிசுத்த வாழ்வில்‌ முன்னேறுவோம்‌. எவவளவுக்கதிகமாய்‌ 
கிறிஸ்துவைப்‌ பற்றிய விசுவாசத்தில்‌ வளர்கிறோமோ அவ்வளவுக்கதிகமாய்‌ 
ஆசீர்வாதவாழ்க்கையில்‌ மேம்படுவோம்‌. எவ்வளவுக்கதிகமாய்‌ கிறிஸ்துவின்‌ 
கட்டளைக்குக்‌ கீழ்ப்படிகிறோமோ அவ்வளவுக்கதிகமாய்த்‌ தூய ஜெய ஜீவியம்‌ 
விருத்தியாகும்‌. எவ்வளவுக்கதிகம்‌ உனக்கு ஆசீர்வாதச்‌ சுதந்திரம்‌ வேண்டுமோ 
அவ்வளவுக்கவ்வளவு கரிசனையோ௫ உனது பாவ நச்சுமரங்களை எல்லாம்‌ 
வெட்டி எறிந்துவிடவேண்டும்‌. வெறும்‌ இலைகளோடும்‌ கொப்புக்‌ கிளைகளோடும்‌ 
மாத்திரமல்ல, வேரோடு அவை வெட்டி எரித்துச்‌ சாம்பலாக்கிவிடவேண்டும்‌. 
முட்டுக்கட்டை போடும்‌ கெட்ட காட்டு மரங்கள்‌ எவ்வளவுக்கெவ்வளவு 
அழிக்கப்படுகின்றனவோ அவ்வளவுக்கவ்வளவு பேரின்ப இடவசதி ஏற்படும்‌. 
எவ்வளவுக்கெவ்வளவு இடவசதி ஏற்படுகின்றதோ, அவ்வளவு தூரம்‌ இயேசு 
கிறிஸ்து உன்னை நிரப்பி எவ்வளவு ஆண்டு கொள்கிறாரோ அவ்வளவு பரிசுத்த 
வெற்றி வாழ்க்கை வாய்க்கும்‌. அவர்‌ உன்னில்‌ பெருகவே உன்‌ வாழ்வும்‌ 
பெருகும்‌. அதற்கு உன்‌ விசுவாசம்‌ பெருகவேண்டும்‌. ஒப்படைத்தல்‌ 
பெருகவேண்டும்‌. அவரையே நம்பி வாழ்தல்‌ பெருகவேண்டும்‌. அவராலே 
அல்லாமல்‌ நம்மால்‌ ஒன்றும்‌ செய்யமுடியாது. ஆகவே, அவரைக்‌ கொள்ளும்‌ 
அளவு நம்‌ வாழ்வு அளவாகும்‌. இயேசு என்னில்‌ பெருகவே, நான்‌ வாழ்வில்‌ 
பெருகுகிறேன்‌. 


18. தவிர்கவேண்டிய தீமைகள்‌ 
தியான வாசிப்பு: யோவான்‌ 18:1-3, 20:1-6, 22:9-10,15,16,21-27,32-34 
கர்த்தர்‌ தமது ஜனங்களின்‌ மத்தியில்‌ வாசம்பண்ணினார்‌. இஸ்ரவேலரின்‌ 
வனாந்தரக்‌ கூடாரம்‌ வாழ்க்கையிலும்‌, கர்த்தருடைய உடன்படிக்கைப்‌ பெட்டி 
அவர்கள்‌ பாளயத்தின்‌ மத்தியிலும்‌ இருந்தது. அப்படியே, கானான்‌ நாட்டிலும்‌ 


இஸ்ரவேலரின்‌ சுதந்தரப்‌ பூமியின்‌ நடுவே கர்த்தருடைய ஆசரிப்புக்கூடாரம்‌ 
அமைக்கப்பட்டது. இஸ்ரவேல்‌ புத்திரரின்‌ சபையெல்லாம்‌ சீலோவிலே கூடி, 

அங்கே கர்த்தருக்கு ஆசரிப்புக்கூடாரத்தை நிறுத்தினார்கள்‌. இந்தச்‌ சீலோவிலே 
இருந்த ஆசரிப்புக்கூடாரம்‌ இஸ்ரவேலரின்‌ சுதந்திரத்‌ தேசத்தின்‌ நடூநாயகம்‌. 
ஆம்‌, எப்பொழுதுமே கர்த்தர்‌ தமது ஜனத்தின்‌ மத்தியில்‌ வாசம்பண்ண 
விரும்புகிறவர்‌. தனி ஒரு மனிதனின்‌ இருதயங்களில்‌ வீற்றிருக்க ஆசீக்கிறவர்‌. 
இரண்டு பேராவது மூன்று பேராவது, கிறிஸ்துவின்‌ நாமத்தில்‌ 
கூடியிருக்கும்போது, அங்கே அவர்கள்‌ மத்தியில்‌ நான்‌ இருப்பேன்‌ என்று 
வாக்கருளியுள்ளார்‌. இயேசு கிறிஸ்துதான்‌ மூவுலகின்‌ நடூநாயகம்‌. மோட்சத்தின்‌ 
நட௫ மையம்‌. கிறிஸ்தவ வாழ்க்கையின்‌ உயிர்நிலை. ஒரு கிறிஸ்தவனின்‌ 
உயிருக்கு உயிர்‌. கிறிஸ்து கிறிஸ்தவனிலும்‌ கிறிஸ்தவன்‌ கிறிஸ்துவிலும்‌ 
இருக்கவேண்டும்‌. கிறிஸ்துவின்‌ ஆவியில்லாதவன்‌ கிறிஸ்தவன்‌ அல்ல. 


கானான்‌ தேசத்தைச்‌ சுதந்தரிப்பதற்காக இஸ்ரவேலர்‌ எல்லாரும்‌ மொத்தமாகக்‌ 
கர்த்தரின்‌ தலைமையின்கீழ்‌ ஒத்துழைப்போ௫ ஏழு ஆண்டுகள்‌ பெரும்‌ போர்‌ 
புரிந்தார்கள்‌. யோர்தானைக்‌ கடந்தார்கள்‌. எரிகோவைக்‌ கர்த்தர்‌ 
அவர்களுக்குமுன்‌ விழப்பண்ணினார்கள்‌. மற்றப்‌ பிரதேசங்களையும்‌ கர்த்தரின்‌ 
சகாயத்தால்‌ அவர்கள்‌ போராடிப்‌ பிடித்தார்கள்‌. சீட்டுப்போட்டுக்‌ கர்த்தர்‌ 
தங்களுக்குச்‌ சுதந்திரப்‌ பாகமாகக்‌ கொடுத்த பிரதேசத்தைப்‌ பெற்றார்கள்‌. 
கர்த்தரின்‌ ஒத்தாசையால்‌ கானான்‌ தேசம்‌ அவர்கள்‌ கைவசமாயிற்று. 
முற்பிதாக்களுக்கு ஆண்டவர்‌ ஆணையிட்ட தேசத்தை இஸ்ரவேல்‌ புத்திரர்‌ 
இப்பொழுது சுதந்தரித்துக்‌ கொண்டார்கள்‌. தாங்கள்‌ பெற்ற சுதந்தரத்தைக்‌ 
காப்பாற்றி அதைப்‌ பெரிதாக்கிக்‌ கொள்ளவேண்டியது ஒவ்வொரு 
கோத்திரத்தாரின்மீதும்‌ விழுந்த பொறுப்பு. தங்களுக்குக்‌ கர்த்தர்‌ கானான்‌ 
தேசத்தை எவ்வாறு கை நழுவ விடாது காப்பாற்றிக்‌ கொள்ளவேண்டும்‌ 
என்பதுதான்‌ இப்பொழுது பிரச்சனை. 


ஓவ்வொரு கிறிஸ்தவனும்‌ தான்‌ பெற்றுள்ள இரட்சிப்பை முடிவுபரியந்தமும்‌ 
காப்பாற்றிக்‌ கொள்ள, கண்ணுங்கருத்துமாய்‌ இருத்தல்வேண்டும்‌. தினந்தோறும்‌ 
தனது இரட்சிப்பைக்‌ காப்பாற்றிக்கொள்ள ஜாக்கிரதையுள்ளவர்களாய்‌ இருத்தல்‌ 
வேண்டும்‌. எப்பொழுதும்‌ விழித்திருந்து ஜெபம்பண்ணவேண்டும்‌. சாத்தான்‌ 
கெர்ச்சிக்கிற சிங்கம்போல எவனை விழுங்கலாமென்று ஓயாது, ஒழியாது 
சுற்றித்திரிகிறபடியால்‌, ஒவ்வொரு கிறிஸ்தவனும்‌ தான்‌ பெற்ற இரட்சிப்பைக்‌ 
கடைசிவரை காப்பாற்றிக்கொள்ள எச்சரிக்கையோடு இருத்தல்‌ வேண்டும்‌. 
வெற்றியின்‌ பழைய அனுபவம்‌ அவனுக்கு மீண்டும்‌ வெற்றியைக்‌ கொண்டு 
வராது. இரட்சிப்பை அளிக்காது. அவனுக்கு கடைசிவரை இரட்சிப்பையும்‌, 
பரிசுத்த வெற்றிவாழ்வையும்‌ நிச்சயமாய்க்‌ கொடுக்க வல்லவர்‌ கர்த்தர்‌ 
ஒருவர்தாம்‌. 

ஆகையால்‌ கிறிஸ்தவன்‌ ஒவ்வொரு நாளும்‌ கர்த்தரையே நம்பி 
ஜீவித்திருக்கவேண்டும்‌. தினந்தோறும்‌ கிறிஸ்துவைப்பற்றிய விசுவாசத்தில்‌ 
வளரவேண்டும்‌. ஒவ்வொரு நாளும்‌ கர்த்தருடைய வார்த்தையைக்‌ கேட்டு, 
அதற்கு உடனே கீழ்ப்படியவேண்டும்‌. தினந்தோறும்‌ கர்த்தருக்குக்‌ காத்திருத்தல்‌ 
வேண்டும்‌. அதிகாலையில்‌ தனி ஜெபத்திலும்‌, வேதவாசிப்புத்‌ தியானத்திலும்‌ 
தரித்திருக்க மறக்கக்கூடாது. இதுதான்‌ கிறிஸ்தவ வெற்றிவாழ்வின்‌ புனித நெறி. 
ஓவ்வொருநாள்‌ காலையிலும்‌ கர்த்தர்‌ நமமோடு பேசுவதை நாம்‌ அமைதலோடூ 
கேட்கவேண்டும்‌. நாமும்‌ அவரோடு பேசவேண்டும்‌. நம்முடைய கண்ணீர்‌, 
கவலை, பெருமூச்சுகளையெல்லாம்‌ கர்த்தருடைய பாதத்தில்‌ 
கொட்டிவிடவேண்டும்‌. அவர்‌ நம்மை நேசிக்கிறபடியினால்‌ நம்முடைய 
கவலைகளை எல்லாம்‌ அவர்மேல்‌ வைத்துவிடவேண்டும்‌. அவர்‌ தரும்‌ 
கட்டளையைச்‌ சிரமேற்கொண்டு, நிறைவேற்றவேண்டும்‌. ஒவ்வொரு நாளும்‌ 
அவருடைய திருப்பணிக்கென்று, நம்மை முற்றிலும்‌ ஒப்படைத்துவிடவேண்டும்‌. 
இடைவிடாமல்‌ ஜெபம்பண்ணவேண்டூம்‌. கிறிஸ்துவோடு உள்ள உறவுக்குப்‌ 
பங்கம்‌ விளைவிக்கும்‌ எப்பாவத்தையும்‌ உடனே அகற்றிவிடவேண்டும்‌. எதை 
மறந்தாலும்‌ கிறிஸ்துவை மறக்கக்கூடாது. புரிபூரணப்‌ பரிசுத்த வெற்றி வாழ்வே, 
எப்பொழுதும்‌ நம்‌ இலக்காக இருக்கவேண்டும்‌. அதன்‌ இரகசியம்‌ இயேசுதான்‌. 
அவர்‌ இன்றேல்‌, தூயவெற்றி வாழ்வு இல்லை. 


இப்‌ பரிசுத்த வெற்றி வாழ்வுக்கு இடையூறாக எழும்பும்‌ மூன்று தீமைகளை 
உற்றுநோக்குவோம்‌. அவற்றுள்‌ முதல்‌ தீமை, யோசுவா 18ம்‌ அதிகாரம்‌ 
பதின்மூன்றாம்‌ வசனத்தில்‌ வரையப்பட்டூள்ளது. கர்த்தர்‌ உங்களுக்குக்‌ 
கொடுத்த தேசத்தைச்‌ சுதந்தரித்துக்கொள்ளப்போகிறதற்கு நீங்கள்‌ எந்தமட்டூம்‌ 
அசதியாய்‌ இருப்பீர்கள்‌. இந்த அசதிதான்‌ சுதந்திரத்தை வேரறுக்கும்‌ விடப்பூச்சி. 
அசதியால்‌ நாடூ இழந்தவர்‌ அநேகர்‌. அசதியால்‌ வேலை இழந்தவர்‌ பலர்‌, 
அசதியால்‌ உயிர்‌ இழந்தவர்‌ பலர்‌. அசதியால்‌ வாழ்வு சீர்குலைந்தோர்‌ பலர்‌. 
அசதியால்‌ மேம்பாட்டிற்கு முட்டுக்கட்டை போட்டவர்‌ பலர்‌. அசதியால்‌ 
தங்களுக்கு அருமையானவர்களை இழந்தவர்‌ பலர்‌. அசதியால்‌ வாழ்க்கையில்‌ 
வீழ்ச்சியுற்றோர்‌ பலர்‌. பேதுரு அசதியால்‌ விழித்திருந்து ஜெபிக்காது, துயில்‌ 
கொண்டான்‌ இந்த அசதியின்‌ பலனாகத்‌ தனது ஆருயிர்‌ நாயகரையே அறியேன்‌ 
என்று மறுதலிக்க நேர்ந்தது. ஆ! அசதி என்னும்‌ கோடரி வாழ்வு என்னும்‌ 
மரத்தையே வெட்டிவிடலாம்‌ அல்லவா? ஆகையால்த்தான்‌ நமது அருமை 
ஆண்டவர்‌ எப்பொழுதும்‌ விழித்திருந்து ஜெபியுங்கள்‌ என்று தமது மக்களுக்கு 
எச்சரிக்கை விடூத்துள்ளார்‌. 


ஆவியிலே அசதியாய்‌ இராமல்‌, ஜாக்கிரதையாய்‌ இருக்கவேண்டும்‌. ஆவியிலே 


அனலாய்‌ இருக்கவேண்டும்‌. கர்த்தருக்குள்‌ எப்பொழுதும்‌ உறுதியாய்த்‌ 
தரித்திருக்கவேண்டும்‌. நீ தீமையினாலே  வெல்லப்படாமல்‌, தீமையை 

நன்மையினால்‌ வெல்ல, கண்ணுங்கருத்துமாய்‌ இருக்கவேண்டும்‌. ஒரு 
கிறிஸ்தவன்‌ ஒருக்காலும்‌ அசதியாய்‌ இருக்கக்கூடாது. அவனைத்‌ தாங்கி 
விழத்தள்ள சாத்தான்‌ எப்பொழுதும்‌ சுறுசுறுப்புள்ளவனாய்‌ இருக்கிறான்‌ என்பதை 
எப்பொழுதும்‌ நினைவில்‌ இருத்திக்கொள்ளவேண்டும்‌. அசதி என்பது சாத்தானின்‌ 
அகராதியில்‌ இல்லை. ஆகவே, கிறிஸ்வனின்‌ அகராதியிலும்‌ அசதி என்ற 
சொல்லுக்கு இடமே இருக்கக்கூடாது. கிறிஸ்து ஒருநாளும்‌ அசதியாய்‌ 
இருந்ததில்லை. அவர்‌ அசதியாய்‌ இருக்கிறதுமில்லை. அவர்‌ அசதியாய்‌ 
இருக்கப்போவதுமில்லை. தெய்வம்‌ எப்படியோ, சீடனும்‌ அப்படியே. 
கிறிஸ்துவைப்‌ போல்‌ கிறிஸ்தவனும்‌ அசதியற்றவனாய்‌ இருத்தல்வேண்டும்‌. 


எத்தனையே ஆத்துமாக்கள்‌ இன்னும்‌ கிறிஸ்துவை அறியாது, எரிநரகத்துக்குள்‌ 
துரிதமாய்‌ சென்று கொண்டிருங்குங்கால்‌, கிறிஸ்தவன்‌ இதைப்‌ 
பார்த்துக்கொண்டு அசதியாய்‌ இருக்கலாமா? உலகமெங்கும்‌ இன்னும்‌ 
பூரணமாய்‌ சுவிசேஷம்‌ பிரசங்கிக்கப்படவில்லையே. நமது நாதரோ, நீங்கள்‌ 
உலகம்‌ எங்கும்போய்‌ சர்வ சிருஷ்டிக்கும்‌ சுவிசேஷத்தைக்‌ பிரசங்கியுங்கள்‌ 
என்று நமக்குக்‌ கட்டளையிட்டூள்ளாரே. சுவிசேஷ ஒளி இன்னும்‌ பரவாத 
காரிருள்‌ பிரதேசம்‌ இப்பார்தனில்‌ இன்னும்‌ இருங்குங்கால்‌ ஒரு கிறிஸ்தவன்‌ 
அசதியாய்‌ இருக்கலாமா? சுவிசேஷத்தைப்‌ பிரசங்கிக்காவிட்டால்‌, எனக்கு ஜயோ 
என்ற பரிசுத்த பவுலைப்போல அசதியை அகற்றி, சமயம்‌ வாய்த்தாலும்‌ 
வாய்க்காவிட்டாலும்‌ சுறுசுறுப்புடன்‌ சுவிசேஷத்தைப்‌ பிரசங்கிப்பது நம்மீது 
விழுந்த பாக்கியமான பொறுப்பன்றோ! அசதியாய்‌ இராமல்‌ ஐக்கிரதையாய்‌ 
இருங்கள்‌. ஆவியிலே அனலாய்‌ இருங்கள்‌, விழித்திருங்கள்‌, ஜெபியுங்கள்‌. 
எப்பொழுதும்‌ கர்த்தருக்குச்‌ சேவை செய்யுங்கள்‌. 


கிறிஸ்தவனே, நீ வேதம்‌ வாசித்து எத்தனை நாள்‌ ஆகிவிட்டது? நீ தனித்து 
ஜெபித்து எத்தனை நாள்‌ ஆகிவிட்டது? நீ சுவிசேஷத்‌ தொண்டாற்றி எத்தனை 
நாள்‌ ஆகிறது? நீ கிறிஸ்து என்ற பதத்தை உச்சரித்து எத்தனை நாள்‌ 
ஆகிவிட்டது? நீ சுவிசேஷத்‌ திருப்பணிக்குப்‌ பொருளுதவி செய்து, எத்தனை 
நாள்‌ ஆகிவிட்டது? நீ இயேசுவின்‌ நாமத்தினிமித்தம்‌ நன்மைசெய்து எத்தனை 
நாள்‌ ஆகிவிட்டது? நீ செய்த இரகசிய பாவத்தை அறிக்கையிடாது, எத்தனை 
நாள்‌ நடந்துவிட்டது? இதற்கெல்லாம்‌ காரணம்‌, அசதி, அசதி, அசதி. 


ஒரு கிறிஸ்தவனின்‌ பரிசுத்த ஜெபஜீவியத்தைத்‌ தாக்கும்‌ இரண்டாம்‌ தீமை 
யோசுவா இருபத்திரண்டாம்‌ அதிகாரத்தில்‌ குறிக்கப்பட்டூள்ளது. இத்தீமையின்‌ 
பெயர்‌ தப்பப்பிராயம்‌. ஒருவர்மீது ஒருவர்‌ கொள்ளும்‌ தவறான எண்ணத்தால்‌ 
கிறிஸ்தவ உலகில்‌ எவ்வளவு இன்னல்கள்‌ விளைந்துள்ளன. ஒருவரைப்பற்றித்‌ 
தப்பப்பிராயம்‌ கொள்வதற்கு எவ்வளவாய்‌ முந்திக்கொள்கிறோம்‌. பிறர்‌ 
குற்றங்களை மன்னித்து, அவர்களைப்‌ பாராட்டுவதற்கு எவ்வளவாய்த்‌ 

தயங்குகிறோம்‌. பிறரோடு இணங்கி வாழ்வதற்கு எவ்வளவு கஷ்டப்படுகிறோம்‌. 


ஒருவர்‌ கருத்தை ஒருவர்‌ நன்கு அறிவதற்கு முன்னர்‌, அவசரப்பட்டு அதைத்‌ 
தவறாகக்‌ கருதிவிடக்கூடாது. 


இஸ்ரவேலருடைய வாழ்வில்‌ அவசரப்பட்டூப்‌ பிறர்‌ கருத்தைத்‌ தவறாகக்‌ 
கருதிவிட்ட ஒரு நிகழ்ச்சியை ஆராய்வோம்‌. ரூபன்‌, காத்‌, மனாசே ஆகிய 
இரண்டரைக்‌ கோத்திரத்தாரும்‌ எழு ஆண்டுகளாக மற்றக்‌ 
கோத்திரத்தாரோடுகூடக்‌ கானான்‌ தேசத்துக்காகப்‌ போராடினார்கள்‌. கர்த்தர்‌ 
இஸ்ரவேலருக்குக்‌ கொடுப்பேன்‌ என்று அவர்களுடைய பிதாக்களுக்கு 
ஆணையிட்ட கானான்‌ தேசத்தை அவர்களுக்குக்‌ கொடுத்தார்‌. அவர்கள்‌ 
கானானைச்‌ சுதந்தரித்துக்கொண்டு, அங்கு குடியிருந்தார்கள்‌. அப்பொழுது 
யோசுவா ரூபனியரையும்‌, காத்தியரையும்‌, மனாசேயின்‌ பாதிக்‌ 
கோத்திரத்தாரையும்‌ அழைத்து, அவர்களை நோக்கி, கர்த்தருடைய தாசனாகிய 
மோசே உங்களுக்குக்‌ கட்டளையிட்ட யாவிலும்‌ என்‌ சொற்படி செய்தீர்கள்‌. 
நீங்கள்‌ இதுவரைக்கும்‌ அநேகநாளாக உங்கள்‌ சகோதரரைக்‌ கைவிடாமல்‌, 
உங்கள்‌ தேவனாகிய கர்த்தருடைய கட்டளையைக்‌ காத்துக்கொண்டு 
நடந்தீர்கள்‌. இப்பொழுதும்‌ உங்கள்‌ தேவனாகிய கர்த்தர்‌ தாம்‌ உங்கள்‌ 
சகோதரருக்குச்‌ சொல்லியிருந்தபடியே அவர்களை இளைப்பாறப்பண்ணினார்‌. 
ஆகையால்‌ கர்த்தரின்‌ தாசனாகிய மோசே யோர்தானுக்கு அப்புறத்தில்‌ 
கீழ்ப்பாகத்திலே வனாந்தரத்தில்‌ உங்களுக்குக்‌ கொடுத்த உங்கள்‌ 
காணியாட்சியான சுதந்தர பூமிக்குத்‌ திரும்பிப்போங்கள்‌. ஆனாலும்‌, நீங்கள்‌ 
உங்கள்‌ தேவனாகிய கர்த்தரில்‌ அன்புகூர்ந்து, அவருடைய வழிகளில்‌ எல்லாம்‌ 
நடந்து, அவர்‌ கற்பனைகளைக்‌ கைக்கொண்டு அவரைப்பற்றிக்கொண்டிருந்து, 
அவரை உங்கள்‌ முழு இருதயத்தோடும்‌, உங்கள்‌ முழு பலத்தோடும்‌, உங்கள்‌ 
முழு ஆத்துமாவோடும்‌, சேவிக்கிறதற்காகக்‌ கர்த்தரின்‌ தாசனாகிய மோசே 
உங்களுக்குக்‌ கற்பித்த கற்பனைகளின்படியேயும்‌ 
நியாயப்பிரமாணத்தின்படியேயும்‌ செய்யும்படி மாத்திரம்‌ வெகு ஜர்கிரதையாய்‌ 
இருங்கள்‌ என்றான்‌. இவ்விதமாய்‌ யோசுவா அவர்களை ஆசீர்வதித்து, 
அவர்களை அனுப்பிவிட்டான்‌. அவர்கள்‌ தங்கள்‌ கூடாரங்களுக்குத்‌ 
திரும்பிப்போனார்கள்‌. 


அவ்வாறு அவர்கள்‌ திரும்பிப்‌ போகையில்‌, யோர்தானின்‌ கரை வந்தபொழுது, 
அங்கே யோர்தானின்‌ ஓரத்திலே பார்வைக்குப்‌ பெரிதான ஒரு பலிபீடத்தைக்‌ 
கட்டினார்கள்‌. இதைக்‌ கானான்‌ நாட்டு இஸ்ரவேல்‌ புத்திரர்‌ 
கேள்விப்பட்டபொழுது, அவர்களுக்கு விரோதமாய்‌ யுத்தம்பண்ணும்படி 
சீலோவிலே கூடினார்கள்‌. எல்லாரும்‌ யுத்தத்திற்குப்‌ புறப்படும்‌ முன்னர்‌ சில 
பிரதிநிதிகளைத்‌ தூதாக அனுப்பி, காரியத்தைத்‌ திட்டமாய்‌ ஆராய்ந்துவர, 
யோர்தானுக்கு கிழக்கே இருக்கிற இரண்டரைக்‌ கோத்திரத்தாரிடத்திலும்‌ 

அவர்களை அனுப்பினார்கள்‌. அப்பிரதிநிதிகள்‌ வந்து, இரண்டரைக்‌ 
கோத்திரத்தாரையும்‌ பார்த்து: நீங்கள்‌ இந்நாளிலே கர்த்தரைப்‌ 
பின்பற்றாதபடிக்குச்‌ சோரம்‌ போய்‌, கர்த்தருக்கு விரோதமாய்க்‌ 
கலகம்பண்ணும்படியாக உங்களுக்கு ஒரு பலிபீடத்தைக்‌ கட்டி, இஸ்ரவேலின்‌ 
தேவனுக்கு விரோதமாகப்‌ பண்ணின இந்தத்‌ துரோகம்‌ என்ன? கர்த்தர்‌ 
இஸ்ரவேல்‌ புத்திரர்‌ எல்லார்மேலும்‌ கடுங்கோபம்‌ கொள்வாரே. உங்கள்‌ 
காணியாட்சியான கானான்‌ தேசத்திற்கு வந்து எங்கள்‌ நடுவே சுதந்திரம்‌ 
பெற்றுக்கொள்ளலாமே. நீங்கள்‌ நம்முடைய தேவனாகிய கர்த்தரின்‌ 
பலிபீடத்தையல்லாமல்‌, உங்களுக்கு வேறொரு பீடத்தைக்‌ கட்டுகிறதினாலே 
கர்த்தருக்கு விரோதமாக இரண்டகம்பண்ணாதிருங்கள்‌ என்று சொன்னார்கள்‌. 


அப்பொழுது இரண்டரைக்‌ கோத்திரத்தாரும்‌ அவர்களுக்குப்‌ பிரதியுத்தரமாக, 
தேவாதி தேவனாகிய கர்த்தர்‌, தேவாதி தேவனாகிய கர்த்தரே இதை 
அறிந்திருக்கிறார்‌. இஸ்ரவேலரும்‌ அறிந்து கொள்வார்கள்‌. ஏதோ அவசரப்பட்டு 
எங்களைத்‌ தவறாக எண்ணிவிட்டார்கள்‌. இப்பீடம்‌ எழுப்பப்பட்ட நோக்கத்தையும்‌, 
அவர்கள்‌ சரியாய்‌ அறியாதபடியால்‌, எங்கள்மீது தப்பப்பிராயம்‌ 
கொண்டூள்ளார்கள்‌. இப்பிடம்‌ இரண்டகத்தினாலாவது கர்த்தருடைய 
கட்டளைக்கு விரோதமான துரோகத்தினாலாவது செய்யப்பட்டதானால்‌, 
இந்நாளில்‌ அவர்‌ எங்களைக்‌ காப்பாற்றாமல்‌ இருக்கக்கடவர்‌. கர்த்தரைப்‌ 
பின்பற்றாதபடிக்கு விலகி, வேறோரு தெய்வத்தை நாங்கள்‌ 
வணங்குகிறதற்காவது அல்லது இப்பீடத்தின்மேல்‌ பலியிடுகிறதற்காவது இந்தப்‌ 
பீடத்தை நாங்கள்‌ எழுப்பினதுண்டானால்‌, கர்த்தர்‌ அதை விசாரிப்பாராக. 
பின்னை ஏன்‌ இந்தப்‌ பலிபீடத்தை எழும்பினோம்‌ என்றால்‌, உங்களுக்கும்‌ 
எங்களுக்கும்‌ நடுவே ஒற்றுமையுண்டு என்பதற்கு நினைவுச்‌ சின்னமாகவே 
இப்பீடத்தைக்‌ கட்டியுள்ளோம்‌ என்றார்கள்‌. 


நாளைக்கு உங்கள்‌ பிள்ளைகள்‌ எங்கள்‌ பிள்ளைகளை நோக்கி: இஸ்ரவேலின்‌ 
தேவனாகிய கர்த்தருக்கும்‌ உங்களுக்கும்‌ என்ன? எங்களுக்கும்‌ உங்களுக்கும்‌ 
நடுவே கர்த்தர்‌ யோர்தானை எல்லையாக வைத்தார்‌. கர்த்தரிடத்தில்‌ 
உங்களுக்குப்‌ பங்கில்லை என்று சொல்லி, எங்கள்‌ பிள்ளைகளைக்‌ 
கர்த்தரிடத்தில்‌ பயப்படாதிருக்கச்‌ செய்வார்கள்‌ என்கிற ஜயத்தினாலே நாங்கள்‌ 
இக்காரியத்தைச்‌ செய்தோம்‌. பலியிடுவதற்கும்‌ வணங்குவதற்கும்‌ நாங்கள்‌ 
இந்தப்‌ பீடத்தை எழுப்பவில்லை. கர்த்தரிடத்தில்‌ எங்களுக்கும்‌ எங்கள்‌ 
பிள்ளைகளுக்கும்‌ பங்கு உண்டு என்பதற்கு அத்தாட்சியாகவும்‌, நீங்களும்‌ 
நாங்களும்‌ ஒரே இஸ்ரவேலின்‌ சந்ததியார்தாம்‌ என்ற ஒற்றுமையை என்றும்‌ 
நிலைநாட்டவுமே இந்த நினைவுச்‌ சின்னத்தை அதற்கு சாட்சியாக 
உண்டுபண்ணினோம்‌. நம்முடைய தேவனாகிய கர்த்தரின்‌ வாசஸ்தலத்திற்கு 
முன்பாக இருக்கிற அவருடைய பீடத்தில்‌ மாத்திரம்‌ நாங்கள்‌ பலி 

செலுத்துவோம்‌. தேவனாகிய கர்த்தரையல்லாமல்‌ வேறோரு தெய்வத்தை 
நாங்கள்‌ வணங்கமாட்டோம்‌ என்றார்கள்‌. 


இவ்விளக்கத்தை இஸ்ரவேலரின்‌ பிரதிநிதிகள்‌ கேட்டபொழுது, இவர்கள்‌ 
உண்மையை அறந்தார்கள்‌. மனம்‌ மகிழ்ந்தார்கள்‌. கானான்‌ தேசத்திற்குத்‌ 
திரும்பி வந்து, இஸ்ரவேலருக்கு உண்மையான விவரம்‌ தெரிவித்தார்கள்‌. 
அச்செய்தியைக்‌ கேட்டு, இஸ்ரவேல்‌ புத்திரரும்‌ தங்கள்‌ பழைய 
தப்பப்பிராயத்தை மாற்றிக்கொண்டு, இரண்டரைக்‌ கோத்திரத்தார்‌ மேல்‌ 
யுத்தத்திற்குப்‌ புறப்படுவோம்‌ என்கிற பேச்சைவிட்டு, தேவனைத்‌ துதித்து 
வணங்கினார்கள்‌. 


இச்சம்பவம்‌ நமக்கோர்‌ எச்சரிப்புப்‌ பீடமாகத்‌ திகழ்வதாக. ஒரு தப்பப்பிராயத்தால்‌ 
ஒரு யுத்தமே எழும்பவிருந்தது. இவ்வாறு தற்காலத்‌ திருச்சபையில்‌ தவறான 
எண்ணத்தால்‌ எத்தனையோ பூசல்கள்‌ முண்டேவிடுகின்றன. ஒருவருடைய நல்ல 
கருத்தைப்‌ பின்னொருவர்‌ தவறாக அர்த்தம்பண்ணிக்கொண்டு, அதை 
நூறத்தனையாக மிகைப்படுத்தி விளம்பரம்‌ செய்துவிடுவதால்‌, எத்தனை 
கேடூகள்‌ விளைகின்றன? பொய்‌ வதந்திகளை நம்பி, வீடுகளிலும்‌ சபைகளிலும்‌, 
கிராமங்களிலும்‌, நகரங்களிலும்‌ எத்தனை எத்தனையோ சர்ச்சைகள்‌ 
எழும்பிவிடுகின்றன. பொய்யான கதைகன்‌ கையும்‌ காலுமின்றி, எவ்வளவு 
துரிதமாய்‌ காட்டுத்‌ தீபோல்‌ எங்கும்‌ பரவிவிடுகின்றன. கோள்சொல்‌, தீச்சொல்‌, 
பொய்ச்சொல்‌, பயனில்லாச்சொல்‌ போன்ற இன்னாச்‌ சொற்கள்‌ எத்தனை 
குடும்பங்களையும்‌ எத்தனை சபைகளையும்‌ தீக்கொழுத்தி, கொழுந்துவிட்டு 
எரியச்செய்துள்ளன. இவற்றால்‌, ஒரே வீட்டிலுள்ளவர்களுக்குள்‌ சண்டை, ஒரே 
திருச்சபையிலிருக்கிற கிறிஸ்தவர்களுக்குள்‌ சண்டை, ஒரே அலுவலகத்தில்‌ 
வேலை பார்க்கிற கிறிஸ்தவ மக்களுக்குள்‌ சண்டை, ஒரே பள்ளியில்‌ 
பணியாற்றுகிற கிறிஸ்தவ ஆசிரியருக்குள்‌ சண்டை, ஒரே நற்கருணையை 
வாங்குகிறவர்களுக்குள்‌ சண்டை. தப்பப்பிராயத்தால்‌, தீச்சொற்களால்‌, 
ஒருவருக்கொருவர்‌ பொருந்தி வாழத்‌ தெரியாத தன்மையால்‌, ஒருவர்‌ குற்றத்தை 
இன்னொருவர்‌ கிறிஸ்துவுக்குள்‌ பொறுத்து மன்னித்துக்கொள்ளும்‌ 
கிறிஸ்தவப்பண்பு இல்லாமமையால்‌, கிறிஸ்தவச்‌ சமுதாயத்துக்குள்‌ 
எழும்பியுள்ள புயல்கள்தான்‌ எவ்வளவோ! கணக்கிலடங்கா! கிறிஸ்தவச்‌ 
சபையிலுள்ள அநேகப்‌ பிளவுகளுக்கெல்லாம்‌ காரணம்‌ கிறிஸ்தவர்களுக்கு 
இன்னும்‌ இணங்கி வாழத்‌ தெரியாத தன்மையே. 


ஆதிகாலத்‌ திருச்சபை மக்கள்‌ ஒருமனப்பட்டவர்களாய்‌ மகிழ்ச்சியோடும்‌, 
கபடமில்லா இருதயத்தோடும்‌, அந்நியோன்னிய ஐக்கியத்தில்‌ 
ஒருமைப்பட்டிருந்தார்கள்‌. காரணம்‌, அவர்களெல்லாரும்‌ ஒரே இயேசுவின்‌ 
இரத்தத்தால்‌ கழுவப்பட்டவர்களாய்‌, ஒரே கிறிஸ்துவின்‌ ஆவியை 

உடையவர்களாய்‌ இருந்தனர்‌. ஒருவரோடொருவர்‌ ஏகசிந்தையுள்ளவர்களாய்‌ 
இருந்தனர்‌. மேட்டிமையானவைகளைச்‌ சிந்தியாமல்‌, தாழ்மையானவர்களுக்கு 
இணங்கினார்கள்‌. இந்தப்‌ பரிசுத்த இணக்கம்‌ நம்மில்‌ உண்டா? 
பரிசுத்தாவியானவர்‌ நம்‌ இருதயத்தில்‌ குடியிருந்தால்தானே இந்தப்‌ பரிசுத்த 
இணக்கம்‌ நமக்குள்‌ இருக்கும்‌. இணக்கமின்மையால்‌ சீரழிந்து, சின்னா 
பின்னமாகச்‌ சிதைந்துள்ள குடும்பங்கள்‌ எத்தனை? திருச்சபைகள்‌ எத்தனை? 
இணக்கமின்மை என்னும்‌ தற்கால விஷ ஆயுதத்தைச்‌ சாத்தான்‌ மிக 
சாமர்த்தியமாகப்‌ பயன்படுத்தி எத்தனையோ உள்ளங்களை 
உடைத்தெறிந்துவிட்டான்‌. எத்தனையோ உள்ளங்களைப்‌ புண்படுத்தியுள்ளான்‌. 
இணக்கமின்மை என்னும்‌ இத்தீயபண்பை அறவே புறக்கணித்துவிட்டு, அன்பு 
எனும்‌ பண்பைத்‌ தரித்துக்‌ கொண்டவர்களாய்‌, ஒருவரையொருவர்‌ கனம்‌ 
பண்ணுவதில்‌ முந்திக்கொள்வோமாக. அன்பினால்‌ ஒருவருக்கொருவர்‌ தொண்டு 
புரிவோமாக. 


நம்மையே புத்திமான்க௧ளென்றும்‌, மற்றவர்களெல்லாம்‌ மட்டானவர்களென்றும்‌ 
எண்ணாதிருப்போமாக. ஒருவனுக்கும்‌ தீமைக்குத்‌ தீமை செய்யாதிருப்போமாக. 
நாம்‌ தீமையினால்‌ வெல்லப்படாமல்‌, தீமையை நன்மையினாலே வெல்வோமாக. 
எல்லா மனுஷருக்கு முன்பாகவும்‌ யோக்கியமானவைகளைச்‌ செய்ய 
நாடுவோமாக. சகோதர சிநேகத்திலே ஒருவர்மேல்‌ ஒருவர்‌ 
பட்சமாயிருப்போமாக. கூடுமானால்‌ நம்மால்‌ ஆனமட்டும்‌, எல்லா மனுஷரோடும்‌ 
சமாதானமாய்‌ இருப்போமாக. ஒளியிலிருக்கிறேன்‌ என்று சொல்லியும்‌ தன்‌ 
சகோதரனைப்‌ பகைக்கிறவன்‌ இதுவரைக்கும்‌ இளிலே இருக்கிறான்‌. நாம்‌ 
ஒருவரிலொருவர்‌ அன்புகூரவேண்டும்‌ என்பதே நாம்‌ ஆதிமுதல்‌ கேள்விப்பட்ட 
விசேஷமாயிருக்கிறது. தேவனிடத்தில்‌ அன்புகூருகிறேன்‌ என்று ஒருவன்‌ 
சொல்லியும்‌ தன்‌ சகோதரனைப்‌ பகைத்தால்‌, அவன்‌ பொய்யன்‌. தான்‌ கண்ட 
சகோதரனிடத்தில்‌ அன்புகூராமல்‌ இருக்கிறவன்‌, தான்‌ காணாத தேவனிடத்தில்‌ 
எப்படி அன்புகூருவான்‌? அன்பு சகல பாவங்களையும்‌ மூடம்‌. அன்பு 
எனக்கிராவிட்டால்‌, எனக்குப்‌ பிரயோஜனம்‌ ஒன்றுமில்லை. 


கிறிஸ்தவ வெற்றி வாழ்க்கையில்‌ குறுக்கிடும்‌ மூன்றாம்‌ தீமை 
அறியாமையாகும்‌. இத்‌ தீமை யோசுவா 20ம்‌ அதிகாரத்தில்‌ தீட்டப்பெற்றுள்ளது. 
அறியாமல்‌ கைப்பிசகாய்‌ ஒருவனைக்‌ கொன்றவன்‌ ஓடிப்போய்‌ அடைக்கலம்‌ 
பெறுமாறு, ஆறு அடைக்கலப்பட்டணங்கள்‌ ஏற்படுத்தப்பட்டன. அறியாமல்‌ 
கைப்பிசகாய்‌ முற்பகையின்றி, தெரியாது கொன்றதினால்‌, அவ்வாறு அறியாது 
கொன்றவன்‌ இரத்தப்‌ பழி வாங்குகிறவனுடைய கைக்குத்‌ தப்பத்தக்கதாக, 
யோர்தானுக்கு மேற்புரத்தில்‌ கானான்‌ சுதந்தரப்‌ பூமியில்‌ மூன்று அடைக்கலப்‌ 
பட்டணங்களும்‌, யோர்தானுக்குக்‌ கிழக்கேயுள்ள 2 அரைக்‌ கோத்திரத்‌ாரின்‌ 
காணியாட்சியில்‌ மூன்று அடைக்கலப்‌ பட்டணங்கள்‌ நிறுவப்பட்டன. அறியாமல்‌ 

கைப்பிசகாய்க்‌ கொன்றவன்‌ தன்‌ உயிர்‌ தப்ப இவ்வடைக்கலப்‌ பட்டணம்‌ 
ஒன்றிற்கு ஓடி வர வேண்டும்‌. அப்பட்டணத்தின்‌ ஒலிமுகவாசலில்‌ நின்று 
கொண்டு, அப்பட்டணத்து மூப்பரின்‌ செவிகள்‌ கேட்க, தன்‌ காரியத்தைச்‌ 
சொல்லவேண்டும்‌. அப்பொழுது அவர்கள்‌ அவனைத்‌  தங்களிடத்தில்‌ 
பட்டணத்துக்குள்ளே சேர்த்துக்கொண்டு, தங்களோடு குடியிருக்க அவனுக்கு 
இடம்‌ கொடுப்பார்கள்‌. அவன்‌ லேவியரால்‌ நியாயம்‌ விசாரிக்கப்பட்டு 
உண்மையாகவே, குற்றம்‌ அற்றவன்‌ என்று தீர்ப்பிடப்பட்டால்‌, அவனைப்‌ 
பழிவாங்குகிறவன்‌ கைக்கு ஒப்புக்கொடூக்காது, அந்நாட்களில்‌ இருக்கிற பிரதான 
ஆசாரியன்‌ மரணம்‌  அடையும்வரைக்கும்‌, அவன்‌ அந்த அடைக்கலப்‌ 
பட்டணத்திலே குடியிருக்கவேண்டும்‌. அக்காலப்‌ பிரதான ஆசாரியன்‌ மரணம்‌ 
அடைந்த பின்பு, அறியாது கைபிசகாய்‌ கொலைசெய்தவன்‌ தான்‌ 
விட்டோடிப்போன தன்‌ பட்டணத்திற்கும்‌, தன்‌ வீட்டிற்கும்‌ திரும்பிப்‌ 
போகவேண்டும்‌. 


அறியாது நாம்‌ செய்கிற குற்றங்கள்‌ அநேகம்‌. தெரிந்தும்‌ தெரியாமலும்‌ 
எத்தனையோ பாவங்களைச்‌ செய்துவிடுகிறோம்‌. கைப்பிசகாய்‌ செய்கிற 
பிழைகள்‌ ஏராளம்‌. கிறிஸ்துவின்‌ பரிபூரணப்‌ பரிசுத்தத்திற்கு ஒவ்வாது, நாம்‌ 
செய்வதெல்லாம்‌ பாவமே. கிறிஸ்துவின்‌ மனதைப்‌ புண்படுத்தத்தக்கதாய்‌ நாம்‌ 
புரிவதெல்லாம்‌ பாவமே. அவருடைய தூயநாமத்திற்கு அவகீர்த்தியை கொண்டு 
வருவதெல்லாம்‌ பாவமே. அறிந்தோ, அறியாமலோ, நாம்‌ செய்யும்‌ பாவம்‌ 
எல்லாம்‌ பாவமே. அறியாது கைப்பிசகாய்ச்‌ செய்துவிட்டபடியால்‌ அது 
குற்றமில்லாது போய்விடாது. அறியாது செய்யும்‌ குற்றமும்‌ குற்றமே. எக்‌ 
குற்றத்திற்கும்‌ தப்புவதற்கு நமக்கு ஒரே ஓர்‌ அடைக்கலப்பட்டணம்தான்‌ உண்டு. 
பிளவுண்ட கிறிஸ்துவின்‌ நெஞ்சம்தான்‌ எப்பாவிக்கும்‌ தஞ்சம்‌ தரும்‌ ஒரே ஒப்பற்ற 
அடைக்கலப்‌ பட்டணமாகும்‌. இதுகாறும்‌ கிறிஸ்துவுக்குள்‌ அடைக்கலம்‌ புகுந்த 
பஞ்சமா பாதகரெல்லாம்‌ பத்திரமாய்ப்‌ பாதுகாக்கப்பட்டள்ளார்கள்‌. நமது ஒரே 
ஈட இணையில்லாத பிரதான ஆசாரியராகிய இயேசுநாதர்‌ நமக்காகக்‌ பழிக்குப்‌ 
பழியாக கொலைசெய்யப்பட்டூவிட்டார்‌. ஆகவே, இனிப்‌ பழிக்குப்‌ பழியான 
தண்டனை கிறிஸ்துவுக்குள்‌ இல்லாது, ஒழிந்து போய்விட்டது. கிறிஸ்து 
இயேசுவுக்குட்பட்டவர்களாயிருந்து, மாம்சத்தின்படி நடவாமல்‌,  ஆவியின்படி 
நடக்கிறவர்களுக்கு ஆக்கினதைதீர்ப்பில்லை. இவ்வாறு அவரது இரத்தத்தால்‌ 
கழுவப்பட்ட பிள்ளைகளுக்கு அவர்‌ என்றென்றைக்கும்‌ அடைக்கலம்‌ 
தரும்படியாக அவர்‌ இன்றும்‌ என்றும்‌ உயிரோடு இருக்கிறார்‌. இதோ, 
உலகத்தின்‌ முடிவு பரியந்தம்‌ சகல நாட்களிலும்‌ நமது அடைக்கலநாதர்‌ 
நம்மோடுகூட இருக்கிறார்‌. பிதாவே, இவர்களுக்கு மன்னியும்‌ தாங்கள்‌ செய்வது 
இன்னதென்று அறியாதிருக்கிறார்களே என்று தம்மைக்‌ 
கொலைசெய்தவர்களுக்காக மன்றாடிய அன்பின்‌ அவதாரம்‌, நாம்‌ அறியாது 

செய்த பாவங்களையும்‌, அறிந்து செய்த பாவங்களையும்‌ தமது பரிசுத்த 
இரத்தத்தால்‌ கழுவிச்‌ சுத்திகரிக்க வல்லமையுள்ளவராய்‌ இருக்கிறார்‌. 


நான்‌ அறிந்தும்‌ அறியாமலும்‌ செய்த பாவங்களையெல்லாம்‌ மன்னித்து, எனக்கு 
அடைக்கலம்‌ தந்து, என்னை இரட்சித்தருளும்‌ என்‌ அடைக்கலப்பட்டணமே. 


19. கைக்கொள்ள வேண்டியவை 
தியான வாசிப்பு: யோசுவா 23:1-16 


இஸ்ரவேல்‌ புத்திரர்‌ கானான்‌ தேசத்திற்கு வந்து இருபது ஆண்டுகளுக்கு 
அதிகமானபின்‌ நிகழ்ந்த நிகழ்ச்சி யோசுவா 23ம்‌ அதிகாரத்தில்‌ 
பொறிக்கப்பெற்றுள்ளன. இதுகாறும்‌ இஸ்ரவேலரை எத்தனையோ போரில்‌ 
யோசுவா முன்னின்று  நடத்தியுள்ளான்‌. யோசுவாவுக்கு எத்தனையோ 
பொறுப்பான வேலைகள்‌, எத்தனையோ அல்லல்‌ நிறைந்த அலுவல்கள்‌. 
எத்தனையோ வெற்றிகள்‌, தோல்விகளும்‌ கூட. இத்தனை போர்களையும்‌ 
தலைமை தாங்கி நடத்தி வெற்றிகண்ட யோசுவா பின்னர்‌ இச்‌ சுதந்தரப்‌ பூமியை 
இஸ்ரவேலருக்குப்‌ பங்கிட்டுக்‌ கொடுக்கும்‌ வாய்ப்பும்‌ பெற்றான்‌. இவ்வளவு போர்‌ 
வாழ்வுக்குப்‌ பின்னர்‌ யோசுவா வயது சென்று முதிர்ந்தவனானான்‌. 


யோசுவா இஸ்ரவேலின்‌ மூப்பரையும்‌, தலைவரையும்‌, நியாயாதிபதிகளையும்‌, 
அதிபதிகளையும்‌, மற்ற எல்லாரையும்‌ அழைப்பித்து அவர்களை நோக்கி: நான்‌ 
வயது சென்று முதிர்ந்தவனானேன்‌. உங்கள்‌ தேவனாகிய கர்த்தர்‌ உங்களுக்கு 
முன்பாக இந்தச்‌ சகல ஜாதிகளுக்கும்‌ செய்த யாவையும்‌ நீங்கள்‌ கண்டீர்கள்‌. 
உங்கள்‌ தேவனாகிய கர்த்தர்தாமே உங்களுக்காக யுத்தம்பண்ணினார்‌. 
யோர்தான்‌ முதல்‌ நாம்‌ நிர்மூலமாக்கினவைகளும்‌, மேற்கிலுள்ள பெரிய 
சமுத்திரம்மட்டும்‌ இன்னும்‌ மீதியாயிருக்கிறவைகளுமான சகல ஜாதிகளின்‌ 
தேசத்தையும்‌ சீட்டுப்போட்டு உங்களுக்கு உங்கள்‌ கோத்திரங்களுக்குத்‌ 
தக்கதாய்‌ சுதந்திரமாகப்‌ பங்கிட்டேன்‌. உங்கள்‌ தேவனாகிய கர்த்தர்‌ 
உங்களுக்குச்‌ சொன்னபடியே, நீங்கள்‌ அவர்களுடைய தேசத்தைக்‌ 
கட்டிக்கொள்ளும்படிக்கு, உங்கள்‌ தேவனாகிய கர்த்தர்‌ தாமே அவர்களை 
உங்களுக்கு முன்பாகத்‌ துரத்தி, உங்கள்‌ பார்வையினின்று அகற்றிப்‌ போடுவார்‌ 
என்ற உறுதி மொழிகளைப்‌ பகர்ந்தான்‌. இவ்வளவு பழுத்த அனுபவம்‌ படைத்த 
ஒரு பக்தனுடைய காலடியில்‌ அமர்ந்து, அவன்‌ தன்‌ வாழ்நாளில்‌ கண்ட 
அனுபவத்தைக்‌ கூறக்கேட்பது நம்மெல்லாருக்கும்‌ அதிகம்‌ பிரியமாயிருக்கும்‌ 
அல்லவா? 

இவ்வளவு முதிர்ந்து வயதுவரை கர்த்தரை உத்தமமாய்ப்‌ பின்பற்றி அவரை 
இதயபூர்வமாக சேவித்து வந்த யோசுவாவின்‌ அனுபவ மொழிகள்‌ பொன்னால்‌ 
பொறிக்கவேண்டியவை. அந்த அமுத மொழிகளைக்‌ கேளுங்கள்‌. 


உங்கள்‌ தேவனாகிய கர்த்தர்‌ உங்களுக்காகச்‌ சொன்ன நல்வார்த்தைகளில்‌ 
எல்லாம்‌ ஒரு வார்த்தையும்‌ தவறிப்போகவில்லை என்பதை உங்கள்‌ முழு 
இருதயத்தாலும்‌ உங்கள்‌ முழு ஆத்துமாவாலும்‌ அறிந்திருக்கிறீர்கள்‌. கர்த்தர்‌ 
சொன்ன எல்லா வார்த்தைகளும்‌ உங்களுக்கு நிறைவேறிற்று. அவைகளில்‌ ஒரு 
வார்த்தையும்‌ தவறிப்போகவில்லை. ஆம்‌, கர்த்தர்‌ மனம்‌ மாற மனிதனும்‌ 
அல்லர்‌. அவர்‌ பொய்‌ சொல்லுகிறவரும்‌ அல்லர்‌. அவர்‌ சொன்ன சொல்லை 
நிறைவேற்றாமல்‌ இரார்‌. கர்த்தரே சத்தியம்‌ ஆனவர்‌. அவர்‌ வாயினின்று 
புறப்படுவதெல்லாம்‌ சத்தியம்‌. அவைகளில்‌ ஒரு வார்த்தையும்‌ பொய்ப்பதில்லை. 
ஆகவே, அவருடைய வார்த்தையை நம்பினவர்கள்‌ ஒருக்காலும்‌ 
வெட்கமடைவதில்லை. அவரை விசுவாசிக்கிறவர்கள்‌ ஒருவரும்‌ ஏமாற்றம்‌ 
அடைகிறதில்லை. இதோ, ஆபிரகாமுக்கு கானான்‌ தேசத்தை அவனுடைய 
பின்சந்ததியாருக்கு கொடுப்பேன்‌ என்று வாக்குப்பண்ணின கர்த்தர்‌ தமது 
வாக்கை நிறைவேற்றிவிட்டார்‌. கர்த்தருடைய ஒரு வார்த்தையும்‌ 
தவறிப்போகவில்லை. ஆம்‌, கர்த்தர்‌ ஒருபோதும்‌ தவறாதவர்‌. கர்த்தருடைய 
சொல்‌ ஒருபோதும்‌ தவறாது. கர்த்தருடைய செயல்‌ ஒருக்காலும்‌ தவறாது. 
எவ்வளவு சத்தியமான சத்தியம்‌. நானே சத்தியம்‌ என்று இயேசுநாதர்‌ 
இயம்பவில்லையோ! 


யோசுவாவின்‌ வாழ்க்கை இறுதி வந்துற்றது. தனது வாழ்க்கையின்‌ கடைசி 
நேரத்தில்‌ வந்துற்ற யோசுவா கர்த்தரை நினைத்து அவரது அதிசயக்‌ 
கிரியைகளையெல்லாம்‌ மீண்டும்‌ நினைவுக்குக்‌ கொண்டு வந்து சிந்தை 
குளிர்ந்தான்‌. ஆனால்‌, அவன்‌ இஸ்ரவேலரை நினைத்தபொழுது ஒரு கலக்கம்‌ 
அவன்‌ மனத்தை வாட்டிப்‌ பிழிந்தது. கானானிலுள்ள பலத்த ஏழு பகைவரான 
சிலர்‌ இன்னும்‌ அழிக்கப்படாது எஞ்சியிருந்தனர்‌. ஒருவேளை இந்த இஸ்ரவேலர்‌ 
கர்த்தரை விட்டு விலகி, எஞ்சியிருந்த இப்பகைவர்களோடுூ கலந்து, 
அவர்களோடு சம்பந்தமும்‌ கொண்டு, அவர்கள்‌ தேவர்களைப்‌ பணிந்து 
கொள்ளும்‌ சோதனைக்குள்‌ விழுந்துவிடுவார்களோ என்ற அச்சம்‌ 
யோசுவாவைக்‌ கவ்விக்‌ கொண்டது. ஐயோ ஒருக்கால்‌ இந்த இஸ்ரவேலர்‌ 
பின்வாங்கிப்போய்‌ கர்த்தரை மறந்துவிட்டு, அவர்களுக்குள்ளே மீதியாய்‌ 
இருக்கிற கானான்‌ பூர்வீகக்‌ குடிகளோடூ சேர்ந்து உறவுகொண்டால்‌, கர்த்தரது 
கோபத்தால்‌ இவர்கள்‌ நல்ல தேசத்திலிருந்து சீக்கிரமாய்‌ அழிந்து போவார்களே 
என்று மனம்‌ அழுந்தினான்‌. 

ஆகையால்‌, யோசுவா தான்‌ மரிக்கப்போகும்முன்‌ இஸ்ரவேலருக்கு எச்சரிப்பும்‌ 
அறிவுரையும்‌ பகர்வான்‌ வேண்டி, அவர்களையெல்லாம்‌ அழைப்பித்து, அவர்கள்‌ 
கைக்கொள்ளவேண்டிய கொள்கைகளைத்‌ தெள்ளத்‌ தெளிய எடுத்துரைத்தான்‌. 
யோசுவா இஸ்ரவேலருக்குக்‌ கூறிய இறுதி எச்சரிப்பு மொழிகள்‌ பவுல்‌ அடிகள்‌ 
எபேசியருக்கு இறுதியாகக்‌ கூறிய எச்சரிப்பு மொழிகளுக்கு ஒத்திருக்கின்றன 
அல்லவா? 


ஆகையால்‌, உங்களைக்‌ குறித்தும்‌, தேவன்‌ தம்முடைய சுய இரத்தத்தினாலே 
சம்பாதித்துக்கொண்ட தனது சபையை மேய்ப்பதற்குப்‌ பரிசுத்த ஆவி 
உங்களைக்‌ கண்காணிகளாக வைத்த மந்தை முழுவதையும்‌ குறித்தும்‌ 
எச்சரிக்கையாயிருங்கள்‌. நான்‌ போனபின்பு மந்தையைத்‌ தப்பவிடாத கொடிதான 
ஓநாய்கள்‌ உங்களுக்குள்ளே வரும்‌. உங்களிலும்‌ சிலர்‌ எழும்பி, சீடர்களைத்‌ 
தங்களிடத்தில்‌ இழுத்துக்கொள்ளும்படி மாறுபாடனவைகளைப்‌ போதிப்பார்கள்‌ 
என்று அறிந்திருக்கிறேன்‌. ஆனபடியால்‌, நான்‌ மூன்று வருட காலமாய்‌ இரவும்‌ 
பகலும்‌ கண்ணீரோடே இடைவிடாமல்‌ அவனவனுக்குப்‌ புத்தி சொல்லிக்‌ 
கொண்டு வந்ததை நினைத்து விழித்திருங்கள்‌. இப்பொழுதும்‌ சகோதரரே, 
நீங்கள்‌ பக்தி விருத்தி அடையவும்‌, பரிசுத்தமாக்கப்பட்ட அனைவருக்குள்ளும்‌ 
உங்களுக்குச்‌ சுதந்திரத்தைக்‌ கொடுக்கவும்‌ வல்லவராயிருக்கிற தேவனுக்கும்‌, 
அவருடைய கிருபையுள்ள வசனத்திற்கும்‌ உங்களை ஓஒப்புக்கொடுக்கிறேன்‌. 
ஒருவனுடைய வெள்ளியையாகிலும்‌, பொன்னையாகிலும்‌, வஸ்திரத்தையாகிலும்‌ 
நான்‌ இச்சிக்கவில்லை. நீங்கள்‌ அறிந்திருக்கிறபடி, எனக்கும்‌, என்னுடனேகூட 
இருந்தவர்களுக்கும்‌, வேண்டியவைகளுக்காக இந்தக்‌ கைகளே 
வேலைசெய்தது. இவைகளைச்‌ சொன்ன பின்பு, அவன்‌ முழங்கால்படியிட்டு 
அவர்கள்‌ எல்லாரோடூம்கூட ஜெபம்பண்ணினான்‌. அவர்கள்‌ எல்லாரும்‌ மிகவும்‌ 
அழுது, என்‌ முகத்தை நீங்கள்‌ இனிப்‌ பார்க்கமாட்டீர்கள்‌ என்று அவன்‌ சொன்ன 
வார்த்தையைக்‌ குறித்து அதிகமாய்‌ துக்கப்பட்டு பவுலின்‌ கழுத்தைக்‌ 
கட்டிக்கொண்டு அவனை முத்தம்‌ செய்து, கப்பல்‌ வரைக்கும்‌ அவனுடனேகூடப்‌ 
போனார்கள்‌. 


நான்‌ போன பின்பு மந்தையைத்‌ தப்பவிடாத கொடிதான ஓநாய்கள்‌ 
உங்களுக்குள்ளே வரும்‌. ஆகையால்‌ உங்களைக்‌ குறித்தும்‌, மந்தை 
முழுவதைக்‌ குறித்தும்‌ எச்சரிக்கையாயிருங்கள்‌ என்ற பவுலடிகள்‌ எச்சரித்த 
அதே உண்மையான எச்சரிப்பையே யோசுவா தனது இறுதிக்‌ காலத்தில்‌ 
இஸ்ரவேலருக்கு விடூவித்தான்‌. 


யோசுவா கொடுத்த முதல்‌ எச்சரிக்கை யோசுவா 23:6ம்‌ வசனத்தில்‌ 


அடங்கியுள்ளது. ஆகையால்‌ மோசேயின்‌ நியாயப்பிரமாணப்‌ புத்தகத்தில்‌ 
எழுதியிருக்கிறதை விட்டு வலது புறமாகிலும்‌ இடது புறமாகிலும்‌ விலகிப்‌ 

போகாமல்‌ அதையெல்லாம்‌ கைக்கொள்ளவும்‌, செய்யவும்‌ நிர்ணயம்பண்ணிக்‌ 
கொள்ளுங்கள்‌. அதாவது, கர்த்தருடைய வசனத்திற்கும்‌ அவர்கள்‌ கீழ்ப்படிந்து 
நடக்க, எச்சரிக்கையாய்‌ இருக்கவேண்டும்‌. தனி ஒரு மனிதனோ அல்லது ஒரு 
ஜாதியோ கர்த்தருடைய வார்த்தைக்குக்‌ கீழ்ப்படியாமற்போனால்‌ கர்த்தருடைய 
சாபத்தையே அவர்கள்‌ ஏற்பர்‌. ஆனால்‌, கர்த்தருடைய வசனத்திற்குக்‌ 
கீழ்ப்படிந்து நடக்கும்‌ மனிதனோ அல்லது மனுஷியோ அல்லது ஜாதியோ, 
ஆசீர்வாதம்பெற்று, பாக்கியம்‌ அடைவர்‌. கர்த்தர்‌ அவர்களோடு இருந்து, 
அவர்களை எல்லாத்‌ தீமைக்கும்‌ தற்காத்து இரட்சிப்பார்‌. ஆகவே, கிறிஸ்தவ 
வாழ்விலும்‌ ஒவ்வொரு கிறிஸ்தவனும்‌ கைக்கொள்ளவேண்டிய முதல்‌ கொள்கை 
யாதெனில்‌ அவன்‌ கர்த்தருடைய வசனத்திற்குக்‌ கீழ்ப்படிந்து நடக்கவேண்டும்‌. 


கிறிஸ்தவனே, நீ தினந்தேறும்‌ ஒழுங்காக வேதம்‌ வாசித்து வரலாம்‌. அநேக 
வேத வசனங்கள்‌ உனக்கு மனப்பாடமாகத்‌ தெரிந்திருக்கலாம்‌. அநேகப்‌ 
பொன்னான வசனங்கள்பேரில்‌ நீ ஆழ்ந்த தியானம்‌ செய்திருக்கலாம்‌. அதன்‌ 
உட்கருத்தைப்பற்றி நீ விளக்கமாக வியாக்கியானம்‌ படித்திருக்கலாம்‌. அல்லது 
எழுதியிருக்கலாம்‌, அல்லது பிரசங்கித்து இருக்கலாம்‌. இவையெல்லாம்‌ அதிக 
நல்லவைதான்‌, வேதம்‌ தினந்தோறும்‌ ஒழுங்காக வாசித்து, அதன்‌ ஆன்மக்‌ 
கருத்தை அறிந்துகொள்வது நல்லதுதான்‌. இல்லையென்று மறுத்துரைப்போர்‌ 
யாருமே இல்லை. ஓவ்வொரு கிறிஸ்தவனும்‌ நாள்தோறும்‌ அதிகாலையில்‌ 
கர்த்தருடைய பாதத்தில்‌ அமர்ந்து, வேதத்தியானம்‌ செய்வது மிகமிக முக்கியம்‌. 
ஆனால்‌ அதோடு நின்றுவிடாது, கர்த்தருடைய வசனம்‌ நம்மை எதை செய்யச்‌ 
சொல்கிறதோ அதற்குக்‌ கீழ்ப்படிந்து அதைத்‌ தவறாமல்‌ செய்யவேண்டும்‌. 
எந்தெந்தப்‌ பாவப்‌ பழக்கங்களை விட்டூவிடச்‌ சொல்கிறதோ அதற்குக்‌ 
கீழ்ப்படிந்து அத்தீய பழக்கத்தை விட்டூவிடத்‌ தவறக்கூடாது. கர்த்தருடைய 
வசனத்தை வாசிக்கிறதும்‌ அல்லாமல்‌, அதற்குக்‌ கீழ்ப்படிந்து நடக்கவும்‌ 
வேண்டும்‌. கர்த்தருடைய வார்த்தைக்குக்‌ கீழ்ப்படிதல்‌ ஒவ்வொரு கிறிஸ்தவனும்‌ 
கைக்கொள்ள வேண்டிய முதல்‌ கொள்கையாகும்‌. கர்த்தருடைய சொல்லுக்கு 
யார்‌ யார்‌ கீழ்ப்படிந்து நடக்கிறார்களோ, அவர்கள்‌ வாழ்வில்‌ வளர்ச்சி ஏற்படும்‌. 
அவர்கள்‌ வாழ்வில்‌ பரிசுத்தம்‌ விருத்தியாகும்‌. அவர்கள்‌ வெற்றிமேல்‌ வெற்றி 
காண்பார்கள்‌. யார்‌ யார்‌ தூய கிறிஸ்தவ வெற்றி வாழ்க்கை ஆற்ற 
ஆசிக்கிறார்களோ, அவர்களெல்லாம்‌ தவறாது அவசியம்‌ அனுசரிக்க வேண்டிய 
முதல்‌ கிறிஸ்தவ நெறி, கிறிஸ்துவுக்குக்‌ கீழ்ப்படிதலே. 


யோசுவா தனது வாழ்வின்‌ கடைசிக்‌ காலத்தில்‌ இஸ்ரவேலருக்கு விடுத்த 
இரண்டாவது எச்சரிக்கை யோசுவா 23:7-8ல்‌ அடங்கியுள்ளது. உங்களுக்குள்ளே 
மீதியாய்‌ இருக்கிற இந்த ஜாதிகளோ௫ கலவாமலும்‌, அவர்களுடைய 
தேவர்களின்‌ பெயரை நினையாமலும்‌, அவைகளைக்‌ கொண்டு 
ஆணையிடாமலும்‌, அவைகளைச்‌ சேவியாமலும்‌ பணிந்து கொள்ளாமலும்‌ 

இருக்கும்படி எச்சரிக்கையாய்‌ இருங்கள்‌. இந்நாள்‌ மட்டூம்‌ நீங்கள்‌ 
செய்ததுபோல உங்கள்‌ தேவனாகிய கர்த்தரைப்பற்றிக்‌ கொண்டிருங்கள்‌. ஆம்‌, 
இஸ்ரவேலருக்கு கர்த்தர்‌ ஒருவரே. அவர்கள்‌ அடிமைத்தன வீடாகிய எகிப்து 
தேசத்திலிருந்து புறப்படப்பண்ணி, அவர்களுக்குப்‌ பாலும்‌ தேனும்‌ ஓடுகிற 
கானான்‌ தேசத்தைக்‌ கிருபையாய்க்‌ கொடுத்த தேவனாகிய கர்த்தரை அன்றி 
வேறே தேவர்களை அவர்கள்‌ நமஸ்கரிக்கவும்‌, சேவிக்கவும்‌ கூடாது. ஒரு 
சொரூபத்தையாகிலும்‌, யாதொரு விக்கிரகத்தையாகிலும்‌, அவர்கள்‌ 
உண்டாக்கக்‌ கூடாது. அவர்கள்‌ அந்நிய தேவர்களுடைய நாமத்தை தங்கள்‌ 
வாயால்‌ உச்சரிப்பது மாத்திரமன்று, தங்கள்‌ மனதில்‌ அந்நிய தேவர்களின்‌ 
பெரை நினைக்கவும்‌ கூடாது. அவர்கள்‌ எண்ணமெல்லாம்‌ கர்த்தருடைய பரிசுத்த 
நாமத்தால்‌ நிறைந்திருக்கவேண்டும்‌. அவர்கள்‌ நெஞ்சமெல்லாம்‌ கர்த்தருடைய 
பிரசன்னத்தால்‌ பொங்கி வழியவேண்டும்‌. அவர்கள்‌ உள்ளத்தில்‌ கோயில்‌ 
கொண்டூள்ள கர்த்தரின்‌ புனித நாமத்தையே அவர்கள்‌ உதடூகள்‌ 
உச்சரிக்கவேண்டும்‌. இதயத்தின்‌ நிறைவால்‌ வாய்‌ பேசும்‌ அன்றோ? அவர்கள்‌ 
கர்த்தரையே சேவித்து, கர்த்தருடைய தூய நாம மகிமைக்கான செயல்களையே 
செய்யவேண்டும்‌. 


பரிசுத்த வெற்றி வாழ்க்கை நடத்த விரும்புகிற ஒவ்வொரு கிறிஸ்தவனும்‌ 
பின்பற்ற வேண்டெய இரண்டாவது நெறி இதுதூன்‌. ஓவ்வொரு கிறிஸ்தவனும்‌ 
உள்ளத்திலும்‌ கிறிஸ்து தேவ இரட்சகராக வீற்றிருக்கவேண்டும்‌. அவனது 
இதயமெல்லாம்‌ கிறிஸ்து. அவனது பேச்செல்லாம்‌ கிறிஸ்து. அவனது 
செயல்களில்‌ எல்லாம்‌ கிறிஸ்து மகிமைப்படவேண்டும்‌. மரம்‌ அதன்‌ கனிகளால்‌ 
அறியப்படுவதுபோல, கிறிஸ்தவனுடைய செயலால்‌ கிறிஸ்து அவனுக்குள்‌ 
வீற்றிருப்பது உலகுக்கு வெளியாக வேண்டும்‌. மனுஷர்‌ உங்கள்‌ பிதாவை 
மகிமைப்படுத்தும்படி உங்கள்‌ வெளிச்சம்‌ அவர்கள்‌ முன்பாகப்‌ 
பிரகாசிக்கக்கடவது என்று இயேசுநாதர்‌ பறைசாற்றவில்லையோ? சாத்தானுடைய 
ஆட்சியால்‌ ஒரு மனிதனுடைய வாழ்க்கையில்‌ வெளியாகும்‌ மாம்சத்தின்‌ 
கிரியைகளைக்‌ கண்டால்‌, உலகம்‌ அவனை எவ்வாறு கிறிஸ்தவன்‌ என்று 
ஒத்துக்கொள்ளும்‌? ஆனால்‌ ஒருவனுடைய வாழ்வில்‌ பரிசுத்த ஆவியின்‌ கனிகள்‌ 
காணப்பட்டால்‌ அவனுடைய இதயத்தில்‌ கிறிஸ்து கோயில்‌ கொண்டூள்ளார்‌ 
என்பதை உலகம்‌ அறிந்துகொள்ளும்‌. ஆகவே, பரிசுத்த வெற்றி வாழ்வு 
வேண்டும்‌ என்று விரும்புகிற அனைவரும்‌ கிறிஸ்துவையே தங்களுக்கு 
எல்லாவற்றிற்கும்‌ எல்லாமாக ஏற்றுக்கொள்ளவேண்டும்‌. அவர்கள்‌ இதய 
எண்ணமும்‌, சொல்லும்‌, செயலும்‌ எல்லாம்‌ கிறிஸ்துவால்‌ நிறைந்திருக்க 
வேண்டும்‌. 


இஸ்ரவேலருக்கு யோசுவா கொடுத்த மூன்றவாது எச்சரிக்கை யோசுவா 23:11ல்‌ 
கூறப்பட்டுள்ளது. உங்கள்‌ தேவனாகிய கர்த்தரில்‌ அன்புகூரும்படி, உங்கள்‌ 

ஆத்துமாக்களைக்‌ குறித்து மிகவும்‌ எச்சரிக்கையாய்‌ இருங்கள்‌. ஆம்‌, 
இஸ்ரவேலர்‌ தேவனாகிய கர்த்தரிடத்தில்‌ மாத்திரம்‌ அன்பு கொள்ளவேண்டும்‌. 
கர்த்தரிடத்தில்‌ அன்புகூர்ந்து அவருடைய கற்பனைகளைக்‌ 
கைக்கொள்கிறவர்களுக்கு ஆயிரம்‌ தலைமுறைமட்டூம்‌ இரக்கம்‌ கிடைக்கும்‌. 
அவர்கள்‌ தேவனாகிய கர்த்தரிடத்தில்‌ முழு இருதயத்தோடும்‌ முழு 
ஆத்துமாவோடும்‌ முழு மனதோடும்‌ முழு பலத்தோடும்‌ அன்புகூரவேண்டும்‌ 
என்பதே பிரதான கற்பனையாகும்‌. கர்த்தரிடத்தில்‌ அன்பு இல்லாவிட்டால்‌, எப்படி 
அவருடைய வார்த்தைக்குக்‌ கீழ்ப்படிந்து அவரையே சேவிக்க முடியும்‌? 


ஓவ்வொரு கிறிஸ்தவனும்‌ கைக்கொள்ளவேண்டிய மூன்றாவது மாபெரும்‌ 
கொள்கை இதுதான்‌. அவன்‌ கிறிஸ்துவினிடத்தில்‌ முழுமனதோடும்‌ முழு 
இருதயத்தோடும்‌ அன்புகூரவேண்டும்‌. கிறிஸ்துவினிடத்தில்‌ ஒருவன்‌ 
அன்புகூராமல்‌ போனால்‌, அவன்‌ சபிக்கப்பட்டவனாயிருக்கக்கடவன்‌ என்று 
பவுலடிகள்‌ எச்சரிக்கிறார்‌. ஆகையால்த்தான்‌, ஆண்டவர்‌ பேதுருவைப்‌ பார்த்து: 
நீ என்னிடத்தில்‌ அன்பாய்‌ இருக்கிறாயா என்று மும்முறை கேட்டார்‌. கிறிஸ்தவ 
ஆடுகளையும்‌ ஆட்டுக்குட்டிகளையும்‌ மேய்க்க வேண்டிய மகத்தான பொறுப்பை 
யார்‌ யார்‌ ஏற்றுக்கொண்டுள்ளார்களேோ அவர்களிடம்‌ இருக்கவேண்டிய 
மூலப்பண்பு கிறிஸ்தவ அன்புதான்‌. கிறிஸ்துவினிடத்தில்‌ அன்பில்லாதவன்‌ 
ஆடுகளை எவ்வாறு அன்புடன்‌ மேய்க்கமுடியும்‌? கிறிஸ்துவின்மீது 
இருக்கவேண்டிய அன்பு குறைவுபட்டால்‌, ஒரு கிறிஸ்தவனின்‌ வாழ்விலும்‌ 
ஊழியத்திலும்‌ குளிர்ச்சியும்‌ கனியின்மையும்‌ காணப்படும்‌. கிறிஸ்துவிடம்‌ அன்பு 
வளர வளர, பரிசுத்த வாழ்விலும்‌ வெற்றி வளரும்‌. ஒரு கிறிஸ்தவனிடம்‌ 
இருக்கவேண்டிய உயிர்ப்பு பண்பு கிறிஸ்தவ அன்புதான்‌. கிறிஸ்துவின்‌ மீதுள்ள 
அன்பை விட்டு உலகிலுள்ள எந்தச்‌ சக்தியும்‌ நம்மைப்‌ பிரிக்காதபடி, 
கண்ணங்கருத்துமாய்‌ இருக்கவேண்டும்‌. இயேசு கிறிஸ்துவின்‌ மீதுள்ள அன்பு 
குறைந்து போனால்‌, ஒருவனுடைய வாழ்வே ஒழிந்துபோகும்‌. ஆகவே, 
உடலுக்கு உயிர்‌ எவ்வளவு முக்கியமோ, அதைவிட அதிக முக்கியம்‌ ஒரு 
மனிதனுக்குக்‌ கிறிஸ்துவிடம்‌ இருக்கவேண்டிய அன்பு. பழுத்த அனுபவம்‌ 
படைத்த யோசுவா கூறும்‌ இம்மூன்றாவது நெறியை நாம்‌ ஒவ்வொருவரும்‌ மகா 
பிரதான கிறிஸ்தவ நெறியாகக்‌ கைக்கொள்ளவேண்டும்‌. உங்கள்‌ தேவனாகிய 
கர்த்தரிடத்தில்‌ அன்புகூரும்படி, உங்கள்‌ ஆத்துமாக்களைக்‌ குறித்து மிகவும்‌ 
எச்சரிக்கையாயிருங்கள்‌. பரிசுத்த ஆவியினாலே தேவ அன்பு நம்முடைய 
இருதயங்களில்‌ ஊற்றப்படுகிறது (ரோ.5:5). கிறிஸ்துவிடம்‌ எனக்கு அன்பு 
இல்லாவிட்டால்‌ நான்‌ ஒன்றுமில்லை. இப்பொழுது விசுவாசம்‌, நம்பிக்கை, அன்பு 
இம்மூன்றும்‌ நிலைத்திருக்கிறது. இவைகளில்‌ கிறிஸ்துவின்‌ மீதுள்ள அன்பே 
பெரியது. 

20. சேவைக்குத்‌ தேவையான சக்தி 
தியான வாசிப்பு: யோசுவா 24:1-25 


கர்த்தருடைய தாசனாகிய யோசுவாவுக்கு இப்பொழுது வயது நூற்றுப்‌ பத்து. 
தனது வாழ்க்கை முழுவதையும்‌ கர்த்தருக்குக்‌ காணிக்கையாகப்‌ படைத்து, 
அவர்‌ ஒருவரையே உத்தமமாய்ச்‌ சேவித்த இக்‌ கர்த்தருடைய ஊழியக்காரன்‌ 
தான்‌ நேசித்த கர்த்தருடைய இராஜ்யத்தில்‌ பிரவேசிக்கும்‌ நாள்‌ கிட்டியது. தான்‌ 
மரிக்குமுன்‌ இஸ்ரவேலருக்கு இறுதி அறிவுரையாற்ற ஆசித்தான்‌. 


ஆகவே, யோசுவா இஸ்ரவேலின்‌ கோத்திரங்களையெல்லாம்‌ சீகேமிலே 
கூடிவரப்பண்ணி, இஸ்ரவேலின்‌ மூப்பரையும்‌, தலைவரையும்‌, 
நியாயாதிபதிகளையும்‌, அதிபதிகளையும்‌ வரவழைத்தான்‌. அவர்கள்‌ 
தேவனுடைய சந்நிதியில்‌ வந்து நின்றார்கள்‌. 


கர்த்தரைச்‌ சேவியுங்கள்‌ 


நானும்‌ என்‌ வீட்டாருமோவென்றால்‌ கர்த்தரையே சேவிப்போம்‌. நானோ என்‌ 
வாழ்நாளெல்லாம்‌ கர்த்தரையே முழு இருதயத்தோடும்‌ சேவித்து வந்தேன்‌. என்‌ 
வாழ்க்கையின்‌ ஒரே இலட்சியம்‌ நான்‌ கர்த்தரை என்‌ இருதயபூர்வமாக 
சேவிக்கவேண்டும்‌ என்பதே. அவ்வாறே இதுகாறும்‌ என்‌ வாழ்வில்‌ 
கர்த்தரையன்றி வேறொருவரையும்‌ நான்‌ சேவிக்கவில்லை. நான்‌ கர்த்தரைச்‌ 
சேவிக்கவே பிறந்தேன்‌. கர்த்தரைச்‌ சேவித்து வாழ்ந்தேன்‌. கர்த்தரைச்‌ 
சேவிப்பதில்‌ பேரின்பம்‌ கண்டேன்‌. இப்பொழுதும்‌ நான்‌ உலகுக்கு விடுக்கும்‌ 
இறுதிச்‌ செய்தி யாதெனில்‌, மக்களே கர்த்தரையே சேவியங்கள்‌. தெய்வச்‌ 
சேவைக்குத்‌ தேவையான சக்தியையும்‌ தெய்வமே கிருபையாகக்‌ கொடுக்கிறார்‌. 
நாமெல்லாரும்‌ மனிதராகப்‌ பிறந்ததே கர்த்தரை நம்‌ முழுமனதோடு 
சேவிப்பதற்காகவே, அவனோ வாழ்க்கையில்‌ அதிக வெற்றி கண்டவன்‌ ஆவான்‌. 
கர்த்தருக்கு உண்மையாய்ச்‌ சேவை செய்யும்‌ மனிதனே உலகத்துக்குத்‌ தேவை. 
கர்த்தருக்கு மனிதர்‌ சேவையாற்றினால்‌, மங்கா வாழ்வு கிடைப்பது மனிதருக்கே. 
மனிதன்‌ உண்மையில்‌ நல்லவாழ்வு வாழவேண்டுமெனில்‌, அவன்‌ 
உலகத்தையும்‌, மாம்சத்தையும்‌, பிசாசையும்‌ சேவிக்காது, கர்த்தரையே 
சேவிக்கவேண்டும்‌. கர்த்தரைச்‌ சேவிப்பவனே நடித்த பேரின்ப வாழ்வு பெறுவான்‌. 
கிறிஸ்துவைச்‌ சேவிப்பதே ஒரு கிறிஸ்தவனின்‌ வெற்றி வாழ்க்கையின்‌ 
இரகசியமாகும்‌. 


கிறிஸ்துவைச்‌ சேவிக்காதவன்‌ தன்னையும்‌ கெடுத்துக்கொள்கிறான்‌. தன்‌ 
வாழ்வையும்‌ கெடுத்துக்கொள்கிறான்‌. தான்‌ வாழும்‌ உலகத்தையும்‌ 

கெடூத்துக்கொள்கிறான்‌. ஆதலால்‌ அவனுக்குத்‌ தாழ்வும்‌, அழிவும்‌ வருகின்றன. 
இதனை நன்குணர்ந்த யோசுவா, இஸ்ரவேல்‌ புத்திரரை நோக்கி: நீங்கள்‌ 
கர்த்தரைச்‌ சேவிக்காது, அன்னிய தேவர்களைச்‌ சேவித்தால்‌, நீங்கள்‌ அழிவது 
திண்ணம்‌. இதுகாறும்‌ உங்களைக்‌ காப்பாற்றி இரட்சித்தவர்‌ கர்த்தர்‌ ஒருவரே. 
அவரை விட்டுவிட்டு வேறே தேவர்களை நீங்கள்‌ பணிந்து கொண்டால்‌ கர்த்தர்‌ 
உங்களை நிர்மூலமாக்குவார்‌. 


கர்த்தர்‌ உங்களுக்கு முன்பாகப்‌ பெரியவைகளும்‌, பலத்தவைகளுமான 
சாதிகளைத்‌ துரத்தியிருக்கிறார்‌. இநாள்‌ மட்டும்‌ கர்த்தருடைய சகாயத்தால்‌ 
ஒருவரும்‌ உங்களுக்கு முன்பாக நிற்கவில்லை. உங்கள்‌ தேவனாகிய கர்த்தர்‌ 
உங்களுக்குச்‌ சொன்னபடி, அவர்தாமே உங்களுக்காக யுத்தம்பண்ணுகிறவர்‌. 
எகிப்தின்‌ அடிமைத்தனத்தினின்று உங்களை மீட்டவர்‌ அவரே. சிவந்த 
சமுத்திரத்தை இரண்டாகப்‌ பிளந்தவர்‌ அவரே. உங்களை அற்புதமாக 
வனாந்தரத்தில்‌ வழி நடத்தி வந்தவர்‌ அவரே. பகலிலே மேகஸ்தம்பத்தினாலும்‌, 
இரவிலே அக்கினி ஸ்தம்பத்தினாலும்‌ உங்களை அதிசயமாய்‌ வழி நடத்தினவர்‌ 
அவரே. வனாந்தரத்தில்‌ மன்னாவால்‌ உங்களைப்‌ போஷித்தவர்‌ அவரே. 
உங்கள்‌ தேவையெல்லாம்‌ பூர்த்திசெய்தவர்‌ அவரே. யோர்தானை 
வெட்டாந்தரையாக்கி உங்களை அற்புதமாய்‌ அதைக்‌ கடக்கச்‌ செய்தவர்‌ 
அவரே. எரிகோவினர்‌, எமோரியர்‌, பெரிசியர்‌, கானானியர்‌, ஏத்தியர்‌, கிர்காசியர்‌, 
எவியர்‌, எபூசியர்‌, போன்ற பகைவரையெல்லாம்‌ உங்களுக்கு முன்பாகத்‌ 
துரத்தியவர்‌ கர்த்தரே. மேலும்‌ நீங்கள்‌ கட்டாத பட்டணத்தையும்‌, நாட்டாத 
திராட்சைத்‌ தோட்டத்தையும்‌, வெட்டாத கிணற்றையும்‌, ஈட்டாத திரவியத்தையும்‌ 
யார்‌ தயவால்‌ பெற்றுள்ளீர்கள்‌? கர்த்தருடைய தயவினால்தானே. பாலும்‌ தேனும்‌ 
ஓடுகிற இக்கானான்‌ தேசத்தை உங்கள்‌ சுதந்திரமாகக்‌ கொடுத்தவர்‌ யார்‌? 
கர்த்தர்தாமே. மேலும்‌ எஞ்சியிருக்கிற பகைவர்களையும்‌ துரத்தி 
ஒழிக்கக்கூடியவர்‌ கர்த்தர்‌ ஒருவரே. இக்கானான்‌ சுதந்திரத்தை நிலைவரமாக 
அவர்களுக்கு ஆசீர்வதித்துத்‌ தரக்கூடியவரும்‌ கர்த்தர்‌ ஒருவரே. கர்த்தர்‌ 
சகாயத்தால்‌ மட்டுமே அவர்கள்‌ கானானில்‌ நீடூழி பேரின்பம்‌ துய்த்து, சுபீட்சமாக 
வாழமுடியும்‌. அவர்கள்‌ இன்ப வெற்றி வாழ்க்கையின்‌ உயிர்நாடி கர்த்தரே. 


ஆனால்‌, இவ்வாறு தங்கள்‌ உயிருக்கு உயிரான, சுதந்திரத்திற்கு காரணரான 
பேரின்பத்திற்குக்‌ கர்த்தாவான, வெற்றிக்கு இரகசியமான கர்த்தரை மறந்துவிட்டு, 
பின்‌ வாங்கிப்போய்‌ வேறே தேவர்களை நினைத்து அவைகளைப்‌ 
பணிந்துகொண்டு சேவித்தால்‌, கர்த்தர்‌ அவர்களோடுகூட இருக்கமாட்டார்‌. 
அவர்கள்‌ அழிவது நிச்சயம்‌. அவர்கள்‌ மீதியாயிருக்கிற கானானிய பூர்வீகக்‌ 
குடிகளோடு சேர்ந்து, அவர்களோடு சம்பந்தங்‌ கலந்து, அவர்களோடு 
அந்நியோந்நியமாய்‌ உறவாடினால்‌, கர்த்தர்‌ இனி இந்த எஞ்சியிருக்கிற 
சாதிகளை உங்களுக்கு முன்பாகத்‌ துரத்திவிடமாட்டார்‌. கர்த்தரை மறந்த 

நீங்கள்‌, கர்த்தர்‌ உங்களுக்குக்‌ கிருபையாகக்‌ கொடுத்த இந்த நல்ல 
தேசத்திலிருந்து அழிந்துபோகுமட்டும்‌, அவர்கள்‌ உங்களுக்குக்‌ கண்ணியாகவும்‌, 
வலையாகவும்‌ , உங்கள்‌ விலாக்களுக்குச்‌ சவுக்காகவும்‌, உங்கள்‌ கண்களுக்கு 
முள்ளுகளாகவும்‌ இருப்பார்கள்‌ என்று நிச்சயமாய்‌ அறியக்கடவீர்கள்‌. 


கர்த்தர்‌ பேரில்‌ யாதொரு குற்றமும்‌ இல்லை. அவர்‌ குற்றம்‌ செய்ய மனிதனும்‌ 
அல்ல. அவர்‌ உங்களுக்குச்‌ சொன்ன ஒரு வார்த்தையும்‌ 
தவறிப்போகப்பண்ணவில்லை. அவர்‌ உங்களை நேசித்தார்‌. உங்களை 
இரட்சித்தார்‌. உங்களைப்‌ போஷித்தார்‌. உங்களைக்‌ காப்பாற்றினார்‌. உங்களை 
வழிநடத்தினார்‌. உங்களுக்காகப்‌ போர்‌ செய்தார்‌. அற்புதங்களை நடத்தினார்‌. 
கானான்‌ தேசத்தைச்‌ சுதந்தரமாகக்‌ கொடுத்தார்‌. தம்‌ வாக்கை 
நிறைவேற்றினார்‌. இன்றும்‌ உங்களோடிருந்து உங்களை ஆண்டு நடத்துகிறார்‌. 
இப்படிப்பட்ட நல்ல தெய்வத்தை மறந்து, சோராம்போய்‌, அன்னிய தேவர்களைப்‌ 
பின்பற்றினால்‌, கர்த்தருடைய கோபம்‌ உங்கள்மேல்‌ பற்றி எரியும்‌. அவர்‌ 
உங்களுக்குக்‌ கொடுத்த இந்த நல்ல தேசத்திலிருந்து, நீங்கள்‌ சீக்கிரமாய்‌ 
அழிந்துபோவீர்கள்‌. 


நீங்கள்‌ அழிந்து போகாவண்ணம்‌ கர்த்தரையே சேவியுங்கள்‌. கர்த்தருடைய 
வார்த்தைக்குக்‌ கீழ்ப்படிந்து நடவுங்கள்‌. கர்த்தரையே பின்பற்றுங்கள்‌. கர்த்தரில்‌ 
அன்புகூருங்கள்‌. 


கர்த்தரைச்‌ சேவிக்கிறது உங்கள்‌ பார்வைக்கு ஆகாததாய்க்‌ கண்டால்‌, பின்னை 
யாரைச்‌ சேவிப்பீர்கள்‌ என்று இன்று தெரிந்து கொள்ளுங்கள்‌. நதிக்கு 
அப்புறத்தில்‌ உங்கள்‌ பிதாக்கள்‌ சேவித்த தேவர்களைச்‌ சேவிப்பீர்களோ? 
நீங்கள்‌ வாசம்பண்ணுகிற கானான்‌ தேசத்துக்‌ குடிகளாகிய எமோரியரின்‌ 
தேவர்களைச்‌ சேவிப்பீர்களோ? நானும்‌ என்‌ வீட்டாருமோவென்றால்‌ கர்த்தர்‌ 
ஒருவரையே சேவிப்போம்‌ என்றான்‌. 


அப்பொழுது ஜனங்கள்‌, பிரதியுத்தரமாக, வேறே தேவர்களைச்‌ சேவிக்கும்படி, 
கர்த்தரைவிட்டு விலகுகிற காரியம்‌ எங்களுக்குத்‌ தூரமாயிருப்பதாக. நம்மையும்‌ 
நம்முடைய பிதாக்களையும்‌ அடிமைத்தன வீடாகிய எகிப்து தேசத்திலிருந்து 
புறப்படப்பண்ணி, நம்முடைய கண்களுக்கு முன்பாகப்‌ பெரிய 
அடையாளங்களைச்‌ செய்து, நாம்‌ நடந்த எல்லா வழிகளிலும்‌, நாம்‌ கடந்து 
வந்த எல்லா ஜனங்களுக்குள்ளும்‌ நம்மைக்‌ காப்பாற்றினவர்‌ நம்முடைய 
தேவனாகிய கர்த்தர்தாமே. தேசத்திலே குடியிருந்த எமோரியர்‌ முதலான சகல 
ஜனங்களையும்‌ கர்த்தர்‌ நமக்கு முன்பாகத்‌ துரத்தினாரே. ஆகையால்‌ 
நாங்களும்‌ கர்த்தரைச்‌ சேவிப்போம்‌. அவரே நம்முடைய தேவன்‌ என்றார்கள்‌. 

யோசுவா ஜனங்களை நோக்கி: நீங்கள்‌ கர்த்தரைச்‌ சேவிக்கமாட்டீர்கள்‌. அவர்‌ 
பரிசுத்தமுள்ள தேவன்‌. அவர்‌ எரிச்சலுள்ள தேவன்‌. கர்த்தர்‌ உங்களுக்கு 
நன்மை செய்திருக்க, நீங்கள்‌ கர்த்தரை விட்டு அந்நிய தேவர்களைச்‌ 
சேவித்தால்‌, அவர்‌ திரும்பி உங்களுக்குத்‌ தீமை செய்து உங்களை 
நிர்முலமாக்குவார்‌ என்றான்‌. 


ஜனங்கள்‌ யோசுவாவை நோக்கி அப்படியல்ல. நாங்கள்‌ கர்த்தரையே 
சேவிப்போம்‌ என்றார்கள்‌. 


அப்பொழுது யோசுவா ஜனங்களை நோக்கி, கர்த்தரைச்‌ சேவிக்கும்படி நீங்கள்‌ 
அவரைத்‌ தெரிந்து கொண்டதற்கு நீங்களே உங்களுக்குச்‌ சாட்சிகள்‌ என்றான்‌. 
அதற்கு அவர்கள்‌, ஆம்‌, நாங்கள்‌ கர்த்தரையே சேவிப்போம்‌ என்பதற்கு 
நாங்களே சாட்சிகள்‌ என்றார்கள்‌. 


அப்பொழுது ஜனங்கள்‌ யோசுவாவை நோக்கி, நம்முடைய தேவனாகிய 
கர்த்தரையே சேவித்து, அவர்‌ சத்தத்திற்கே கீழ்ப்படிவோம்‌ என்றார்கள்‌. 
அந்தப்படியே யோசுவா அந்நாளிலே சீகேமிலே ஜனங்களோடே உடன்படிக்கை 
பண்ணி, அதைப்‌ பிரமாணமும்‌ நியாயமுமாக ஏற்படுத்தினான்‌. ஆம்‌, 
இஸ்ரவேலின்‌ நியாயப்பிரமாணத்தின்‌ சாரம்சம்‌ இதுதான்‌. அவர்கள்‌ தேவனாகிய 
கர்த்தரிடத்தில்‌ தங்கள்‌ முழு இருதயத்தோடும்‌ அன்புகூர்ந்து, அவர்‌ ஒருவரையே 
பணிந்துகொண்டு, அவர்‌ ஒருவரையே சேவிக்கவேண்டூம்‌. இப்பிரதானமான 
நியாயப்பிரமாணத்தை யோசுவா இஸ்ரவேலின்‌ மனதில்‌ பசுமரத்தாணிபோல்‌ 
பதிய வைத்துவிட்டான்‌. இனி அவன்‌ வாழ்வின்‌ வேலை முடிந்துவிட்டது. இனி 
அவன்‌ சமாதானத்துடன்‌ மரித்துப்போகலாம்‌. இஸ்ரவேலர்‌ கர்த்தரையே 
சேவிக்கவேண்டும்‌ என்ற சத்தியத்தை அழுத்தம்‌ திருத்தமாக அறைகூவிய 
பின்னர்‌, நூனின்‌ குமாரனாகிய யோசுவா என்னும்‌ கர்த்தருடைய உத்தம 
ஊழியக்காரன்‌ நூற்றுப்பத்து வயதுள்ளவனாய்‌ மரணமடைந்தூன்‌. அவனை 
எப்பிராயீமின்‌ மலைத்தேசத்தில்‌ அவனுடைய சுதந்தரத்தின்‌ எல்லைக்குள்ளே 
அடக்கம்பண்ணினார்கள்‌. 


கர்த்தரையே சேவியுங்கள்‌. கர்த்தரையே சேவியுங்கள்‌ என்று யோசுவா புத்தகம்‌ 
இறுதி அதிகாரம்‌ உலகத்தாரைக்‌ கூவியழைத்துப்‌ பறைசாற்றுகிறது. பக்தி 
பொங்கி, இயேசு பகவானுக்குப்‌ பணிபுரியுங்கள்‌ என்பதே திருமறை நமக்குக்‌ 
கொடுக்கும்‌ முக்கியச்‌ செய்தியாகும்‌. கிறிஸ்துவுக்கு தொண்டாற்றுவதற்கே நாம்‌ 
ஈண்டு மீட்கப்பட்டுள் ளோம்‌ என்ற உண்மைதனை மீண்டும்‌ மீண்டும்‌ 
நினைப்பூட்டுகிறது யோசுவாவின்‌ தியாகத்‌ தொண்டு வாழ்க்கை. 

பழைய ஏற்பாட்டு யோசுவாவின்‌ புத்தகத்திற்குப்‌ புதிய ஏற்பாட்டு விளக்கம்‌ தந்து 
நிற்பது எபேசியர்‌ நிருபம்‌. இச்சந்தர்ப்ப த்தில்‌ இரண்டாம்‌ அதிகாரத்தை 
ஆராய்வோம்‌. முதலாவது நமக்கு வெளியாக்கப்பட்டூள்ள மகத்தான 
வெளிப்படுத்தலை உற்று நோக்குவோவம்‌. தேவனோ இரக்கத்தில்‌ 
ஜசுவரியமுள்ளவராய்‌, நம்மில்‌ அன்பு கூர்ந்த தம்முடைய மிகுந்த அன்பினாலே, 
அக்கிரமங்களில்‌ மரித்தவர்களாயிருந்த நம்மைக்‌ கிறிஸ்துவுடனேகூட 
உயிர்ப்பித்தார்‌. (கிருபையினாலே இரட்சிக்கப்பட்டீர்கள்‌. கிறிஸ்து இயேசவுக்குள்‌ 
அவர்‌ நம்மிடத்தில்‌ வைத்த தயவினாலே, தம்முடைய கிருபையின்‌ மகா 
மேன்மையான ஜசுவரியத்தை வருங்காலங்களில்‌ விளங்கச்‌ செய்வதற்காக, 
கிறிஸ்துவுக்குள்‌ நம்மை அவரோடேகூட உட்காரவும்‌ செய்தார்‌ (எபேசி.2:4-7). 


இரண்டாவது நமக்குக்‌ கிடைத்துள்ள அனுபவத்தைப்‌ பார்க்கலாம்‌. 
கிருபையினால்‌ விசுவாசத்தைக்‌ கொண்டு இரட்சிக்கப்பட்டீர்கள்‌. இது உங்களால்‌ 
உண்டானதல்ல. இது தேவனுடைய ஈவு. ஒருவரும்‌ பெருமை பாராட்டாதபடிக்கு 
இது கிரியைகளினால்‌ உண்டானதல்ல. கிறிஸ்து இயேசுவுக்குள்‌ நம்மை 
அவரோடேகூட எழுப்பி, உன்னதங்களிலே அவரோடூகூட உட்காரவும்‌ செய்தார்‌ 
(எபேசி.2:4-7). 


மூன்றாவது, நாம்‌ கிறிஸ்தவ சேவையாற்றவே கிறிஸ்துவுக்குள்‌ 
சிருஷ்டிக்கப்பட்டுள்ளோம்‌ என்பதை அறிகிறோம்‌. ஏனெனில்‌ நற்கிரியைகளைச்‌ 
செய்கிறதற்கு நாம்‌ கிறிஸ்து இயேசுவுக்குள்‌ சிருஷ்டிக்கப்பட்டு, தேவனுடைய 
செய்கையாயிருக்கிறோம்‌. அவைகளில்‌ நாம்‌ நடக்கும்படி அவர்‌ முன்னதாக 
அவைகளை ஆயத்தம்பண்ணியிருக்கிறார்‌.(எபேசி.2:10). ஆம்‌, நமக்குத்‌ தெய்வத்‌ 
தரிசனம்‌ வெளிப்பட்டு, நாம்‌ இரட்சிக்கப்பட்டுள்ளதின்‌ நோக்கமே, நாம்‌ கிறிஸ்தவ 
சேவையாற்றவேண்டும்‌ என்பதே. இஸ்ரவேலர்‌ எகிப்பதின்‌ அடிமைத்தனத்தினின்று 
மீட்கப்பட்டு, கானான்‌ சுதந்திரத்தைப்‌ பெற்றனுபவிப்பதன்‌ நோக்கதே, அவர்கள்‌ 
கர்ததரைச்‌ சேவிக்கவேண்டும்‌ என்பதே. கிறிஸ்தவ சேவையில்லா இரட்சிப்பின்‌ 
தேவை யாதோ? 


ஆனால்‌ கிறிஸ்தவ சேவை செய்ய வேண்டுமெனின்‌, நமக்கு அத்தியாவசியம்‌ 
வேண்டிய தேவை, நாம்‌ கிறிஸ்து இயேசுவுக்குள்‌ சிருஷ்டிக்கப்படவேண்டும்‌. 
கிறிஸ்துவின்‌ ஆவியானவர்தாமே நாம்‌ கிறிஸ்தவத்‌ தொண்டாற்றுவதற்குப்‌ 
போதிய சக்தி தரவேண்டும்‌. கிறிஸ்துவின்‌ ஆவியானவரையல்லாமல்‌, நம்மால்‌ 
ஒன்றும்‌ செய்யக்கூடாது. என்னைப்‌ பலப்படூத்துகிற கிறிஸ்துவினாலே 
எல்லாவற்றையும்‌ செய்ய எனக்குப்‌ பலனுண்டு. ஆகவே, கிறிஸ்தவத்‌ 
தொண்டனுக்கு உயிர்ச்‌ சக்தியளிப்பவர்‌ கிறிஸ்துவின்‌ ஆவியானவரே. 

ஒரு கிறிஸ்தவன்‌ எப்பொழுது உத்தமக்‌ கிறிஸ்தவப்‌ பணிபுரிய வேண்டுமாயின்‌, 
அவன்‌ எப்பொழுதும்‌ பரிசுத்த ஆவியானவரால்‌ நிறைந்திருக்கவேண்டும்‌. 
ஆவியில்‌ எப்பொழுதும்‌ அனலாயிருந்தால்தான்‌, கர்த்தருக்கு ஊழியஞ்செய்ய 
முடியும்‌ (ரோ.12:11). நாம்‌ தேவஊழியத்தில்‌ சோர்ந்து போவதின்‌ இரகசியம்‌, 
அவியில்‌ ஆரம்பம்‌ பண்ணின நாம்‌, மாம்சத்தில்‌ முடிவு பெறுவதே (கலா.3:3). 
ஆவியில்‌ அனலுமின்றிக்‌ குளிருமின்றி வெதுவெதுப்பாயிருப்பவர்கள்‌ 
கர்த்தருடைய ஊழியத்திற்குப்‌ பாத்திரர்‌ அல்லர்‌. 


ஒருவனும்‌ இரண்டு எஜமான்களுக்கு ஊழியம்‌ செய்யக்கூடாது. ஆனால்‌ 
அநேகக்‌ கிறிஸ்தவர்கள்‌ தற்காலத்தில்‌ இரண்டு எஜமான்களுக்கு வெகு 
சாமர்த்தியமாய்‌ ஊழியஞ்செய்யப்‌ பார்க்கிறார்கள்‌. முடிவோ பட௫ூதோல்விதான்‌. 
எந்தமட்டும்‌ இருமனதால்‌ குந்திக்‌ குந்தி நடப்பீர்கள்‌? ஒன்று கிறிஸ்துவைச்‌ 
சேவியுங்கள்‌. அல்லது சாத்தானைச்‌ சேவியுங்கள்‌. இரண்டு பேரையும்‌ சேவிக்க 
முயல்கிறவர்கள்‌ எத்துணை புத்தியீனர்‌. கிறிஸ்தவர்களே, இப்பொழுது சற்று 
நின்று யோசித்துப்‌ பாருங்கள்‌. நீங்கள்‌ யாரைச்‌ சேவிக்கிறீர்கள்‌? கிறிஸ்துவைச்‌ 
சேவிக்கிறீர்களா? அல்லது உலகத்தையும்‌ சாத்தானையும்‌ மாம்சத்தையும்‌ 
சேவிக்கிறீர்களா? அல்லது இரண்டையும்‌ சாதுரியமாகச்‌ சேவிக்கப்‌ 
பாடூபடுகிறீர்களா? இரண்டு எஜமான்களுக்கு ஊழியஞ்செய்ய ஒருவனாலும்‌ 
கூடாது என்பதை மறக்கவேண்டாம்‌. கிறிஸ்துவையே சேவிக்க உங்களை 
முற்றிலும்‌ அவருக்கு ஒப்புக்கொடூங்கள்‌. 


நானும்‌ என்‌ வீட்டாருமோவென்றால்‌ கர்த்தரையே சேவிப்போம்‌. 

